



جيءُ جياريو جن: ڊاڪٽر غلام رسول سومرو

# جيءُ جياريو جن

(شخصيتون)

ڊاڪٽر غلام رسول سومرو



2022ع

ڊجيٽل ايڊيشن

2023ع

سند سلامت ڪتاب گهر

جيءُ جياريو جن: ڊاڪٽر غلام رسول سومرو

Book No:141

حق ۽ واسطالیک وٽ محفوظ

ڪتاب :	جيءُ جياريو جن
ليکڪ :	ڊاڪٽر غلام رسول سومرو
ڪمپوزنگ :	سعید مرتضيٰ
لي آئوٽ :	ارشاد سولنگي
ٽائٽل :	زين ڪمپيوٽرس ڪراچي
ڳاڻيٽو :	پنج سئو
ڇاپو :	پهريون
مهينو، سال :	جنوري 2022ع
ڇپائيندڙ :	مرڪ پبليڪيشن ڪراچي
مُلھه :	450 روپيا



**ڊجيٽل ايڊيشن: سنڌ سلامت ڪتاب گهر**

[www.sindhshalamat.com](http://www.sindhshalamat.com)

2023

**Published By: Murk Publication Karachi**

Room No:305 /320 3<sup>rd</sup> Floor Sabir Manzil

Behind Gul Plaza, Marston Road Karachi

[murk.publication@gmail.com](mailto:murk.publication@gmail.com)

[murtazalaghari64@gmail.com](mailto:murtazalaghari64@gmail.com)

Phone: 021-32772494

cell:03005182494

**ڪتاب ملڻ چاهيندڙ:**

مرڪ پبليڪيشن ڪراچي، ڪاٺياواڙ بڪ شاپ اردو بازار ڪراچي  
ٿامس ڪتاب گهر ڪراچي، سمبارا ڪتاب گهر حيدرآباد،  
دانيال ۽ رومي ڪتاب حيدرآباد، ڪنول ڪتاب گهر حيدرآباد  
سنڌيڪا ڪتاب گهر سکر، سنڌيڪا ڪتاب گهر لاڙڪاڻو،  
راييل ڪتاب گهر لاڙڪاڻو، تهذيب بڪ اسٽور خيرپور ميرس،  
ٿر ڪتاب گهر مٺي، سليمان ڪتاب گهر نواب شاھ، عاجز منگي سانگهڙ

## ارپنا

بي حد خلوص منجهان  
پياري پروفيسر  
ڊاڪٽر احسان ”دانش“ جي نانءُ  
جيڪو نه رڳو  
منهنجي لکڻين کي  
ڌيان سان پڙهندو آهي  
پر پنهنجي ڏاهپ سان  
انهن جي مقصد ۽ روح کي  
سمجهندو به آهي.  
پنهنجي تخليقن جي اشاعت  
يا ٻين مختلف مرحلن ۾  
جڏهن آئون ساڻس  
مشورو ڪندو آهيان ته  
هو مون کي سهڻيون صلاحون ڏيندو آهي  
هر قسم جو سهڪار ڪندو رهندو آهي.

## سند سلامت ياران :

سند سلامت ڪتاب گهر پاران نامياري ليکڪ ڊاڪٽر غلام رسول سومرو جو لکيل ڪتاب ”جيءُ جياريو جن“ اوهان اڳيان آڻي رهيا آهيو.

ڊاڪٽر غلام رسول سومري زندگيءَ جي سفر ۾ جن به ماڻهن کان ڪجهه سکيو آهي، متاثر ٿيو آهي يا جيڪي سندس مددگار رهيا آهن، انهن ماڻهن جي ڪٿا، تاريخ، ڳالهيون، سوانح، يادون، خاڪا، مضمون ۽ لکڻيون هن ڪتاب ۾ سمائل آهن. هن ڪتاب ۾ سندس عزيز، سندس دوست، سندس پرائمري کان يونيورسٽيءَ جا استاد، سندس رهنما، ادبي استاد ۽ ساٿي، ۽ مختلف سياسي يا سماجي شخصيتون تي لکيل مضمون شامل آهن. ڪتاب ۾ شامل شخصيتن سان گڏ انهن جي سياسي، سماجي، علمي، ادبي پسمنظر ۽ ڳالهيون به شامل آهن ته جدوجهد جا داستان به.

هي ڪتاب مرڪ پبليڪيشن، ڪراچيءَ پاران 2022ع ۾ ڇپايو ويو. ٿورائتا آهيو غلام رسول سومري ۽ مرتضيٰ لغاريءَ جا جن هي ڪتاب سند سلامت ڪتاب گهر ۾ اپلوڊ ڪرڻ جي اجازت ڏني.



محمد سليمان وساڻ

مينيجنگ ايڊيٽر (اعزازي)، ڪراچي

سند سلامت ڊاٽ ڪام

[sulemanwassan@gmail.com](mailto:sulemanwassan@gmail.com)

[www.sindhsalamat.com](http://www.sindhsalamat.com)

[books.sindhsalamat.com](http://books.sindhsalamat.com)

## فهرست

- پبلشر نوٽ: 08  
▪ مهاڳ:  
آنءُ نه جيئندي اُن ريءُ: پروفيسر غلام حسين ڪٽپر 10  
ليکڪ پاران: ڊاڪٽر غلام رسول سومرو 31

## جيءُ جياريو جن

1. محمد برادي 38
2. وفا جو پيڪر، مامو بروهي 45
3. اسان جا محترم استاد 51
4. مولوي عبدالرشيد پيرزادو 56
5. استاد فيض محمد سيال 59
6. علم دوست، سوپراج گيانچنداڻي 63
7. پروفيسر غلام الله شيخ 67
8. پروفيسر عبدالمنان چانڊيو 76
9. پروفيسر عبدالله ”جاويد“ 79
10. پروفيسر ڊاڪٽر اياز حسين قادري 84
11. حاجي محمد عمر سومرو 95
12. ڊاڪٽر عبدالڪريم تنيو 104
13. پروفيسر ڊاڪٽر بشير احمد ”شاد“ 109
14. پروفيسر محمد يوسف شيخ 153
15. پروفيسر حسن اڪبر ڪمال 162
16. فضل الله تنيو 174
17. پروفيسر مولا بخش ڀٽو 178
18. پروفيسر منور علي چانگ 185

- 193 19. پروفيسر ڊاڪٽر محمد صالح سومرو
- 197 20. مارڪسواڊي سليم احمد خوجو
- 203 21. مزدور رهنما صاحب خان شيخ
- 207 22. پيارو دوست غلام مصطفيٰ بولاڻي
- 213 23. دلبر دوست محمد يوسف لغاري
- 219 24. خوابن جو صورتگر
- 221 25. سماجي شخصيت لياقت علي راڄپر
- 227 26. جمعي فقير جي مختصر جيون ڪٿا
- 236 27. پيگڙن پوجو ۽ دادا گجراتي
- 230 28. محبت جا رشتا
- 246 29. محمد حسن سولنگي (رونڊو)
30. لاڙڪاڻي جي سماجي تاريخ جا اُمُله ڪردار:
- 249 فجر علي ۽ بشير مسيحي
- 252 31. هڪ دلبر ماڻهو خوشي محمد
- 255 32. تعليم، تربيت، خيال ۽ تجربا

## پبلشر نوٽ:

سنڌ روشن خيال ماڻهن جي ڌرتي آهي، سنڌ باشعور ماڻهن جي ڌرتي آهي، سنڌ عالمن، اڪابرن، اديبن ۽ دانشورن جي ڌرتي آهي، سنڌي ادب ۾ اڄ تائين اهڙا سوين نالا پيدا ٿيا، جن سنڌ ڌرتي جو ڪنڌ مٿاهون ڪيو، سنڌي ٻولي ۽ ادب جي بقا لاءِ پاڻ پتوڙيو، اهڙن سينيئر دوستن منجهان، ڊاڪٽر غلام رسول سومرو هڪ آهي. ڊاڪٽر غلام رسول سومرو ڪلڻو ملڻو، ڪچهريءَ جو ڪوڏيو، اوطاقي، دوستن توڙي آيل مهمانن جو خود خدمتگار ۽ مانجهي مڙس آهي. لاڙڪاڻي کان ڪراچي، ڪراچيءَ کان ڪئنڊا تائين سندس سفر سنڌيت جو مثال آهي، توڙي جو هر ماڻهو مَشِينِي ۽ دنيا تڪڙي ٿي وئي آهي، ماڻهو ماڻهوءَ تائين پهچڻ کان وڌيڪ موبائيل ميسيج کي ترجيح ڏئي ٿو، پر اهڙا ماڻهو اڄ تائين دنيا جي جنهن به ڪنڊ ۾ هجن، اُتي اوطاقون آباد رهن ٿيون، دوستن کي مان، مرتبو ملي ٿو، استادن کي عزت ۽ احترام ملي ٿو. ڊاڪٽر غلام رسول سومري جو ڪتاب: ”جيءُ جياريو جن“ هڪ مثال آهي. ڊاڪٽر صاحب پنهنجي زندگيءَ ۾ جن جن ماڻهن کان ڪجهه سکيو، انهن کي پنهنجي زندگيءَ جي ڪاميابين ۾ ڀاڱي ڀائيوار سمجهيو، (سندس چواڻي ته مان انهن مانوارن دوستن ۽ رهبرن کي ڪڏهن به وساري نه ٿو سگهان، جن مون کي ماڻهپو ڏنو) هن ڪتاب ۾ ڊاڪٽر غلام رسول سومري جا انهن اديبن دانشورن ۽ استادن تي لکيل خاڪا ۽ مضمون آهن، جن نه رڳو ڊاڪٽر غلام رسول سومري کي اتساهه ڏئي سگهارو بڻايو پر سنڌ ۾ علمي ادبي ادارن جي بقا لاءِ پڻ جدوجهد ڪئي.

ڊاڪٽر صاحب علمي ادبي شخصيتن تي نه رڳو لکيو آهي، پر هڪڙا پوئٽريٽ ٺاهيا آهن. سندس لکڻي ۾ سٺي رواني آهي، هن جو اسلوب نرالو آهي، هن نه رڳو شخصيتن تي لکيو پر هن لکڻين



پر اُن وقت جون حالتون چٽيون آهن ۽ منظر نگاري پيش ڪئي آهي. مان سمجهان ٿو هي هڪڙي تاريخ آهي، جيڪا ڊاڪٽر غلام رسول سومري سهيڙي، ۽ اداري پڙهندڙن تائين پهچائي آهي.

## مهاڳ

### آنءُ نه جيئندي ان ريءَ

ستي سڀج هياس، مون کي آه اٿاريو،  
جنين جاگياس، آنءُ نه جيئندي ان ري.

انسان ڪائنات ۾ واحد مخلوق آهي، جيڪو پنهنجي جيون  
کي سڦل بڻائڻ لاءِ هميشه فطرت سان ڪڏهين جنگاڻ ۾ ته ڪڏهين  
هم آهنگ رهيو آهي. هو پنهنجي عقل، تجربي ۽ مشاهدي جي بنياد  
تي پنهنجي حياتيءَ کي آسان ۽ ڪارگر بڻائڻ لاءِ جدوجهد ڪندو  
رهيو آهي. ان جي نتيجي ۾ هو سائنسي عمل جنهن کي ارتقا جو  
نالو ڏنو ويو آهي، سندس سات ۾ رهيو آهي. انسان اونداهي  
جهنگلي دور کان اڳتي وڌندو جبلن ۽ غارن واري حياتيءَ کي  
ڪراس ڪندو ڳوٺن ۽ شهري زندگيءَ ڏانهن پنهنجو سفر جاري  
رکيو آهي ۽ اهو سفر اڃا به جاري آهي. انسان پنهنجي ڄاڻ ۽  
جستجو واري جبلت سبب ڪائنات ۾ موجود ٻين وجودن جهڙوڪ  
سج، چنڊ، ستارن، سيارن، طوفانن، زلزلن، سمونڊن جي تسخير جي  
ڪوشش ڪندو رهيو آهي. جهنگلي جيوت واري دور ۾ وحشي  
جانورن جو پالي کان وٺي بندوق جي ايجاد تائين مقابلو ڪندو  
رهيو آهي. گذريل ڪجهه صدين کان وٺي انسان ڪوجنائن جي  
ذريعي ڌرتيءَ کان تسخير ڪائنات ڏانهن وڌندو رهيو آهي.

انسان جي اهم ضرورت هئي ته انسان پنهنجي عقلي  
ڪاوشن ۽ پنهنجي ڪوجنائن کي هڪ جاءِ تي گڏ ڪري ته جيئن هو  
پنهنجي عقلي ڄاڻ ۽ جدوجهد مان حاصل مطلب ڪو لاڀ حاصل  
ڪندو رهي. ان لاءِ هن لکت جو هنر ايجاد ڪيو. اها لکت پهريائين  
جانورن جي کلن، پٿرن ۽ وٿن جي پنن ۽ مٽيءَ جي ڦرهين تي  
ڪئي ويندي هئي. اڄ ڪلهه جي ترقي يافته دور ۾ پنو لفظ جنهن

کي اسان کاغذ به چئون ٿا سو ان جي پنن جي باقيات آهي. اڄ کله جي ترقي به ڪتاب ۽ ڪتب خانن جي مرهون منت رهي آهي. ڏٺو وڃي ته سنڌو تهذيب، واديءَ نيل، دجله ۽ فرات جي سميري تهذيبن مان هٿ آيل مهرون ۽ باهه ۾ پڪل مٽيءَ جون ڦرهيون به ڪتاب جي ابتدائي شڪل هيون. سنڌو تهذيب جي ماڳن موهن جو دڙو، هڙپا ۽ مهرڳڙهه مان لڌل پٿر تي اڪريل تصويرون، لکت ۽ مهرون شروعاتي ڪتاب جي شڪل جا اهڃاڻ آهن. وادي دجله ۽ فرات جا رهواسي سميري نسل جا هئا، جن وٽان لکت واريون جيڪي مٽيءَ جون ڦرهيون مليون آهن اهي اوڀر وارن علائقن مان لڏپلاڻ ڪري اتي اچي آباد ٿيا، اهو اوڀر وارو علائقو سنڌو تهذيب وارو علائقو هيو ڇاڪاڻ ته انهن جي رهڻي ڪهڻيءَ ۾ واديءَ سنڌ جا واضح اهڃاڻ ملن ٿا. هو جنهن علائقي ۾ رهندا هئا، انهن جي پاڙن کي قدوم چوندا هئا جيڪو لفظ ڪٿم جو بگڙيل اچار آهي. وادي سنڌ جا ماڻهو ان (اناج) جي پوڄا ڪندا هئا يعني انو ديوتا جي پوڄا ڪندا هئا تنهن ڪري انهن لاءِ لفظ ”انس“ استعمال ڪيو ويندو هيو، يعني ان يا انو ديوتا جي پوڄا ڪندڙ، اڳتي هلي عربي ٻوليءَ ۾ اهو لفظ ”انس“ سڌريل انسان لاءِ ڪتب اچڻ لڳو. ”ار“ لفظ ”هر“ لفظ جو تبديل ٿيل اچار آهي، ڇو ته سميري لوڪ ڪپڙو اُڻڻ ۽ زراعت کان واقف هئا، سميري لوڪن جي زوال کان پوءِ عڪادي نسل جي سامي باسندن انهن جي جاءِ والاري. تحقيق ۽ مطالعي جي روشني ۾ هن ڳالهه جي اڳهي ملي ٿي ته باهه ۾ پڪل لکت واريون ڦرهيون، ڪتاب جي منڍ واري شڪل سنڌو تهذيب جي پراڻن لوڪن سميرين جي ايجاد آهي.

هن وقت منهنجي سامهون ڊاڪٽر غلام رسول سومري صاحب جو ڪتاب ”جيءُ جياريو جن“ آهي، جنهن جو مهاڳ مان ڪتاب جي نالي جي مناسبت سان ”آنءُ نه جيئنڊي ان ريءُ“ عنوان هيٺ لکيو آهي. ڊاڪٽر سومرو صاحب ”ليکڪ پاران“ واري

پنهنجي عنوان ۾ لکي ٿو ته ”سماج ۾ رهندي هر ذي شعور پنهنجي ڀر ۾ ڪنهن نه ڪنهن انسان کان ضرور متاثر ٿئي ٿو، مان پنهنجي زندگيءَ ۾ پنهنجي سماج جي ڪيترين ئي شخصيتن ۽ ڪردارن کان متاثر رهيو آهيان. خاص طور تي جن زندگيءَ جي اوکي توڙي سوکي ويل ۾ مون کي ڪنهن سڦلي دڳ لائي منهنجي حياتيءَ کي سنواريو آهي. زندگيءَ جي ڊگهي سفر ۾ ڪي اهڙا به سماجي ڪردار مون سان گڏيا جن پنهنجي چڱائي، ڀلائي ۽ بي عرصي جي مطلب سارو مون منجهه سهڻا ڳڻ پيدا ڪري پنهنجو پاڳ نڀايو.“ ڊاڪٽر غلام رسول جي ڪتاب ”جيءُ جياريو جن“ جي ورقن کي اهڙن ڪردارن سونهن بخشي آهي. اهي ڪردار زندگيءَ جي هر پهلو ۾ شامل هجڻ ڪري سندس لاءِ ضروري هو ته انهن جي جيون جي سونهري پلن کي هن ڪتاب جي زينت بڻائي، ضروري ناهي ته اهي ڪنهن سماج جي مٿاهين ڪلاس جا ماڻهو هجن.

هن ڪتاب ۾ سندس هم ڪلاسي، سندس استاد، دوست ۽ مختلف سماجي ڪردار شامل آهن، سندس ڪتاب جي فهرست ۾ پروفيسر عبدالمنان چانڊيو، پروفيسر غلام الله شيخ، پروفيسر ڊاڪٽر بشير احمد ”شاد“ کان ويندي مارڪس وادي دانشور سليم احمد خوجا، سويي گيانچنداڻي، مزدور اڳواڻ صاحب خان شيخ ۽ جمعو فقير ۽ ٻيا ڪيترائي شامل آهن جن جي ساٿ ۾ سندس جيون جا پل گذريل آهن. ”جيءُ جياريو جن“ ڪتاب جي شخصيتن جي فهرست ۾ ڪافي اهڙا به محسن دوست آهن، جن سان مون پڻ حياتيءَ جون قيمتي گهڙيون گهاريون آهن. پروفيسر بشير احمد ”شاد“ ۽ پروفيسر غلام الله شيخ صاحب منهنجا ڪاليج جا ساٿي ۽ محسن رهيا آهن جن سان منهنجون ڄاڻ ۽ قرب ڀريون ڪچهريون رهيون آهن. پروفيسر غلام الله شيخ صاحب مون کي عمر خيام جي رباعين تي مشتمل ڪتاب گفت ڪيو هو جنهن ۾ رباعين جو اردو ۽ هندي ٻوليءَ ۾ ترجمو ٿيل هو، پروفيسر محمد يوسف شيخ

صاحب سان لاڙڪاڻي جي ڪيڊٽ ڪاليج جي پرنسپل شپ واري دور ۾ ملاقاتون ٿينديون هيون، بعد ۾ ڊسٽرڪٽ هسٽاريڪل سوسائٽي جي گڏجاڻين ۾ ساٿ ۾ رهيا سون، هو سخت ڊسپلين جو قائل هيو. هسٽاريڪل سوسائٽي جا سڀ ميمبر سندس احترام ڪندا هيا.

”جيءُ جياريو جن“ جي فهرست ۾ ڏنل ڪردارن مان ڪافي سارن دوستن سان ته منهنجو سڌي طرح ڄاڻ سڃاڻ ۽ دوستيءَ وارو ناتو هيو ۽ ڪن جي ڄاڻ سندن علمي حوالي سان ڪتابن مان ملي. پروفيسر مولا بخش پٽو ۽ پروفيسر ڊاڪٽر محمد صالح سومري سان به منهنجي ڪافي شناسائي رهي. صاحب خان شيخ منهنجو ڳوٺاڻو نئين ديري جو رهواسي مزدور اڳواڻ آهي جيڪو نئين ديري جي شگر مل مزدور يونين جو عهديدار ۽ اڳواڻ رهي چڪو آهي، هو هن وقت رٽائرڊ لائيف پيو گذاري، پر ورچي ڪڏهن نه وينو آهي، هو نئين ديري جي ادبي، سياسي ۽ سماجي پليٽ فارمن تي پنهنجو ڪردار ادا ڪندو رهي ٿو. سموري زندگي مزدور يونين ۾ گذارڻ ڪري مزدور دوستي سندس جيون تي حاوي رهي آهي. هو هر سال مزدورن جو عالمي ڏينهن ”پهرين مئي“ باقاعدي سان تقريب جي صورت ۾ ملهائيندو رهي ٿو. پروفيسر عبدالمنان چانڊيو ڪافي وقت ڪامرس ڪاليج لاڙڪاڻي جو پرنسپل رهيو، بعد ۾ پبلڪ اسڪول لاڙڪاڻي ۾ پرنسپل جا فرائض انجام ڏنائين. هو نهايت عالم شخص هيو. پروفيسر اياز حسين قادري سنڌي ادبي سنگت جي شروعاتي لائق اڳواڻن مان هيو. سوڀو گيانچنداڻي پهريون سنڌي ماڻهو هيو جيڪو رابندر نات ٽيگور طرفان قائم ڪيل ”شانتي نڪتن“ ۾ تعليم پرائڻ ويو. اتي جڏهن سندس ملاقات ٽيگور سان ٿي ته ٽيگور کيس ميار ڏني ته توهان سنڌين اسان جي بنگالي آرڪيالاجسٽ اين ڪي معجمدار جا قاتل آهيو، ياد رهي ته معجمدار کي ڪاچي جي ڪوهستاني ڦورن ان

علائقي ۾ تحقيق دوران ڦر جي خيال سان قتل ڪيو هو. بعد ۾ جڏهين تيگور سويي گيانچنداڻيءَ سان وڌيڪ ڪچهريون ڪيون ته هو سويي کان گهڻو متاثر ٿيو ۽ کيس ”مين فرام موهن جو دڙو“ سڏڻ لڳو.

ادب جي ڪيتر ۾ شخصيتن ۽ ڪردارن تي مشتمل تمام گهڻا ڪتاب لکيا ويا آهن، جن مان مائڪل هارٽ جو ڪتاب ”دنيا جا هڪ سو عظيم ماڻهو“ جڳ مشهور آهي. ان ڪتاب ۾ پيغمبر اسلام حضرت محمد صلعم کي سرفهرست رکيو ويو آهي. ڪردارن ۽ شخصيتن تي مشتمل هڪ ٻيو ڪتاب ”علم و دانش ۽ معارف“ جيڪو احمد عقييل روبيءَ جو لکيل آهي، جنهن ۾ يوناني فلاسفرن، شاعرن هومر، سقراط، افلاطون، ارسطو، وربل، مائڪل اينجلو، شيڪسپيئر، ميڪسم گورڪي، دوستيو فسڪي، لارڊ بائبن، شيلي، جان ڪيٽس، وليمر ورڊ ورت سميت ڪوڙ سارن عظيم ڪردارن جو ذڪر آهي..... هومر نالي چيو ويندو آهي هومر يونان آهي ۽ يونان هومر آهي. اهڙي طرح سارتر لاءِ به چيو ويندو آهي ته سارتر فرانس آهي ۽ فرانس سارتر آهي پر ان ۾ ڪوبه شڪ ناهي ته سهڻو لطيف سنڌ آهي ۽ سنڌ لطيف آهي. شخصيتن ۽ ڪردارن جي حوالي سان محترم رسول بخش پليجي صاحب ”تاريخ تراشيدڙ (شخصيتون)“ نالي سان ڪتاب لکيو آهي، جنهن ۾ هن پڻ حضرت محمد صلعم کي پهرين نمبر تي رکيو آهي. ان سان گڏ ٻيون شخصيتون آهن چندر گپٽ موريا، ڪوٽليه چانڪي، سنڌ جو سورهيهه جينو واڻيو، ماڻوڙي تنگ، ڪامريڊ عزيز سلام بخاري، فاضل راهو (صدين جي جدوجهد جونچوڙ)، مير علي بخش ٽالپر، محمد ابراهيم جويو، ڊاڪٽر نبي بخش بلوچ ۽ ٻيا ڪافي ساڃاهه وند ڪردار آهن جيڪي ادب جي ميدان جا شهسوار آهن جن جي واکاڻ سان ادبي داستان ڀريا پيا آهن.

جيتري تائين مون کي ياد پوي ٿو ته ڊاڪٽر غلام رسول سومري صاحب جو ”ضلعي لاڙڪاڻي جي ادبي تاريخ ورهاڱي کان اڳ“ پهريون ڇپيل ڪتاب هو، جيڪو سندس پي ايڇ ڊي جي ڊگري لاءِ لکيل مقالو آهي. جيئن مشهور آهي ته انگلينڊ کي سمجهڻ لاءِ شيڪسپيئر کي پڙهڻ، هندستان کي سمجهڻ لاءِ ڪاليداس کي پڙهڻ ۽ سنڌ کي سمجهڻ لاءِ لطيف سرڪار کي پڙهڻ، تيئن چئي سگهجي ٿو ته لاڙڪاڻي کي سمجهڻ لاءِ ڊاڪٽر غلام رسول سومرو جو ڪتاب ”ضلعي لاڙڪاڻي جي ادبي تاريخ ورهاڱي کان اڳ“ پڙهڻ گهرجي.

ڊاڪٽر غلام رسول سومري صاحب جو ڪتاب ”سنڌوءَ جي ڪناري ساروڻيون“ سندس ساروڻين تي مشتمل ڪتاب آهي. اها حقيقت آهي ته زرخيز ذهنن ۽ تهذيبن درياهن جي ڪنارن تي ئي جنم ورتو آهي. لاڙڪاڻي سان ته اها حقيقت بلڪل ٺهڪي ٿي اچي، چوٽه لاڙڪاڻي مٿان تهذيب جو سج تابناڪ ٿي رهيو آهي. موهن جو دڙو ان تهذيب جو سرواڻ رهيو آهي. ڊاڪٽر صاحب جي ڪتاب جو نالو ”سنڌوءَ ڪناري ساروڻيون“ جڏهين اسان جي ذهن ۾ اچي ٿو ته اسان جي تصور ۾ وادي ڪيلاش کان وٺي مانسروڙ ڍنڍ کان وٺي ڪاروڇاڻ تائين سنڌوءَ جون جنت الفردوس جهڙيون ٻئي ڪنڊيون اچي ٿيون وڃن. ڪتاب ”سنڌوءَ جي ڪناري ساروڻيون“ سنڌوءَ جي ساراهه سان ٽمٽار آ، ابن حنيف پنهنجي ڪتاب ”سات درياڻون کي سرزمين“ ۾ ٻڌائي ٿو ته سنڌو تهذيب پنج لک چورس ميلن ۾ پکڙيل هئي. افغانستان ۾ بدخشان جي ڀرسان هڪ اهڙو قديمي ماڳ لڌو ويو آهي جيڪو سنڌو تهذيب جو آئو دار آهي. ان ماڳ جي ليجنٽ کان پوءِ سنڌو تهذيب جون حدون اڃا گهڻو وڌي ويون آهن. ڪتاب ”سنڌوءَ ڪناري ساروڻيون“ ۾ سنڌوءَ جي ساراهه ۾ چيل رگ ويد جا شلوڪ به ڏنل آهن. مذهبي ڪتاب رگ ويد ۾ سنڌوءَ جي ساراهه ۾ ٻنهي دفعا ذڪر آيو آهي جڏهن ته گنگا جو نالو صرف

هڪ دفعو آيو آهي. سومري صاحب پنهنجي ڪتاب ”سنڌوءَ ڪناري ساروڻيون“ ۾ لاڙڪاڻي جي سماجي تاريخ سان گڏ ڄڻ ته جاگرافيائي وضاحت به پيش ڪئي آهي. هن ڪتاب کي سومري صاحب جي آتم ڪٿا پلي ڪٿي نه چئجي پر سندس جيون ڪٿا ضرور آهي. سندس لکڻ جو انداز ڪٿي به اڻ چٽو ۽ جهڪو نظر نه ٿو اچي، سندس ساروڻين ۾ سنڌو درياھ ۽ گھاڙ واھ ڇانيل نظر ٿو اچي. کيس سنڌوءَ ۽ گھاڙ واھ سان بي انداز محبت ٿي ڏيکارجي. حافظ شيرازيءَ کي عراق، عرب ۽ هندستان جي حڪمرانن سندن درٻار ۾ اچڻ جي آڇ ڪئي، جنهن تي حافظ شيرازي جواب ڏنو ته پنهنجي ڳوٺ جي فرحت بخش هوا ۽ رڪناباد جي پاڻيءَ جون دلفريب لهرون مون کي پنهنجو وطن ڇڏڻ جي اجازت نه ٿيون ڏين. سومري صاحب جو سنڌوءَ جي مست چولين ۽ گھاڙ واھ جي ڪنارن تي آباد باغن سان ساڳيو انس نظر ٿو اچي.

ڊاڪٽر غلام رسول سومري صاحب جو هڪ ٻيو ڪتاب ”ڳالهيون ڪٿاڻا جي وڻ وڻڪار جون“ جي عنوان هيٺ 2021ع ۾ ڇپجي پڌرو ٿيو. هي ڪتاب ڊاڪٽر سومري جو ڪٿاڻا جو سفرنامو آهي. سفرناما دنيا جي ڪنڊ ڪڙڇ ۽ وسيع معلومات جو ذريعي رهيا آهن، چوٽه پيشيور سياح جتي به پنهنجي وڪ رکندا آهن اتان جي سموري معلومات قلم بند ڪندا آهن. دنيا ۾ جن ماڻهن جا سفر ناما مشهور ٿيا، اهي آهن فاهيان، يانگ سوانگ، ابن وصالن، ابن بطوطا، البيروني، مارڪو پولو، هيرو ڊولٽس وغيره جن پنهنجي سفرنامن کي ڪتابي شڪل ڏني ۽ انهن سفرنامن جي صورت ۾ دنيا جي ملڪن، بادشاهن، ريتن رسمن ۽ تعليمي ادارن جي ڄاڻ پڙهندڙن ڏانهن اماڻي. سنڌي ٻوليءَ ۾ گهڻي ۾ گهڻا سفرناما الطاف شيخ صاحب جا آهن، شايد ڪنهن به ٻوليءَ ۾ هڪڙي ماڻهوءَ جا ايترا سفرناما نه ملندا جيترا الطاف شيخ صاحب جا آهن. ڊاڪٽر



سومري جي هن ڪتاب ۾ ڏنل ۽ فهرست جي عنوانن جي ذريعي  
جنهن ته پڙهندڙن کي ڪٽنبڙا جو مشاهدو ڪرايو آهي.  
انسان جو جيون به جهد البقا جو هڪ عجيب پليٽ فارم  
رهيو آهي. هو ماضيءَ تي نظر رکندي، حال مان گذرندي مستقبل  
ڏانهن روان دوان رهيو آهي. ان صورتحال ۾ انسان جا ساٿي ۽  
مددگار حال ۽ ماضيءَ جا ڪردار رهيا آهن. انسان نه صرف پنهنجي  
پر سنگت ساٿ جي تجربن ۽ يادگيريون مان گهڻو ڪجهه پرائيندو  
رهيو آهي. انسان جو ذهن تجربن ۽ يادگيريون جو پندار رهيو آهي  
جتي انسان وٽ لکيت ۽ ڪتاب جي سهوليت موجود نه هئي، اتي  
ڪردارن ۽ يادگيريون جي ڄاڻ جو ذريعو پڻ، پاڻ ۽ چارڻ هوندا هيا.  
سنڌ ۾ به اڳاٽي دورن ۾ ڪردارن جي ڄاڻ، ڏاهپ، بهادري ۽ پيار  
پريل قصن جو ذريعو اهي پڻ، پاڻ ۽ چارڻ ئي هيا. اڄوڪي ترقي  
پذير دور ۾ ڪوڙ سارا ماڻهو اهڙا آهن جن پنهنجي ساٿ ۾ رهندڙ  
ڪردارن جي جيون ڪٿا قلمبند ڪري ايندڙ نسل جي ڄاڻ لاءِ ڇڏي  
آهي. ان لاءِ گهٽ ۾ گهٽ سائين جي ايم سيد جي ڪتاب ”جنب  
گذاريم جن سين“ جو مثال ڏيڻ ڪافي آهي. منهنجي سامهون اهڙو  
ئي ڪردارن جي يادگيريون تي مشتمل ڪتاب ”جيءُ جياريو جن“  
آهي، جنهن جو ليکڪ ڊاڪٽر غلام رسول سومرو صاحب آهي. هن  
ڪتاب ۾ ڊاڪٽر غلام رسول سومري صاحب جن ماڻهن سان  
پنهنجو جنب گذاريو آ، جن مان ڪي پنهنجي زندگي جو سفر پورو  
ڪري پنهنجي مالڪ سان وڃي مليا آهن ۽ ڪي اڃا پنهنجي حياتيءَ  
جو سفر جاري رکيو پيا اچن، انهن سڀني جون يادگيريون ۽ انهن  
شخصيتن جا احوال هن ڪتاب ۾ ڪنا ڪيل آهن. ڊاڪٽر سومري  
صاحب جو ”جيءُ جياريو جن“ چوٿون ڪتاب آهي. جيئن ته منهنجي  
نظر مان سندس سڀ ڪتاب گذريا آهن، جن جو آئون مختصر طور  
مٿي ذڪر ڪري آيو آهيان، ان ڪري مان چئي سگهان ٿو ته ڊاڪٽر  
سومري صاحب جي زندگي سنڌو درياءَ ۽ ان مان نڪرندڙ هڪ

قدرتي ڦاٽ ”گهاٽواھ“ جي ھنج ۾ گذري آھي ۽ جيڪي ماڻھو پنھنجي حياتي درياھن جي ڪنارن تي گذاريندا آھن، انھن جا ذھن فطرت جي ويجهون ھوندا آھن.

اھو ئي سبب آھي جو ڊاڪٽر غلام رسول سومري جي سڀني ڪتابن ۾ ٻولي ۽ لھجو فطرت جي قريب، سادو ۽ رسيلو استعمال ٿيل آھي، جنھن ۾ ڪا بہ بناوت نہ آھي ۽ سندس لکڻين جي لفظن ۽ جملن مان سنڌي ٻوليءَ جو حسن پيو بکي ٿو. ھن جي ٻوليءَ ۾ ٻھراڙيءَ واري لھجي جي خوشبو بہ محسوس ٿئي ٿي. ٻھراڙيءَ جي ٻوليءَ ۾ نجپڻو ۽ اصليت ھوندي آھي ۽ شھرن جي ٻولي ملاوت ۽ بگاڙ جو شڪار ھوندي آھي.

ڊاڪٽر غلام رسول صاحب سان ڀل تہ منھنجي ڪا روبرو ڪچهري نہ بہ ٿيل ھجي، پر سندس لکڻين جي اسلوب مان سندس شخصيت جي جھلڪ پسجي ٿي وڃي. انگريزيءَ ۾ چوڻي آھي تہ: A man is known from his company يعني ”ماڻھوءَ کي ان جي سنگت مان سڃاتو ويندو آھي.“

فارسيءَ ۾ بہ چوڻي آھي تہ:

ڪند ھم جنس باھم جنس پرواز،

ڪبو تر با ڪبو تر باز با باز.

يعني ”ماڻھو پنھنجي ڪردار سان مطابقت رکندڙ ماڻھن سان ئي گذرھي سگھندو آھي.“

ڊاڪٽر غلام رسول سومرو ڪتاب ”جيءُ جياريو جن“ ۾ پنھنجي صحبت ۽ ساٿ ۾ رھندڙ ماڻھن جو ذڪر ڪيو آھي. ھن ڪتاب ۾ ڊاڪٽر سومري صاحب مختلف طبقن جي ماڻھن جو ذڪر ڪيو آھي. جيئن تہ ھو پاڻ استاد پيشي سان لاڳاپيل ھيو، تنھن ڪري ڪتاب جي فھرست ۾ گھڻو تعداد استاد پيشي سان لاڳاپيل ماڻھن جو تذڪرو آھي. انھن کان سواءِ سندس حلقن ۾ ھاري، مزدور، جگر، ڌوبي، موچي پڻ رھيا آھن. ڪتاب ”جيءُ جياريو جن“

۾ ليکڪ جن ڪردار جو ذڪر ڪيو آهي انهن جي سماجي حيثيت کي نظر انداز ڪندي هن صرف انهن ڪردارن جي انساني ڪٽن ۽ سنن لڇڻن کي ساراهيو آهي. ان جو مقصد به اهو ئي آهي ته سماج جا هي ڌڙيل طبقي جا ماڻهو به پنهنجي ڪرت، فن ۽ ڏاهپ سان سماج کي ڪيتري نه سگهه بخشين ٿا. ڪتاب ”جيءُ جياريو جن“ جي فهرست ۾ لڳ ڀڳ پڻهن ڪردارن جو ذڪر ٿيل آهي.

فهرست ۾ هڪ ڪردار ماما بروهي آهي جيڪو هڪ محنت ڪش، پيرين اگهاڙو گهمڻ وارو سخت جان ماڻهو آهي، ڪنڊي کي مجال ناهي جو سندس پير ۾ چيجي سگهي. ٻيو ڪردار آهي محمد برادي جيڪو لطيف سائينءَ جو شيدائي آهي. ان جي باري ۾ سومرو صاحب لکي ٿو ته مان ڪانئس لطيف سائينءَ جي بيتن جي تشريح ۽ ڄاڻ حاصل ڪندو هيس. اهڙي طرح هن ڪتاب ۾ تمام گهڻن اهڙن ڪردار جو به ذڪر آهي، جيڪي عالمانه صلاحيتن جي ڪري سٺي شهرت جا مالڪ رهيا آهن. ڊاڪٽر غلام رسول سومري صاحب پنهنجي استادن کي به هن ڪتاب جي سونهن بڻايو آهي. سائين عبدالمنان چانڊيو، سائين ولي محمد پٽي ۽ سائين غلام الله شيخ متعلق لکي ٿو ته هو پهريائين ميونسپل هاءِ اسڪول لاڙڪاڻي ۾ ٽيچر هيا، جيڪي اڳتي هلي ڪاليجن ۾ پروفيسر جي عهدي تي فائز ٿيا. سائين ولي محمد پٽي آرٽس اينڊ ڪامرس ڪاليج ۾ انگريزيءَ جو استاد مقرر ٿيو. هو ڪاليج ۾ پنهنجي ڪوٽ جي ڪيسي جي مٿان گلاب جو گل لڳائيندو هيو، جيڪا ڳالهه سندس سڃاڻپ بڻجي وئي هئي. هو 1969ع ڌاري ڊگري ڪاليج لاڙڪاڻي ۾ انگريزيءَ جو ليڪچرار هيو، ان وقت به پنهنجي ڪوٽ جي ڪيسي مٿان گلاب جو گل لڳائي ايندو هيو، سندس انگريزيءَ جو لهجو سنڌيءَ وارو هيو. پڇاڙيءَ وارن ڏينهن ۾ مٿس فالج جو حملو ٿيو جنهن ڪري سندس هڪ جنگهه ۽ ٻانهن ڪم ڪرڻ ڇڏي ڏنو بعد ۾

هو معذوريءَ واري حياتي گذارڻ لڳو، پنهنجي صحتمنديءَ واري دور ۾ هو انگريزي جو مشهور استاد ليکيو ويندو هيو.

ڊاڪٽر غلام رسول صاحب پنهنجي ٻئي استاد سائين غلام الله شيخ جو به مانائتو ذڪر ڪيو آهي. هو ڊاڪٽر بشير احمد شاد، محمد يوسف شيخ صاحب ۽ پاڻ متعلق لکي ٿو ته اسان سائين غلام الله شيخ کان وقت وٺي، ان وقت وڃي ڪانئس ڪجهه نه ڪجهه پرائي ايندا هئاسون. هو لکي ٿو ته ”فطرت سان پيار جي سمجهه اسان کي سائين غلام الله شيخ صاحب جن ڏني.“ شيخ صاحب ڪجهه وقت ڪامرس ڪاليج ۾ به انگريزيءَ جو استاد رهيو، هو سُر سنگيت جو ماهر، اسٽيج ڊرامن جو فنڪار ۽ بهترين ڳائڻو به هيو. هو آخر ۾ ڊگري بوائز ڪاليج لاڙڪاڻي ۾ به انگريزيءَ جو استاد رهيو. هو انگريزي، عربي، فارسي ٻولين جو به ڄاڻو هيو، هو اصل ۾ قمبر جي ڪنهن بهراڙيءَ جي ڳوٺ جو رهائشي هيو ۽ لاڙڪاڻي پنهنجي والدين سان لڏي آيو هو. رٽائر ٿيڻ کانپوءِ هو گهڻي وقت کان ڪراچيءَ ۾ رهائش پذير آهي. ڊاڪٽر سومري صاحب سندس خاڪو نهايت دلپزير انداز ۾ لکيو آهي.

ڊاڪٽر غلام رسول سومري صاحب پنهنجي ڪتاب ”جيءَ جيارو جن ۾“ ڪاليج ۽ هاءِ اسڪول جي استادن سان گڏ پرائمري اسڪول جي استادن جو به ذڪر ڪيو آهي. سندس هڪ پرائمري اسڪول جو استاد مولوي عبدالرشيد پيرزادو هيو، جنهن جو اصل ڳوٺ دودو سنهڙي هيو. هو 1953ع ڌاري علي گوهر آباد واري مسلم پرائمري اسڪول جو هيڊ ماستر هيو. هو سياست ۾ مولانا عبيدالله سنڌيءَ وارا خيال رکندو هيو ۽ جميعت علماءِ هند ديوبند وارو نظريو رکندو هيو. ڊاڪٽر غلام رسول چوي ٿو ته ”1965ع ڌاري معمول مطابق سائين غلام الله شيخ، بشير احمد پٺاڻ، محمد يوسف شيخ ۽ مان ڪيفي المدينه تي شام جو چانهه پيئڻ ويندا هئاسون ته اتي سائين عبدالرشيد سان به ملاقات ٿيندي رهندي هئي.“

پنهنجي هڪ ٻئي استاد فيض محمد سيال متعلق هو لکي ٿو ته ”سائين فيض محمد سيال سان گڏ ان وقت جا ٻيا به استاد اهڙا ئي هيا، جيڪي پنهنجي شاگردن جي ڪردار سازي ڪندا هيا. فيض محمد سيال جي سياست ۾ وڏي دلچسپي هوندي هئي. هو جمعيت علماءِ هند جي سياسي تحريڪن ۽ سرگرمين سان سلهاڙيل هيو ۽ ان سان گڏ هو سماجي ڪمن ۾ به حصو وٺندو هيو. اسان کيس شهر ۾ جتي به ڏسندا هياسيون ته کيس پيرن تي هٿ رکي ملندا هياسيون.“ هي پنهنجي دور جا مثالي استاد هيا جيڪي نه صرف ٻارن جي ڪورس جي ڪمن ۾ رهبري ڪندا هيا پر شاگردن جي اخلاق سازيءَ تي توجهه ڏيندا هيا، جنهن ڪري سندن جيڪي شاگرد هيا اهي سڀ استادن جي تربيت جي ڪري سلجهيل ۽ با ڪردار بڻجي ويندا هيا. ان ڪري اڄ به اسان کي اهي استاد ياد رهندا آهن. اڄ ڪلهه اسان کي اهڙا استاد ڳولهايا به نه ٿا ملن ان ڪري ئي وائيسر جو قول ياد پوندو آهي ته:

“Give me a teacher, I shall given you a nation”

يعني ”مون کي بهتر استاد ڏيو مان توهان کي بهتر قوم ڏيندس.“

ڊاڪٽر غلام رسول سومرو هن ڪتاب ۾ هڪ جاءِ تي لکي ٿو ته ”سندس زندگيءَ کي چئن ماڻهن جي صحبت سنواريو ۽ علمي ادبي شعور بخشيو، سي هئا پروفيسر غلام الله شيخ، پروفيسر اياز حسين قادري، پروفيسر عبدالله جاويد ۽ پروفيسر عبدالمنان چانڊيو. انهن ماڻهن جي صحبت مون کي ايترو ته متاثر ڪيو جو اڌ صدي گذرڻ باوجود کين وساري نه سگهيو آهيان.“ ڊاڪٽر صاحب ٻڌائي ٿو ته پروفيسر عبدالمنان چانڊيو 1960ع ڌاري لاڙڪاڻي ميونسپل هاءِ اسڪول ۾ اسان کي انگريزي پڙهائيندو هيو، سندس انگريزي ادب ۽ اڪانامڪس ۾ پوسٽ گريجوئيشن ٿيل هئي. منان صاحب جو مطالعو ايترو ته وسيع هيو جو سڄو وقت فلسفياڻو

گفتگو ڪندو هيو. ڊاڪٽر سومرو صاحب لکي ٿو ”جڏهين اسان جي استبدادي سرڪل جون گڏجاڻيون جناح باغ ۾ ٿينديون هيون جن ۾ سائين غلام الله شيخ سان ملڻ لاءِ سائين عبدالمنان چانڊيو به شريڪ ٿيندو هيو ۽ اسان سان پنهنجي ڄاڻ ۽ ويچار وٺيندو هيو. اڳتي هلي عبدالمنان صاحب آرٽس اينڊ ڪامرس ڪاليج لاڙڪاڻي جو پرنسپال ٿيو، ان وقت به محمد يوسف شيخ، بشير احمد شاد ۽ مان گڏجي وٽانس ڪجهه سڪڻ لاءِ ويندا هئاسون، سندس ڄاڻ جو ذخيرو گهڻو وسيع هوندو هيو، کيس انگريزي ادب ۽ ٻوليءَ ۾ وڏي مهارت حاصل هيس. هو گهڻ پاسائي صلاحيتن جو مالڪ هيو، سندس شمار بهترين استاد بهترين منتظم ۽ عالمن ۾ رهندو پيو اچي. رٽائر ٿيڻ کان بعد ۾ هن پبلڪ اسڪول لاڙڪاڻي ۾ پرنسپل طور خدمتون سرانجام ڏنائين.“

ڊاڪٽر غلام رسول سومرو، پروفيسر اياز حسين قادريءَ بابت لکندي ٻڌائي ٿو ته ”مان جڏهين ڪراچيءَ پهتس ته منهنجي علمي، ادبي ۽ اخلاقي استعداد وڌائڻ ۾ پروفيسر اياز حسين قادري صاحب وڏي مدد ڪئي. ان دوران دهلي ڪاليج جي پروفيسر حسن اڪبر جي معرفت مان پاڪستان رائٽرز گلڊ جو ميمبر ٿيس، جنهن دوران جميل الدين عالي، جناب سرشار صديقي، نسيم دراني ۽ مسٽر طارق امراڻو اميد فاصليءَ سان ملاقاتون ٿيون. سنڌي اديب ۽ عالم اياز قادري، نواز علي شوق ۽ فهميده ميمڻ پڻ رائٽرز گلڊ جا ميمبر هيا. ڊاڪٽر سومرو لکي ٿو ته مان ايم فل جي موضوع تي لاڙڪاڻي جي تاريخ تي پنهنجو ڪم مڪمل ڪيو ۽ مان ساڳئي موضوع کي سائين اياز قادريءَ جي مشوري سان پي ايڇ ڊيءَ لاءِ رجسٽرڊ ڪرائي ڇڏيو، جنهن لاءِ ڪراچي يونيورسٽيءَ جي سينڊيڪيٽ کان منظوري ورتي.“ قادري صاحب ڪراچي يونيورسٽيءَ جي سنڌي شعبي مان رٽائر ٿيڻ کان پوءِ سنت ٽي شاهه عبداللطيف چيئر جو ڊائريڪٽر مقرر ٿيو.

ڊاڪٽر غلام رسول سومري پنهنجي هن ڪتاب ۾ انهن شخصيتن جو ذڪر به آندو آهي، جن جي صحبت جا مٿس گهرا اثر پيا. هو ٻڌائي ٿو ته زندگيءَ ۾ جن ماڻهن مون کي گهڻو متاثر ڪيو انهن مان هڪ اردوءَ جو ترقي پسند شاعر پروفيسر عبدالله جاويد به هيو. هو ذهني لحاظ کان جيترو بلند هيو، اوترو پاڻ کي ظاهر نه ڪندو هيو. هندستان ۾ تعليم حاصل ڪرڻ دوران هو ڪميونسٽ خيالن جي حلقي ۾ شامل رهيو. هو لاڙڪاڻي جي ترقي پسند دانشور جمال الدين بخاريءَ جي گهڻي تعريف ڪندو هيو. لاڙڪاڻي وارو ڊاڪٽر امان الله سومرو سندس سنيو هيو جو سندس شادي ڊاڪٽر امان الله سومري جي ساليءَ سان ٿيل هيس. هو هيو ته ڪميونسٽ اڳواڻ پر رٽائرمينٽ کان پوءِ گهڻو تبديل ٿي ويو هيو. اسان جا پوءِ به ساڻس لاڳاپا برقرار رهيا، سندس گهر واري ڊاڪٽر شهناز هوميوپيٿڪ ڊاڪٽر هئي، هوءَ اسان جي فيملي ڊاڪٽر هئي هو اڄ ڪلهه پنهنجي ڪٽنب سميت ڪئنڊا ۾ رهي ٿو، پر خبر ناهي ته حال حيات به آهي يا نه؟

ڊاڪٽر غلام رسول جتي پنهنجي استادن ۽ ڪليگ پروفيسر صاحبان جو ذڪر ڪيو آهي، اتي هن پنهنجي پورهيت اڳواڻ دوست صاحب خان شيخ کي به اهم حيثيت ڏئي ياد ڪيو آهي. صاحب خان شيخ سان زندگيءَ جي سفر جون ڳالهيون ٻڌائيندي چوي ٿو ته ”صاحب خان شيخ سان مزدور اڳواڻ جي حيثيت ۾ مختلف ماڻهن کي مختلف ٽيڪسٽائل ملز ۾ روزگار سان لڳايو.“ ڊاڪٽر سومرو صاحب ٻڌائي ٿو ته لاڙڪاڻي شمال انڊسٽري جي ڪپڙي جي ڪارخانن ۾ صاحب خان شيخ ۽ اسان يونائيٽيڊ ليبر يونين جو بنياد وڌو. ان مزدور يونين ۾ صاحب خان شيخ سندس شاگرد ٿي ڪم ڪيو. صاحب خان شيخ صرف ٻه چار درجا سنڌي مس پڙهيل هيو، ٿوري گهڻي انگريزي سکڻ لاءِ مان کيس ٻه ڪتاب ريڊر ۽ پرائيمر وٺي ڏنا، کيس پڙهڻ سيڪاريو.

ڊاڪٽر غلام رسول ٻڌائي ٿو ته کيس جڏهين خبر پئي ته صاحب خان شيخ لاڙڪاڻي شگر ملز مزدور يونين جي صدارت سنڀالي آهي ته مان خوشيءَ وچان ڪپڙن ۾ نه ٿي ماپيس. هو ٻڌائي ٿو ته مان جڏهن ليڪچرار ٿيس ته مزدور يونين کي صاحب خان شيخ ئي سنڀاليو، صاحب خان شيخ بهترين مقرر به آهي ۽ هو راولپنڊيءَ جي لياقت باغ ۾ جوش خطابت جو مظاهرو ڪري آيو آهي. صاحب خان شيخ هن وقت رٽائرمينٽ واري زندگي نئين ڊيري ۾ گذاري رهيو آهي، سندس ذهن ۾ پورهيت اڄ به زندهه ۽ سلامت آهي.

ڊاڪٽر غلام رسول سومري لاڙڪاڻي جي ڪردارن جو ذڪر ڪندي شهر جي مشهور ڪردار ڏاهي جمعي فقير جو به ذڪر ڪيو آهي، سندس ڏاهپ پري گفتگوءَ جي ڪري کيس لاڙڪاڻي جو ”وتايو فقير“ سڏيو ويندو آهي. هو سدائين گڏهه تي سوار ٿي گهمندو هو. اهو گڏهه جڻ سندس زندگيءَ جو حصو بڻجي ويو هو. گڏهه جي سواريءَ وقت هو پنهنجا پير هٿرادو نهيل رڪاب تي رکندو هيو، سندس پويان ڪتن جي لوڏ به ڪڍ هوندي هيس جن کي هو گوشت مارڪيٽ مان ڇيڙا هٿ ڪري ڪرائيندو هيو تنهن ڪري ڪتا به کاڌي جي لالچ ڪري سندس پچر نه ڇڏيندا هئا. هو اکين ۾ سرمو ايترو ته گهڻو پائيندو هيو جو لڳندو هو ته جڻ ڏوٽن سان سرمو پائيندو هجي. جمعو فقير جوانيءَ ۾ حجامڪو ڪم ڪندو هيو تنهن ڪري اڪثر ماڻهو کيس حجام ٿي سمجهندا هئا، پر ذات جو سومرو هيو ۽ قبر جو ويٺل هيو، جتان لڏي اچي لاڙڪاڻي ۾ ويٺو. مسٽر ذوالفقار علي قادري (قمبر وارو) هن جون ڪافي ڏاهپ ڀريون ڳالهيون قلمبند ڪيون آهن، جمعو فقير سندس ڳوٺاڻي هيو. سندس گفتا معنيٰ ۽ رمز پريل هوندا هئا. ڊاڪٽر سومرو صاحب پنهنجي هن ڪتاب ۾ لکي ٿو ”جمن فقير پنهنجي مزاج ۾ هڪ حسن پرست جيئڙو هيو، لڳي ٿو ته جوانيءَ ۾ ڪنهن جي مٿان دل هاري ڪا چوٽ کائي چڪو هيو.“ اڳتي لکي ٿو ته:



”1965-70ع واري زماني ۾ جنهن وقت اسان جي به قوه جواني هئي، مون جمعي فقير کي بيجل واري سريلي ساز واري انداز ۾ سهڻن، خوبرو جوانن اڳيان جادوگري سان ڀريل گفٽن ۾ کين چوندي ٻڌو ته: ”رب ڏسئي ٿو..... مٿان بيٺو اٿئي... بس خيال ڪري هل.“

جناب ذوالفقار علي ڀٽو صاحب به جمعي فقير سان سنگت رکڻ جي خواهش ظاهر ڪئي، ڀٽي صاحب کي ڪنهن ماڻهو ٻڌايو ته شهر ۾ گڏهه تي گهمندڙ هڪ فقير جا گفٽا ٻڌڻ وٽان آهن. ڀٽي صاحب چيو ته ان کي المرتضيٰ هائوس گهرايو. جڏهن ماڻهن جمعي فقير کي ٻڌايو ته توکي ڀٽي صاحب گهرايو آهي ته ڇڙ ۾ چيائين ته ”مان ڪو ڀٽي صاحب جو نوڪر آهيان ڇا؟ وڃي چئوس ته مان نه ايندس.“ اها ڳالهه ٻڌي ڀٽو صاحب پاڻ وٽس ڪئنيڊي مارڪيٽ وٽ ملڻ آيو، ڀٽي صاحب کيس چيو ته ”مان تو وٽ حاضري ڀرڻ لاءِ آيو آهيان،“ تنهن تي جمعي فقير کيس چيو ته ”ابا مان ڪهڙو ماستر آهيان جو مان وٽ حاضري ڀرڻ آيو آهيان.“ ڀٽي کيس چيو ته ”پلا دوستي رکئون،“ جمعي فقير کيس چيو ته ”دوستي رکڻ سولي آ پر نپائڻ ڏاڍي ڏکي آ.“ ان کان پوءِ ڀٽي صاحب ۽ جمعي فقير جي پاڻ ۾ دوستي جڙي.

ڀٽو صاحب وزيراعظم ٿيڻ کانپوءِ جمعي فقير سان مليو ۽ کيس چيو ته ”جمعا فقير دعا ڪر،“ تنهن تي جمعي فقير کيس چيو ته ”وزيراعظم ٿيڻ کانپوءِ به جي خوش ناهين ته پلا هڪڙو ڪم ٿا ڪيون تون مان وارو گڏهه سنڀالي جمعو ٿي وڃ ۽ مان وري ڀٽو ٿو بڻجان.“ ڀٽي صاحب چيس ”منظور آ مون کي ڏي پنهنجو گڏهه.“ ان وقت ڀٽي صاحب سان ڪافي وزير، مشير ۽ اعليٰ سرڪاري عملدار موجود هئا. جمعي فقير انهن ڏي نهاري چيس ”نه ابا مان پنهنجو گڏهه ڪونه ڏيندس. ڀٽا صاحب! هن جهڙا ته تو وٽ اڳي ئي ڄام بيٺا آهن، تون پهريائين انهن کي سنڀال.“ ان تي ڀٽي صاحب کلي ڏنو ۽

وزيرن، ڪامورن جا منهن لهي ويا. چون ٿا ته جمعي فقير پنهنجي حياتيءَ جا آخري ڏينهن هڪ قبرستان ۾ گذاريا ۽ پنهنجي زندگيءَ جا باقي ڏهاڙا هن اتي ئي پورا ڪيا.

ڊاڪٽر غلام رسول سومري پنهنجي ڪتاب ”جيءُ جياريو جن“ ۾ لاڙڪاڻي جي مهان ڪردار سويي گيانچنداڻي جو به احوال لکيو آهي. سويي گيانچنداڻيءَ جو عملي رول هن ننڍي کنڊ جي ورهاڱي کان ٿورو اڳ ۽ ٿورو بعد ۾ وڏي اهميت وارو رهيو آهي. سويو گيانچنداڻي ان ڪميونسٽ پارٽيءَ جي يونٽ بيورو جو ميمبر هيو جنهن کي ڪامريڊ سجاد ظهير پاڪستان ۾ اچي آرگنائز ڪيو. ڊاڪٽر صاحب لکي ٿو ته ”جيئن ته سويي گيانچنداڻيءَ جي لائبريري ۾ انهن اديبن عالمن ۽ شاعرن جو علمي ادبي سرمايو موجود آ، جيڪي ورهاڱي وقت سنڌ مان لڏپلاڻ ڪري ڀارت هليا ويا ۽ ڪافي علمي سرمايو پاڻ سان گڏ کڻي ويا. ان مان مستفيض ٿيڻ لاءِ مان پنهنجي دوست ڊاڪٽر بشير احمد شاد کي گذارش ڪئي ته مون کي سويي گيانچنداڻي سان ملاقات ڪرڻي آ، پروگرام ٺاهيو ته ساڻس ملئون، ٻئي ڏينهن تي اسان ٻئي سويي گيانچنداڻيءَ جي گهر پهتاسين. اسان جڏهين سويي صاحب جي گهر پهتاسين تي اتي اسان جي سويي گيانچنداڻيءَ جي ڀاءُ آڌرياءُ ڪئي، اسان کيس اچڻ جو سبب ٻڌايو، سويو گيانچنداڻي به ايتري ۾ اسان وٽ آيو جنهن اسان کي صبحاڻي شام جو اچڻ جو وقت ڏنو. ٻئي ڏينهن اسان پروگرام موجب سندس گهر پهتاسين، هو پنهنجي لائبريريءَ مان ڀارت لڏي ويل سنڌي اديبن، عالمن ۽ شاعرن جا ڪتاب ڪڍي ڏيکاريندو ڪٽ تي رکندو ويو. گنگارام سمراٽ جو ”قديم سنڌ جي تاريخ“ منهنجي هٿ ۾ ڏيندي چيائين، هي ڪتاب لاڙڪاڻي جي اوائلي تاريخ لکڻ ۾ توهان جو مددگار ٿي سگهي ٿو. مون کي احساس آهي ته گيانچنداڻيءَ صاحب ڪيڏو نه وڏو عالم، مفڪر، مقرر ۽ اديب آهي هو سخاوت جو مظاهرو ڪري مون کي فيض پيو

پهچائي. هن ويهارو کن ڪتاب منهنجي هٿ ۾ ڏنا، جيڪي سمورا منهنجي ڪم جا هئا. مون سويي صاحب کي چيو ته مون کي هنن ڪتابن جا ڪجهه حصا فوٽو اسٽيٽ ڪرائڻا پوندا، هن فراخديءَ جو مظاهرو ڪندي مونکي اها اجازت ڏني.“

ڊاڪٽر غلام رسول سومرو ٻڌائي ٿو ته سويو گيانچنداڻي لاڙڪاڻي جي علمي، ادبي آسمان جو وهائو تارو هيو، سندس قدر و منزلت جا ڦاٽل پوري ڀارت ۽ پاڪستان ۾ موجود آهن. هو ٻڌائي ٿو ته هڪ پيري ڀارت کان ڪيفي اعظمي ۽ ٻيا ڪميونسٽ مڪتبه فڪر جا عالم، اديب ۽ شاعر پاڪستان ۾ آيل هئا، ڪراچي پريس ڪلب جي سامهون واري عمارت جي ٻئي فلور تي ترقي پسند سوچ رکندڙ اديبن جو هڪ مذاڪراتي پروگرام رکيل هو، ڊاڪٽر سومرو ٻڌائي ٿو ته هو پڻ اُتي موجود هيو، جتي سندس ملاقات پروفيسر مسلم شميم سان ٿي. ان تقريب ۾ سويي گيانچنداڻيءَ جي شرڪت هڪ مقرر جي حيثيت سان ٿي هئي. ڊاڪٽر سومرو ٻڌائي ٿو ته مان گهڻن عالمن، اديبن کي ٻڌو آ پر هن تقريب ۾ ننڍي کنڊ جي ريڊيڪل خيالن جي عالمن جي سامهون سويي گيانچنداڻي صاحب جي خيالن جو اظهار ٻڌي منهنجي خوشيءَ جي حد نه رهي ۽ فخر محسوس ڪيو ته لاڙڪاڻي واسي سنڌ جي ننڍي ڳوٺ ”ٻنڍيءَ“ ڄائو ڪيڏن نه وڏن خيالن جو مالڪ آ.

ڊاڪٽر غلام رسول سومري جي ڪتاب ”جيءُ جياريو جن“ ۾ جن به ڪردارن جو ذڪر آهي، سي سڀ ئي واقعي جيءُ جياريندڙ آهن، پر پوءِ به جي ڪڏهن ڪتاب جي ڪردارن تي پيڻاڻي نظر وجهي ته ان ڪتاب جي فهرست ۾ اسان کي هڪ اهڙو ڪردار ملندو جيڪو ادبي ۽ علمي لحاظ کان اسان کي سڀني کان مٿانهين جڳهه تي بيٺل نظر ايندو ۽ اهو ڪردار آهي ”ڊاڪٽر بشير احمد شاد“. جيڪڏهن ڏسجي ته جيءُ کي جيارڻ لاءِ اهو هڪڙو ئي

ڪردار به ڪافي لڳندو. ڪتاب جي ليکڪ ڊاڪٽر بشير احمد شاد جو ذڪر هنن لفظن سان شروع ڪيو آهي:

”ڊاڪٽر بشير احمد شاد ٻين دوستن جو ڀلي دوست هجي پر منهنجو پيارو ڀاءُ آهي.“ سومرو صاحب ٻڌائي ٿو ته بشير احمد شاد جو اباڻو ڳوٺ شڪارپور آهي، جتان لڏي اچي هو لاڙڪاڻي ۾ ويٺا. ڊاڪٽر غلام رسول جي سنگت شاد صاحب سان بالڪڻي کان ئي شروع ٿي. سومرو صاحب چوي ٿو ته روايت جي ابتڙ مان بشير احمد شاد صاحب کي سندس زندگيءَ ۾ ئي مڃتا ۽ خراج تحسین پيش ڪيو آهي. سومرو صاحب لکي ٿو ته بشير احمد شاد سان دوستيءَ کان اڳ مان کيس پنهنجي پاڙي ۾ ايندي ويندي ڏسندو هيس، ساڻس پهرين ملاقات ميونسپل هاءِ اسڪول جي ڊرائنگ هال ۾ ٿي، اسڪول ۾ پڙهڻ واري عمر جي دوران اسان يعني مان، بشير احمد شاد ۽ محمد يوسف شيخ، سائين غلام الله شيخ جي رهنمائيءَ ۾ استبدي سرڪل قائم ڪيو هو. 68-1970ع واري زماني ۾ بشير احمد شاد هڪ پڪي پختي شاعر، مضمون نگار ۽ ڪهاڻيڪار جي حيثيت ۾ گهڻو متحرڪ هو. هو سنڌي ۽ اردو اخبارن ۾ پنهنجا مقالا، مضمون ۽ شاعري شايع ڪرائيندو رهندو هو. 1970ع واري زماني ۾ جڏهين هو ايم اي پاس ڪري چڪو هو ته مون کي ٻڌائيندو هيو ته اردو ۽ سنڌيءَ ۾ منهنجا پنج سئو کن مضمون شايع ٿي چڪا آهن، شعرو شاعري ان کان الڳ هئي. سچل ادبي مرڪز جي قيام بعد بشير احمد شاد سڄي سنڌ ۾ هڪ اديب ۽ شاعر جي حيثيت سان مشهور ٿي چڪو هو. لاڙڪاڻي ۾ سچل ادبي مرڪز جي قيام کان پوءِ اٽڪل 30 سال جي عرصي ۾ بشير احمد شاد پنهنجي شهر لاڙڪاڻي کي هڪ شاندار ادبي ماحول فراهم ڪيو آهي.

ڊاڪٽر بشير احمد شاد جي جاکوڙي ۽ محنتي سپاءَ جي نتيجي ۾ هن جي سائين ۽ اولاد کان ادب جي ڪيتر ۾ قابل فخر

ڪم ٿيا آهن. 1985ع ۾ ريلوي ريسٽ هائوس جي باغيچي ۾ سندس نگراني ۾ منعقد ٿيل ”ڪل سنڌ ادبي ڪانفرنس“ جمعيت الشعراءِ لاڙڪاڻي جي ڪانفرنسن جون سڪون پئي لائون. سنڌي ٻولي ۽ ادب جي خدمت جي سفر ۾ منهنجو بشير احمد شاد سان پراڻو ساٿ رهيو آهي. هن وقت ٻاهڻ سالن جي اسان جي دوستي اهڙي ڌارا ۾ وڃي داخل ٿي آهي جو اسان سڀئي ٻارين ٻچين هڪ ٻئي جي گهر جا ڀاتي ٿي ويا آهيون. رب سائين کيس انيڪ نعمتن سان گڏ پاڻ جهڙي اولاد سان نوازيو آهي. سندس پٽ ڊاڪٽر احسان دانش جي ڪمري ۾ وڃڻ ٿيندو آهي ته اها ڳالهه سمجه ۾ ايندي آهي ته هڪ عالم جي پوک ۽ فصل ڇا ٿيندو آهي. ڪمري جي ڪنڊ ڪڙچ ۾ ڪتاب ٽي ڪتاب ڏسڻ ۾ ايندا آهن. بشير احمد شاد جو گهر ڄڻ ته هڪ باغيچو لڳندو آهي جنهن ۾ سندس اولاد مان هر قسم جي گلن جو واس ايندو آهي. ڊاڪٽر احسان دانش ۽ رضوان گل پنهنجي والد محترم جيان ڪاليج ۾ پروفيسر آهن ۽ اهي به هن وقت سڄي سنڌ ۾ پنهنجي علمي ۽ ادبي حيثيت ٺاهي چڪا آهن. شاد فيمليءَ جهڙيون سنواريل فيمليون سنڌ ۾ ورلي ئي ملنديون. ڊاڪٽر بشير احمد شاد جي اولاد به سندس نقش قدم تي پوريءَ ريت عمل پيرا آهي. اهڙو مثال گهٽ ملندو جو گهر جو وڏو به پروفيسر سندس اولاد مان پٽ به اديب، عالم، شاعر ۽ جج مطلب ته سڄو ڪٽنب علمي، ادبي، ماحول ۾ رنگيل هجي.

ڊاڪٽر بشير احمد شاد سنڌي ادب ۾ هڪ وڏي حيثيت جو مالڪ آهي. هن جو خاص طور سنڌي تحقيقي اب ۽ لطيفيات ۾ وڏو ڪم آهي. هن جي ڇپيل ڪتابن جو انگ 20 آهي. خاص طور تي شاهه عبداللطيف جي مختلف سُرن تي سندس مختلف ڪتابن ۾ لاتعداد مقالا ۽ مضمون ڇپيل آهن. ڊاڪٽر شاد خاڪا نگاريءَ ۾ به طبع آزمائي ڪئي آهي. ان سلسلي ۾ هڪ ڪتاب ”منجهان منهنجي روح“ ڇپائي واري مرحلي ۾ آهي. بشير احمد شاد پنهنجي جيون

ڪٿا ”جيون ساگر“ جي عنوان سان لکي رهيو آهي. سندس ٻيا به ڪتاب، ”اقباليات جا سو سال“ ۽ ”اورنگزيب عالمگير جي حياتيءَ جا نوان رخ“ جيڪي سندس ترجمو ٿيل آهن ڇپائيءَ جا منتظر آهن. ڊاڪٽر غلام رسول سومري جي ڪتاب ”جيءُ جياريو جن“ ۾ ڊاڪٽر بشير احمد شاد تي سڄا سرا چاليهه صفحا لکيل آهن، منهنجي نظر ۾ سڄي ڪتاب تي ڊاڪٽر بشير احمد شاد جي زندگيءَ ۽ حاصلات تي ڊاڪٽر غلام رسول گهڻي عرق ريزي ڪئي آهي ۽ پنهنجي مڃتا جو اظهار ڪيو آهي. جنهن مان لڳي ٿو ته ڊاڪٽر غلام رسول سومري صاحب ڄڻ ته ڊاڪٽر شاد جي مختصر ادبي جيون ڪٿا ئي لکي آهي. ان جي باوجود شاد صاحب جي ادبي جيون ڪٿا کي رڳو ايترو صفحن ۾ نه ٿو لکي سگهجي.

هن ڪتاب ”جيءُ جياريو جن“ جا ڪوڙ سارا اهڙا اُمله ڪردار به آهن جيڪي منهنجي زير قلم نه اچي سگهيا آهن ۽ اهي منهنجي قلم جا محتاج به نه ٿا ٿي سگهن ڇو ته اهي ڪردار به پنهنجي فيلڊ ۾ ڪونه ڪو مقام رکن ٿا. مان ڊاڪٽر غلام رسول سومري صاحب کي هن اهم ڪتاب لکڻ تي دلي طور مبارڪون پيش ڪريان ٿو ۽ اميد ڪريان ٿو ته سندس هي ڪتاب خاڪانگاري جي سلسلي ۾ سنڌي ادب جي اهم ڪتابن ۾ جاءِ والاريندو.

پروفيسر غلام حسين ڪٽپر

نئون ديرو

## ليڪڪ پاران

سماج ۾ رهندي هر ذي شعور پنهنجي پر ۾ ڪنهن نه ڪنهن انسان کان ضرور متاثر ٿئي ٿو، مان پنهنجي زندگيءَ ۾ پنهنجي سماج جي ڪيترين ئي شخصيتن ۽ ڪردارن کان متاثر رهيو آهيان. خاص طور تي جن زندگيءَ جي اوکي توڙي سوکي ويل ۾ مون کي ڪنهن سڦلي دڳ لائي منهنجي حياتيءَ کي سنواريو آهي. زندگيءَ جي ڊگهي سفر ۾ ڪي اهڙا به سماجي ڪردار مون سان گڏيا جن پنهنجي چڱائي، پلائي ۽ بي عرضي جي مطلب سارو مون منجهه سهڻا ڪڍ پيدا ڪري پنهنجو پاڳ نپايو. اها منهنجي خوش نصيبي جو اهڙا سماجي ڪردار مون کي زندگيءَ جي هر حصي ۽ هر موڙ تي مليا.

بالڪڙي جا دوست، پاڙي واسي، الله راسي، پنهنجا ۽ پراوا سڀ پلا ماڻهو ان ست ۾ شامل آهن، سماج ۾ ساهه کڻندي جيئن جيئن منهنجي ڄمار وڌندي وئي تيئن تيئن اهڙي سماج سڌارڪ ماڻهن ۾ ويو اضافو ٿيندو. ماءُ پيءُ جو عملي زندگيءَ ۾ جيڪو عمل دخل رهي ٿو ان ۾ بي مثال محبت سان گڏ ڪردار سازي ۽ شخصيت سازي جي معاملي ۾ عملي ودیت، لدني ۽ روحاني فيضيابي پڻ مون سان شامل حال رهي. اهڙي فيضيابي هر خوشنصيب ٻار کي قدرتي طور حصي ۾ ملي ٿي، ماءُ ۽ پيءُ کان پوءِ اسڪول کان ويندي يونيورسٽي تائين اهڙي قسم جي نظر ڪرم دوستن ۽ استادن کان پڻ ملي ٿي. ٻار جڏهن شاگرد جي حيثيت سان مڪتب يا اسڪول ۾ داخل ٿئي ٿو ته ڪتابي علم جي حصول سان گڏ هن جو تربيتي ۽ عملي سکيا جو دور به جاري رهي ٿو. زندگيءَ جي اهڙي موڙ تي اهڙي سموري عمل ۾ جنهن کي ائون شخصيت سازي ۽ ڪردار سازي جي زمري ۾ ليکيان ٿو،

تنهن ۾ استادن جو ڪردار بجا طور نمايان ۽ اهميت جو حامل رهي ٿو. مان پاڻ کي اهڙن ڀاڳون ڏندن شاگردن ۾ تصور ڪريان ٿو جن کي اسڪول کان ويندي يونيورسٽيءَ جي سطح جي تعليم تائين اهڙن استادن جو ساٿ مليو جن وٽان ڪتابي عملي ۽ سکيا سان گڏ مون کي سماجي ۽ روحاني رمزن جي پڻ آگاهي ملي.

ماءُ پيءُ، دوستن، استادن ۽ معاشري ۾ ٻين ماڻڪ مڻيادار ماڻهن کان مون کي محبت ۽ علم جيڪو حاصل ٿيو تنهن جو ذڪر خير مون پنهنجي ڪتاب ”جيءُ جياريو جن“ ۾ ڪيو آهي. مذڪوره ڪتاب ۾ علم، ادب جي لحاظ کان مون جن شخصيتن جي ڪردار کي عنوانن هيٺ آندو آهي. تنهن مان کي ڪردار سماجي زندگي جي اهم شعبن سان تعلق ۾ رهيا آهن. پنهنجي رت جي رشتن، دوستن ۽ استادن کان سواءِ زماني جي عام رواجي ڪردارن کي پڻ ڪتاب جي عنوانن ۾ شامل ڪيو آهي، جيڪي بنهه اڻ پڙهيل آهن پر بحیثیت انسان جي انهن جا قدم حب انسان ۽ انسانیت جي معراج جي ڏاڪن تي ڏسڻ ۾ اچن ٿا.

منهنجي هن ڪتاب ”جيءُ جياريو جن“ جي ورقن ۾ هڪ ڪردار ”وفا جو پيڪر مامو بروهي“ آهي جنهن جي زندگي جي ڪيترن ئي پاسن کي پسي ڏسي مون هن کي پٿر جي دور جو انسان تصور ڪيو آهي. پٿر جي دور جي انهن آڳاٽن انسانن ۾ اظهار، انساني انس، محبت ۽ وفا شعاري جا ڳڻ ڪيتري قدر مربوط هئا تنهن جي باري ۾ وثوق سان ڪجهه چئي نٿو سگهجي پر منهنجي هن سڳن مامن جهڙي مامي بروهي جي من ۾ انساني محبت ۽ وفا شعاري جا لچڻ مڻن منهن ڀريل هئا. هو پنهنجي انهن ارفع ڳڻن مان روزانو اسان گهر جي ڀاتين کي نوازيندو رهندو هو. مامي بروهي کي مون پنهنجي ڪتاب ۾ پٿر جي دور جو انسان ان ڪري ڄاڻايو آهي جو هن ۾ ڪي خاصيتون انهن جهڙيون موجود هيون، جيئن کي هن پيرن ۾ ڪڏهن به بوت ڪونه پاتو، سندس



پيرن ۾ رڳو ڪنڊيءَ ۽ ٻٻر جا ڪنڊا چپي سگهندا هئا پر ڪانڊيرن جا ڪنڊا ۽ هلڪيون سلڪيون چيتيون، پٿر جهڙن سخت پيرن جي اڳيان غير موثر هونديون هيون، ٻيو وري گهر ۾ پڪل ٻوڙ جي جاءِ تي گهر ۾ بچيل گوشت ۽ مڇي جا ڪنڊا ۽ هڏا شوق سان رڙڪي ويندو هو. ٽيون وري هو پنهنجي زندگيءَ ۾ بس يا ريل تي ڪڏهن نه چڙهيو، پنهنجي پيئرن سان ملڻ شهداد ڪوٽ ۽ قمبر ويندو هو يا پنهنجي پاءُ سان باقراڻي لڳ ڳوٺ حيدر بروهي ۾ گڏجاڻيون ڪرڻ ويندو هو ته پاڻ سان رڳو رڪا ڊوڊا پچرائي انگوچي ۾ ٻڏي پنڌ روانو ٿي ويندو هو، چوٿون وري هن وٽ قسامين قسامين جي ڊزائين جون ڪهاڙيون هڙ ۾ ٻڌل هونديون هيون جيڪي اسان جي گهر جي هڪ چپتي تي رکندو هو. ڪهو جي ڳنن جي هڪ پري به پاڻ سان سنڀالي رکندو هو. دراصل هو هڻو ڪهاڙين جو واپاري، مون کي هن جا اهي سمورا پرڪار پٿر جي دور جي اهڃاڻن ملڻ لڳندا هئا.

هن ڪتاب ۾ مون پنهنجي سماج جي اهڙن ڪردارن کي نمايان طور سامهون آڻڻ جي ڪوشش ڪئي آهي جن جا روزي روتي جي حصول ۾ هٿ پير ميرا مٽي هٿان ٿي پون ٿا، جيئن کيتي سر سיתי وارو پورهيو ڪندڙ ڪامي ڪڙمي، جهڙا چمار، ماشڪي، ڌوبي ۽ حجام وغيره جن کي اسان جي سماج جا ڪي ماڻهو ڪلائي نگاهه سان ڏسن ٿا. پنهنجي ڪڏن روين جي ڪري وري ڪي ماڻهو انهن کي پنهنجي ڀر ۾ ويهارڻ به پسند نه ڪندا آهن. سماج جي اهڙن منفي روين جي ابتڙ اهڙن ماڻهن جي ڪم ڪرت کي هڪ پاسي رکي مون پنهنجي سوچ پٽاندر اهڙن ڪردارن منجهه موجود انسانيت وارن گڻن ۽ سٺن لڇڻن کي پسي نه رڳو انهن کي ساراهيو آهي پر انهن ۾ موجود انسانيت وارن خوبين کي پڻ ڀلي ڀانت اجاگر ڪيو آهي.

اسان پنهنجيون اڪيون ڪولي ڏسون ته سماج جا اهي ڌنڌيل طبقا جا ماڻهو پنهنجي محنت، ڪرت، فن، اداڪاري ۽ ڏاهپ سان نه رڳو سماج کي جياپي جي سگهه بخشين ٿا پر اهي املهه انسان اسان کي وندر، خوشي ۽ دلي آسودگي جهڙو خزانو بخشين ٿا. منهنجي نظر ۾ هڪ ليکڪ کي ان سماج ۾ جنهن ۾ هو ساهه پساهه کڻي ٿو، تنهن جي سماجي زندگي ۽ سماجي روين کي اجاگر ڪرڻ لاءِ پنهنجي قلم ۽ قرطاس ذريعي آگاهي ڏيڻ کپي.

لکڻ جي لحاظ کان منهنجو پهريون ڪتاب ”لاڙڪاڻي جي ادبي تاريخ، ورهاڱي کان اڳ“ آهي جيڪو علم، ادب ۽ ان سان لاڳاپيل ادبي ۽ سماجي شخصيتن جو هڪ ڊگهو اڀياس پيش ڪري ٿو. منهنجو ٻيو ڪتاب ”سنڌو ڪناري ساروڻيون“ آهي جنهن ۾ مون پنهنجي جيون ڪٿا ۾ سماج جي ڪيترن ئي اهم عنوانن ۽ انهن ۾ پيش ڪيل مثالي ڪردارن سان گڏوگڏ سماجي ۽ ثقافتي تاريخ جي ڪن جهتن ۽ پاسن کي نروار ڪرڻ جي هڪ نمائي ڪوشش ڪئي آهي. مون پنهنجي نئين ڪتاب ”ڳالهين ڪئنڊا جي وڻ وڻڪار جون“ ۾ ڪئنڊا جي تفريحي هنڌن ۽ دل وندرائڻ وارين ڳالهين سان گڏ ڪئنڊا جي باشندن جي سماجي زندگي ۽ انهن جي سماجي روين کي ڪيترن عنوانن ۾ پيش ڪيو آهي. احقر جو هي چوٿون ڪتاب ”جيءُ جياريو جن“ آهي، جيڪو اوھان جي مطالعي هيٺ آهي، تنهن ۾ مون پنهنجي سماج جي ڪن اهم شخصيتن جي اهم ڪردارن کي اجاگر ڪرڻ سان گڏ پنهنجي زندگيءَ ۾ ويجهو ايندڙ شخصيتن جن سان منهنجو رت جو رشتو پڻ رهيو آهي، ان سان گڏ ٻيا اهي شخص شامل آهن جن سان منهنجا ويجهه سماجي ٻنڌڻ به آهن، سي منهنجي زندگيءَ کي سنوارڻ ۽ ان کي ڪارآمد بڻائڻ ۾ منهنجا ساٿي ۽ مددگار رهيا آهن تن کي مون هن ڪتاب جي عنوانن جي ڪينواس تي آڻيندي انهن جي لازوال ڪردار کي سماج جي ساڃاهه وندن جي مطالعي لاءِ پيش ڪيو آهي.

هنن ستن هيٺ آئون ڪتاب ”جيءُ جياريو جن“ جي هڪ ڳوٺاڻي ڪردار جي واکاڻ ڪرڻ ضروري سمجهان ٿو جيڪو سنه 1893ع ڌاري ڳوٺ وارث ڳنڀير خيرپور رياست ۾ ڄائو هو، هي مڙس مٿير پنهنجي چئن ٻارن سان زمين تي ڪڙم ڪري پنهنجي پريوار جي پالنا ڪندو هو. سندس زندگيءَ جا پڇاڙي وارا ڏينهن سکر ۾ گذريا. هن کي پنهنجي جواني واري زماني ۾ شاهه عبداللطيف ۽ سرڪار لطيف جي بيتن سان عشق هو. هو منهنجو نانو محمد برادي هو. مان جڏهن به سکر ويندو هوس تڏهن ساڻس منهنجيون جيڪي رهاڻيون ٿينديون هيون تن ۾ هو مون کي سرڪار لطيف سائين جي بيتن انهن جي معنائن ۽ انهن جي ارفع ۽ روحاني رمزن جي آگاهي سان نوازيندو رهندو هو، مرڻ گهڙيءَ تائين هو مون سان اهڙا وڙ ڪندو رهيو. اڄ به اسان جي سماج ۾ اهڙا مڙيادار ڪردار موجود آهن جن جي صحبت ۾ رهي اسان هنن کان پنهنجي زندگي کي سڦل بڻائڻ لاءِ گهڻو ڪجهه پرائي سگهون ٿا.

تحرير جي سلسلي ۾ ڪاغذ ۽ قلم جو ڪم وڃي ٿو گهٽبو، پنهنجي يادگيري جي بنياد تي مون جيڪي ڪتاب تحرير ڪيا آهن، سي سمارٽ فون ۽ ٽيبلٽ تي لکيا آهن. انهن تحريرن جا پرنٽ آئوٽ ڪڍي ڏيڻ ۾ مون سان پٽن جو ساٿ رهيو آهي. پرنٽس جي مواد کي ڪتابي شڪل ڏيڻ ۾ عنوانن توڙي ادبي، علمي خيالن جي سوڌ سنوار، ڪتاب جي ٽائٽل ۽ بيڪ ٽائٽل ڪور جي سلسلي ۾ تجويزن جي سمورن مرحلن ۾ لاڙڪاڻي جي معروف ادبي ۽ علمي اداري سچل ادبي مرڪز جي روح روان لطيف ايوارڊ ماڻيندڙ ڊاڪٽر بشير احمد ”شاد“ ۽ سچل ادبي مرڪز جي مانواري اديب، عالم ۽ لطيف شناس ڊاڪٽر احسان ”دانش“ جو وڪ وڪ تي مون ساٿ رهيو آهي. ان ڏس ۾ خاص طور ٿورائتو آهيان پياري دوست پروفيسر غلام حسين ڪٽپر صاحب جو جنهن پنهنجو قميتي وقت

ڏٺي هن ڪتاب جو مهاڳ لکي نظر ڪرم ڪيو آهي. ڪتاب جي بيڪ ٽائيتل ڪور تحرير ڪري ڏيڻ ۾ مانواري شاعر، اديب ۽ محقق ڊاڪٽر رياضت پرڙي جو پڻ احسان مند آهيان، جنهن پنهنجي سهڻن لفظن سان ان کي سينگاريو آهي. ٿورا ياد رهندا محترم نوجوان دوست، مرڪ پبليڪيشن جي روح رواڻ محترم مرتضيٰ لغاريءَ جا جنهن خاص ڌيان ڏئي هن ڪتاب کي سهڻي نموني شايع ڪيو آهي.

**ڊاڪٽر غلام رسول سومرو**

# جيءُ جياريو جن

## محمد برادي

1910ع ڌاري ڳوٺ وارث ڳنڀير ۾ مختلف ذاتين جي ماڻهن جا ڪچا پڪا ٿيهارو کن گهر هئا، وچ ڳوٺ ۾ مائي ڪوڙي سندس مڙس محمد برادي ۽ پنج ٻار رهندا هئا، ٻهراڙي جي هن گهراڻي جو گذر سفر زمين جي چئن ٻارن جي اپت ۽ آمدني تي ٿيندو هو پر ڳوٺ ۾ اسڪول نه هجڻ ڪري محمد برادي ۽ مائي ڪوڙي کي پنهنجي ٻارن جي تعليم جو گهڻو اونو رهندو هو، تنهنڪري هي گهراڻو ڳوٺ وارث ڳنڀير مان لڏي پهريون اچي پير ڳوٺ ۾ رهيو جتان ستت ئي وري لڏي غريب آباد سکر ۾ رهيو، سکر جي هن پاڙي ۾ محمد برادي جا ٽي پٽ اسڪول وڃڻ لڳا هئا، جنهن ڪري مائي ڪوڙي ۽ گهر جا سڀ ڀاتي مطمئن ٿي پرسڪون زندگي گذارڻ لڳا. محمد برادي ڳوٺ جي مدرسي مان قرآن ناظران پڙهيل هو مائي ڪوڙي به ساڃاهه وند ۽ نهني مزاج جي مائي هئي. زال مڙس جو نيم هوندو هو ته هر سال سائين لطيف جي چوگان تان چڪر لڳائي ڇانئ چمي ايندا هئا. ڳوٺ واري زمين جي چئن ٻارن مان جيڪو ان ايندو هو ان تي هو مطمئن ۽ قانع رهندا هئا. مرشد جي در جو ڪارو وڳو، ڪاري پڳ، ڪجهه سڳا ڏاڳا وٽن موجود هوندا هئا ۽ گنج جا ڪجهه چڱا بيت کين ياد هوندا هئا، جنهن جو فجر جي وقت ورد ڪري هنن جو من شانت رهندو هو. لطيف سائين جا بيت، هن جهوني جوڙي جي فڪر جي ڪل ڦرهي هوندي هئي. محمد برادي ۽ مائي ڪوڙي فجر جي آذان کان به اڳ ان وقت اٿندا هئا جڏهن آسمان تي اڃا ڪاراڻ چانيل هوندي هئي ۽ تارن ۾ رمل باقي هوندي هئي. ان سمي هو وضو ساري منهن مونن ۾ وجهي الله هو جي ذڪر ۾ ايئن محو ٿي ويندا هئا جو کين پنهنجي وجود جي به ڪا خبر باقي نه رهندي هئي.

محمد برادي ۽ مائي ڪوڙي سان منهنجي پهرين ملاقات 1947ع جي شروع واري مهيني ۾ ٿي هئي، جڏهن اڃا پاڪستان ڪو نه ٺهيو هو. ساڻن ٻي ملاقات لاڙڪاڻي واري گهر علي گوهرآباد ۾ 1952ع ۾ ٿي جڏهن هو پنهنجي پٽ ۽ ڌيءُ جي شاديءَ جي موقعي تي منهنجي والد محترم ۽ والده کي شادي جو سڏ ڏيڻ آيا هئا. اسان جي گهر ۾ هو ٽي ڏينهن ٽڪيا هئا. انهن ڏينهن مون کي پهريون ڀيرو ادراڪ ٿيو هو ته هو فجر جو سوير اُٿي گڏجي ”هو هو“ جو ذڪر ڪن ٿا. مائي ڪوڙي کي انهن ڏينهن کان پوءِ مان ناني مني سڏڻ لڳس ۽ ميان محمد برادي کي نانا برادي. منهنجي واتان اهڙن نالن وٺڻ تي هو ڏاڍو خوش ٿيا ها.

اسان جڏهن به سڪ لاهڻ سکر ويندا هئاسين تڏهن پڦي ۽ پڦائن جي ڪهول کان وڌيڪ انهن جي گهر ۾ وقت گذاريندا هئاسين. مون کي خاص طور هنن جي السٽي گفتن، پرسڪون لهجي ۽ مطمئن قسم جي زندگي گذارڻ تي رشڪ ايندو هو. جڏهن گريجوئيشن ڪرڻ کان پوءِ مان هنن سان ملاقات لاءِ سکر ويو هئس ته مون ٻنهي کي عمر جي هيٺي دور ۾ ڏٺو. ان زماني ۾ هنن جي نياڻن ۽ تنهي پٽن جون شاديون ٿي چڪيون هيون. سندن ٻه وڏا پٽ چڏي هڪ ڀاڱ نازي ۽ ٻيو خيرپور ميرس وڃي ويٺو هو. هنن جي گرد ضعيفي ۽ غريبي پنهنجو گهيرو تنگ ڪري چڪي هئي. ان زماني ڳوٺ وارث ڳنڀير واري زمين جا چار ٻارا به سندن ٻچن جي شادين مرادين ۾ وڪامجي چڪا هئا. ٻي مهاڀاري جنگ تنهن سان گڏوگڏ هيضي ۽ سلھ جي وبا، هند سنڌ جي سماجي حالتن کي صفا نهوڙي ڇڏيو هو. ملڪان ملڪ ڏُڪر جهڙيون حالتون پيدا ٿي چڪون هيون، غريب اڳ کان ويتر غريبي ۽ مسڪيني وارين حالتن کي پهچي چڪا هئا. اهڙي زماني ۽ اهڙي حال ۾ جڏهن مون ناني مني ۽ ناني برادي کي ڏٺو ته دل ۾ هڪ درد محسوس ٿيو. مان هفتو ڪن هنن سان گڏ رهيس. انهن ڏينهن ۾ هنن عظيم آدرشن

جي مالڪ جوڙي جو پنهنجي رب سان لڳاءُ، پنهنجي مزاج ۽ سڀاءُ تي ضابطو، صبر ۽ شڪر سان گڏ انسانذات سان محبت وارا گڻ ڏسي مان محو حيرت رهندو هئس ۽ دل ۾ خيال ٿيندو هو ته اهڙي غريبي ۽ اهڙي مسڪيني ۾ اهڙا اعليٰ آدرشن وار گڻ انسان پاڻ ۾ ڪيئن پيدا ڪري ٿو.

هڪ ڏينهن وجهه وٺي ناني براديءَ کان معلوم ڪيم ته اوهان جي صبر ۽ شڪر ۽ سکون واري زندگي گذارڻ پٺيان ڪهڙو راز آهي؟ هن مسڪرائيندي فرمايو ته: مرشد لطيف فرمايو آهي ته ”صبر جنين جي سير، تير نه گسي تن جو.“ مون چيونا سائين صبر جي طاقت جو آئون قائل آهيان ته جيترو صبر ۽ شڪر کان انسان ڪم وٺندو، اوترو منو ڦل پائيندو پر نانا سائين تير نه گسي تن جو. اها ڳالهه مون کي سمجهايو. منهنجي سوال جو جواب ڏيندي ناني برادي فرمايو ته ابا لطيف سائين جي بيتن جو اڀياس ڪندو ڪر، زندگيءَ جا مڙئي راز توتي کلي پوندا. پوءِ توکي هر ڳالهه سمجهه ۾ ايندي ۽ سهنجي لڳندي، مطلب ته جيئن به سهنجو ته مرڻ به سهنجو لڳندو. نانا سائين تير واري ڳالهه... مون کيس مُدي ڏانهن آڻيندي چيو، ٿورو ساھ پٽي وڏي اطمينان سان چوڻ لڳو، ابا تير آهي نشاني ڏانهن اشارو ۽ نشانو وري آهي زندگي جو مقصد... منهنجي ڪجهه چوڻ کان اڳ ۾ چوڻ لڳو بابا اهو تير ته آهي جيڪو مقصد تي پهچائيندو آهي مون چيو برابر. تنهن تي وري چوڻ لڳو بابا اهو صبرئي تير آهي. جنهن جي لاءِ مرشد لطيف فرمائي ٿو ته اهو گسندو ئي ناهي ۽ انسان کي پنهنجي مقصد تي پهچائيندو آهي. نانا محمد برادي آخر ۾ فرمايو ته مقصد ماڻهو جا هزارين آهن، ماڻهوءَ کي پنهنجي مقصد جو تعين سنڀالي ڪرڻ کپي ۽ پنهنجي زندگي لاءِ وکر اهڙو ڪنو ڪرڻ گهرجي جو پئي پراڻو نه ٿئي. مون به نانا محمد برادي کان آخري سوال ڪندي چيو ته نانا سائين زندگي ۾



ڪهڙي قسم جو وکر گڏ ڪيان؟ مسڪرائيندي نهايت ٻاجهاري انداز سان چيائين بابا ايمان پيو وري ڪهڙو وکر وهائيندين.

سال کان پوءِ جڏهن مان اسلاميه ڪاليج سکر ۾ ايم. اي سال پهرين جو امتحان ڏيڻ ويس ته ميان محمد برادي سان سنيون ڪچهريون ٿيون. صبح جي ذکر فڪر کان پوءِ ناني مٺي پنهنجي معمول موجب ناشتي لاءِ ڇانهه جا پيالا ۽ ٽوسٽ کڻي اچي ناني سائينءَ ۽ منهنجي اڳيان رکيا. ڇانهن پاڻي کان پوءِ منهنجي ۽ ناني سائينءَ جي وچ ۾ گفتگو جو دور شروع ٿيو. مون پهريون سوال ڪانئس پڇيو، نانا سائين توهان ڳوٺ واري زمين به وڪڻي ڇڏي، هاڻي گذر سفر ڪيئن پيو ٿئي؟ ڏاڍي پيار سان ورائيو ته بابا مالڪ ته آهي نه، ٿورو ترسي پنهنجي چهري تي مسڪراھت آڻيندي چيائين پٽ توکي هڪ راز جي ڳالهه ٿو ٻڌايان. مون تجسس سان سندس ڏاڙهي جي اچن وارن ڏانهن ڏسندي چيو، نانا سائين ڪهڙي راز جي ڳالهه؟ وري ڪو لطيف سرڪار جو بيت ياد آيو آهي ڇا؟ جي، جي سرڪار جا بيت انسان جي حياتي جا سهڻا گس آهن. نانا سائين پلا ڪيئن ٻڌايو؟ ورائيائين بابا تتيءَ ٿڌيءَ ڪاه واري مام ڪم آئي. نانا محمد براديءَ جي گفتن پويان به ڪي راز جون ڳالهيون، ڪي قصا ڪي داستان هوندا هئا، جن تي سوالن پٺيان سوال ڪري سمجهڻو پوندو هو. هو به گفتن ۾ مام ڪجهه اهڙي رکندو هو جو ڳالهه جي تري تائين پهچڻ ۾ ڪانئس سوال پٺيان سوال هلندو رهي. نانا سائين تتي ٿڌي ڪاه، ناهي ويل ويهڻ جي. جي بابا هاڻي ڳالهه ڪي ويجهو پهتو آهين. مون چيو پر نانا سائين ڳالهه ته سربستي ڪيو. چوڻ لڳو بابا 1932ع کان اڳ اسان بيراج جي ڀر ۾ اچي ويناسين. ان سانگي ته بيراج تي ڪم گهڻو هو. نانا سائين، بيراج ٺهيو پئي ڪم گهڻو هو ته پوءِ توهان ڇا ڪيو؟ مسڪرائيندي ورائيائين مان، بچل ۽ گلڻ سڀني گڏجي مزدوري ڪئي سين. نانا انهيءَ ڳالهه کي پنجاه سال ٿيا آهن. ورائيائين ته ڳالهه ته ٻڌ بابا....

جي فرمايو. نانا سائين وڏي اطمینان ۽ فخر سان چوڻ لڳو، پت گنيون جمع ڪيون سين گنيون جيڪي اڄ ڏينهن تائين وينا کائون. مون سوال ڪيو نانا سائين ڇا انگريز سرڪار مزدوريءَ ۾ سون ڏيندي هئي ڇا؟ مشڪندي چيائين بابا نيا هون ٿيا. مون ناني سائين کي ٿورو کوليندي چيو، ڪهڙو انصاف هو انگريز سرڪار وٽ؟ نانا سائين فرمائڻ لڳو، بابا ماني ٽڪي ملندي هئي، ٽڪا به ڪرا... نانا سائين پوءِ ڇا ٿيو؟ بابا ڳالهه سمجھ... جي فرمايو، پت ماني اسان هضم ڪندا هئاسين ۽ پئسا ڪوڙي ويندي هئي جمع ڪندي. جنهن مان اسان گنيون خريد ڪري ويندا هئاسين رکندا... جنهن تي مون چيو واه نانا چئبو مال جمع ڪيو اٿو.

سال گذرڻ کان پوءِ مان ايم. اي فائنل جو امتحان ڏيڻ سکر ويس، امتحان کان واندو ٿيس ته اچي وينس ناني محمد برادي جو مٿو کائڻ. نانا سائين پوڙها ٿي ويا آهيو. مرشد جي در تي به نٿا وڃو، ڪيئن مزو اچيو ٿو؟ ٿڌو ساھ ڀريندي نانا صاحب ورائيو. پيهي پاڻ پروڙيم ته پنهنون آءُ پاڻ. ڳالهه سمجھئي؟ نانا ڳالهه سمجھائيندا ته سمجھ ۾ ايندي، باقي مون کي ايتري ساڃاهه ڪانهي. بابا لطيف سائين جي بيت جو سنيهو مون کي وڃي پيريءَ ۾ سمجھ ۾ آيو آهي. ٿوري ساھي پئي وري نانا سائين ڳالهه جاري رکندي فرمايو، وحدہ لا شريڪ لہ، جان ٿو چئين ايءُ. تان تون وڃي ڪيءُ نائين سر بين ڪي... ڳالهه کي پت پڌرو ڪرڻ لاءِ مون نانا محمد برادي کي چيو نانا سائين ڪڏهن ڪڏهن توهان ايتريون ڏکيون ڳالهيون ڪندا آهيو جو منهنجيون وايون بتال ٿي وينديون آهن. بابا تڏهن ته چوندو آهيان ته لطيف سائين جا بيت پڙه. ٿوري ساھي پري وري چوڻ لڳو، سڀ ڪجهه انهن بيتن ۾ اٿئي. مون چيو چڱو نانا سائين، هاڻي ٻڌايو ته درگاه جو ڦيرو ڇو نٿا ڪيو. چوڻ لڳو اڃا توکي ڳالهه سٺائي ڪري ڏيان... مون چيو جي، نانا سائين تنهن تي چوڻ لڳو، بابا سرڪار پاڻ ئي جهلي ڇڏيو ته درگاهن جي

ڄاڻن ٿي سر نوائڻ ڇڏيو. مان سمجهي ويس ته مرشد مون کي سر نوائڻ واري هڪڙي ڄاڻن باقي وڃي بچائي. نانا سائين ڪهڙي؟ بابا اها وحده لا شريڪ لک واري. مون سوال ڪيو پوءِ نانا سائين هاڻي مرشد جو در ويو. جي پٽ جڏهن مرشد ٻڌايو ته درن تي ڇا رکيو آهي ته پوءِ هاڻي ڇا ڪيون؟ ٿورو ٿرسي وري نانا سائين فرمائڻ لڳو. ايڪ قصر در لک، ڪوڙين ڪٽس ڳڙ ڪيون، جيڏانهن ڪريان پرڪ. تيڏانهن صاحب سامهون. وري مسڪرائيندي نانا سائين چوڻ لڳو بابا سائين مون کي منهنجي مرشد هڪڙي صاحب جي سامهون اچي بيهاري ڇڏيو آ. هاڻي تون ئي ٻڌاءِ مان ڪلهي ڪينرو ڇو پايان. ان ڏينهن کان پوءِ مون نانا سائين کي پنهنجو مرشد ڪري ورتو. هڪ ڏينهن رمز ۾ ويٺو هو. مون کائنس سوال ڪيو ته نانا سائين هاڻي اهي لطيف سرڪار جي درگاهه وارا ڏاڳا سڳا مون کي پارايو ڇو ته هاڻي اهي توهان جي ڪهڙي ڪم جا؟ ٿورو سوچي چوڻ لڳو. بابا مرشد جا ڏاڳا سڳا ۽ ڪنڊا مالا سڀ هڪ وسيلو هوندا آهن ۽ ميهار سان ملڻ لاءِ انهن وسيلن جي ضرورت ڪونه ٿي پوي؟ ٿوري ساهي ڀري وري نانا سائين فرمائڻ لڳو. مرشد لطيف فرمائي ٿو ته: ”پاڻ ۾ ڪٽج پاڻ سين، وسيل سڀ وڃاءِ.“

مون نانا سائين محمد برادي کي عرض ڪيو ته پلا هاڻي ڇا ڪرڻ گهرجي؟ فورن فرمايائين ته... وٺ ڪنڊڪ ڪريم جي جڳ جو والي جو. مون چيو معنيٰ وحده لا شريڪ لک. اهو ٻڌي چيائين. بابا هاڻي ته ڏوهه ٿا ڏکن، ان کان سواءِ مون وٽ ڪو ٻيو چارو ڪونهي. ڇو ته پاڻان ڏوهه چڙهن جيئن جيئن ورق ورائين. مون عرض ڪيو نانا سائين هاڻي توهان لاءِ ته ورق ورائڻ به ڏوهه برابر. معنيٰ مطالعو سڀ ختم، تنهن تي فرمائڻ لڳو، نه بابا، مطالعو ته هاڻي شروع ٿيندو پر سبق رڳو هڪ ست جو هوندو. مون تجسس وڃان سوال ڪيو. نانا سائين ڪهڙي ست؟ پنهنجي روشن اکين ۽ روشن چهري تي مسڪراھت آڻيندي چيائين، مون مطالعو سپرين.

جنهن تي مون پڇيومانس ته توهان ساري اها ست هڪڙي، پر مان ڇا ڪيان؟ ٿورو ترسي چوڻ لڳو ته تون به پنا پڙهندين ڪيترا؟ جڏهن طرف سڀي ٿيڻدي ۽ ڪا ٻي واٽ نظر نه ايندي ته توکي به ان هڪ ست جو مطالعو ڪرڻو پوندو. وڌيڪ چوڻ لڳو ته جيڪڏهن منهنجي ڪنن مالهن ۽ ڪولابن ۾ نظر اٿئي ته ٻئي سال اچي ڪٿي ويڃانءِ.

سال گذرڻ کان پوءِ سکر مان خبر آئي ته نانا محمد برادي هي جهان ڇڏي پنهنجي مالڪ حقيقي سان وڃي مليو. جڏهن اسان هن جي ڪفن دفن مان واندا ٿياسين ته سندس وڏي پٽ گل محمد منهنجي اڳيان هڪ ڳنڍڙي آڏور ڪندي چيو ته بابا سائين تنهنجي لاءِ رڪي ويو آهي. مون اها ڳنڍڙي کولي ڏني ته ان ۾ نانا محمد برادي جو فقراڻي اٿائو ڪننا، مالائون، ڪولابا ۽ سڳا ڏاڳا پيا هئا، جن کي ڏسي مون دل ۾ چيو، وسيلو سڀ وسار ته ميهار ملئي.

\*\*

## وفا جو پيڪر، مامو بروهي

منهنجي وڏي چاچي وٽ هڪ بر منهن ٿيل محمد جمعو بروهي رهندو هو، جيڪو چاچا سائين جي وفات کان پوءِ منهنجي سوت محمد عمر وٽ علي گوهرآباد واري گهر ۾ رهيو پيو هو. جڏهن اسان گجڻ پور کان لڏي علي گوهر آباد ۾ سوت محمد عمر جي گهر اچي رهياسين ته اسان جي به ان وفا جي پيڪر جمعي خان سان ملاقات ٿي ۽ اسان کيس مامو سڏڻ لڳاسين.

مامو بروهي اسان جي گهر جا سڀ ڪم ڪندو هو، مثلاً گهر جون ڪاٺيون ڌارڻ، ڪڙڪ جو ٽين بهاؤالدين شيخ جي ان پيهڻ واري مشين تان پيهائي اچڻ. بابي کي يا ادا عمر کي بازار مان خريد ڪيل گرو سيٽو سامان کڻائي اچڻ وغيره. هڪ ڀيري اسان مينهن ڌاري سين ته مينهن جو گهربل چارو وغيره به مامو بروهي تيار ڪندو هو. مطلب ته سواءِ کير ڏهڻ ۽ مينهن کي چارڻ جي سڀ ڪم اهو سرانجام ڏيندو هو.

هن ان پڙهي انسان ۾ ان ڳڻيا ڪڻ موجود هئا، هن جو نيم هو ته هو ماني گهڻي ڪونه کائيندو هو. جيڪو گهر ۾ پچندو هو سو کائيندو هو. سڄي عمر ڪنهن من پسند ۽ سٺي طعام جي طلب ڪا نه ڪيائين. سندس هڪ عجيب عادت هوندي هئي، جڏهن به اسان جي گهر ۾ ڪا تقريب ٿيندي هئي ۽ پلاءَ جي ديگ لهندي هئي ته سمورا ڪم ڪاريون انجام ڏيندو هو پر جڏهن ماني ڪيڻ ۽ ڪاٺ جو وقت ايندو هو ته مامو بروهي غائب ٿي ويندو هو، سڄو گهر اوڙو پاڙو ڳوليندا هئاسين پر هو ڪٿي به لپندو نه هو ۽ اها ڪار مرندي گهڙي تائين ڪيائين. بس ڇا چئجي خدا جو پراسرار ٻانهو هو.

سياري ۾ اسان اندر ڪوئين ۾ سمهندا هئاسين، هو دالان ۾ هڪ پاسي زمين تي پنهنجو بسترو پٽ تي وڇائي آرامي ٿيندو هو. اسان وٽ ورهين جا ورهيه رهيو، ڪڏهن ڪٿ تي نه ستو ۽ نه ڪڏهن ڪٿ طلبائين. سياري جي رات جو ڪجهه دير پرو سمهندو هو. پاڻ کي مصروف رکڻ جي هڪ عجيب ڪرت هوندي هئس. رات جو بورچي خاني ۾ باهه تي ويهي پنهنجي ٻوليءَ ۾ ڪو منڙو گيت جهونگاريندو رهندو هو ۽ گهر ۾ ڏاڪڻ جي چپٽي تي رکيل پنهنجا ڪهوءَ جا ڳن ڪڍي پنهنجي پرسان رکندو هو ۽ انهن مان هڪ هڪ ڪڍي ان کي سرهن جو تيل مڪي باهه تي سيڪيندو ويندو هو ۽ انهن جا ڏنگ ۽ ڦڏ ڪڍندو رهندو هو. تنهن کان پوءِ پنهنجي ڪهاڙين جي ڳنڍ کوليندو هو ۽ ان ۾ رکيل مختلف قسم ۽ مختلف سائيز جي ڪهاڙين ۾ اهي ڳن ڦٽ ڪري پنهنجا اندازا لڳائي وري انهن ڪهاڙين ۽ ڳنن کي وڃي چپٽي تي رکي ايندو هو، تنهن کان پوءِ وڃي سمهندو هو، هن جي اها ڪرت به سڄي عمر جاري رهي.

مامي بروهي جو وڏو ڀاءُ هئڙي جي پرسان حيدر بروهي ڳوٺ ۾ پنهنجي ٻارن ٻچن سان رهندو هو ۽ سندس هڪ پيڻ قمبر ۾ پنهنجي مڙس ۽ ٻارن سان گڏ رهندي هئي، جڏهن قمبر پنهنجي پيڻ ڏي پيرو ڪرڻ ويندو هو ته هڪ به ڏينهن گهر ۾ هر هڪ ڀاتي کي جهيڙي ٿون ۾ پنهنجي من جي مراد يعني وڃڻ جو پروگرام ٻڌائيندو رهندو هو. سندس مطلب هوندو هو ته هن جو زاد راه تيار ڪرڻ جو بندو بست ڪيو وڃي. نيٺ آخري ڏينهن بابي کي کليو ڪلايو چئي ڏيندو هو ته سماءُ مان صبح جو ڪونه هوندس. بابو پڇندو هو ڪاڏي ويندين؟ ورائيندو هو قمبر پيڻ ڏي. پروگرام جو پڪو هوندو هو. صبح جو سوير اٿي امڙ مامي بروهي لاءِ ماني جا ٽي چار ڊگڙ گهڙي وٺندي هئي. امان چوندي هئس پٽا. آنا يا ٻوڙ تيار ڪري ڏيڻا پر هو سفر ۾ اهڙي ڪا به شيءِ پاڻ سان ڪڍي وڃڻ پسند نه ڪندو هو.

هن جي لاءِ گهر ۾ هڪ وڏو پيالو چانهن جي پيئڻ لاءِ مخصوص هوندو هو، جنهن کي هو جرمن چوندو هو، بس صبح جي نيرن تي اهو چانهن جو جمن ڪٽڪ جي ماني سان نوش ڪري مٿي تي ڪهاڙين ۽ ڪهو جي ڳنن جي پري ڪٿي موڪلائي پنڌ قمبر ڏانهن اڏار ڪندو هو. رستي ۾ جاتي ٿڪ لاهڻو هوندو هئس ته ويهي ٿڪ پڇندو هو، باقي ڪنهن به جاءِ تي ويهي ماني ڪونه کائيندو هو، ماني پنهنجي انگوچي ۾ ٻڌي رکندو هو ۽ ان مان ئي کولي ڪڍي پنهنجو پنڌ به جاري رکندو هو ۽ پيٽ جو سهارو به ڪندو ويندو هو. مان سمجهان ٿو ته هو اقبال جي شاهين کان چڙهيل هو. اسان جو هي شاهين سٺ سال جي ڄمار تائين ڪڏهن به بس يا ريل تي ڪونه چڙهيو. هڪ ڏينهن اسان نانائي سکر تياري ڪري رهيا هئاسين ته امان صلاح ڪيس ته هل ته سکر گهمائي اچانءِ. وراثيائين ته توهان وڃو مان سمائل سان پنڌ ويندس.

قمبر پهچڻ کان اڳ ٻيڙي چانديي ۾ پنهنجي هڪ دوست دڪاندار وٽ راتڙي گذاريندو هو. دراصل هو ڪهاڙين جو هلڪو واپاري هو، ان دڪاندار وٽ ڪهاڙيون ۽ ڳن پڻ امانتو يا ڏيتي ليتي ۽ واپار وڙي سانگي رکندو هو، پوءِ هو جيڪي ڪپائيندو هو تن جو حساب ڪتاب ڪري وري پنهنجي پنڌ کي چڪيندو هو.

قمبر پنهنجي پيئڻ وٽ تقريبن هفتو کن لڳائيندو هو ۽ اتي به ڪهاڙين ۽ ڳنن جو وڪرو ڪندو هو ۽ پنهنجي گراهڪن سان مت ست ۽ ڏي وٺ ڪري چار ڏوڪر ڪمائيندو هو. جڏهن واپس ورنڊو هو ته پنهنجي پيئڻ ۽ ان جي ٻارن کي خرچيون وغيره ڏئي پوءِ لاڙڪاڻي اسهندو هو. جڏهن گهر ايندو هو ته اسان پيئڻ پاءُ کي اهو چئي ته شيءِ وٺندين ڇا؟ بياني بياني ڏيندو هو. ان کان سواءِ جڏهن ڏسندو هو ته مان امڙ کان خرچي وٺڻ ۾ ناڪام ٿيو آهيان ته گهر کان ٻاهر اچي پنهنجي انگوچي جي ڪنڊ مان پئسا چوڙي مون کي آنڪ ڪڍي ڏيندو هو ۽ چوندو هو وڃي شيءِ وٺ.

لاڙڪاڻي ۾ ٻه چار مهينا گذاري وري پنهنجي ڀاءُ جي گهر حيدر بروهي ڳوٺ جو چڪر لڳائيندو هو. جڏهن اوڏانهن اسهندو هو ته پاڻ سان ڳن ۽ ڪهاڙيون مٽي تي ڳنڍي جي صورت ۾ کنيو ويندو هو ۽ باقراڻي ۾ پهريون پنهنجن پراڻن گراهڪن سان واپاري ڪرت ڪري ڏيتي ليتي لاهي پنهنجن پاڻن وٽ هڪ ٻه ڏهاڙا گهاري انهن جي ٻارن ٻچن کي خرچيون ڏئي پوءِ لاڙڪاڻي جي راه وٺندو هو. سندس پاڻ ۽ پينرون سو وس ڪندا هئس ته ڪاڏي ٿو وڃين اسان کي ڇڏي؟ ڪين اهو چئي لاڙڪاڻي هليو ايندو هو ته وري ايندس.

1964ع ۾ منهنجي والد صاحب جي گرمين واري مند ۾ طبيعت ڪجهه وڌيڪ ناساز ٿي پئي، مامو بروهي ڪنهن پاسي ويل هو، عين ان ڏينهن صبح جو هو گهر پهتو هو، جنهن ڏينهن با با سائين جي طبيعت معمول جي ڏهاڙن کان وڌيڪ خراب هئي. تنهن ڏينهن شام جي وقت ۾ اسان گهر پاتين سان گڏ هو به بيقرار ۾ هو.

بابي سائين جون ڏکيون گهڙيون ڏسي اسان سيرانديءَ کان قرآن شريف جي تلاوت ڪري رهيا هئاسين ته هو به پيراندي کان پنهنجي مٽي کي هٿ ڏيو غمگين حالت ۾ ويٺو هو. سج لهڻ وقت جڏهن بابي سائين جا پساهه پورا ٿيا تڏهن مان تلاوت پوري ڪري مٽي ڪوٺي تي هليو ويس ته مامو بروهي منهنجي پٺيان آيو ۽ مون سان مخاطب ٿيندي پڇيائين ته ڇا سمائل مري ويو ڇا جو ماڻهو سڀ روئن ٿا؟ مون وراڻيومانس ته ها ماما، بابا سائين اسان کان هميشه لاءِ موڪلائي ويو. موت ۾ بس ايترو چيائين ته اسان کي به هلڻو آهي. ان موقعي تي به ايئن ئي ٿيو، بابي سائين جو ڪانڌڻو ٿيو ته سڄو ڏينهن ڪم ڪيائين، ماني رڌڻ ڪرڻ وقت ساڻ هو پر جڏهن ماني ڪاڻڻ ۽ ڪاراڻڻ جو وقت ٿيو ته مامو بروهي لپي نه جڙي.



مامو بروهي خدا جو عجيب ٻانهو هو، بابي، امان ۽ ادا محمد عمر وس ڪيا ته هو پنهنجي پيرن ۾ جوتو يا بوت پائي پر سڄي عمر اگهاڙي پيرين پنڌ هلندو رهيو. توڙي جو کڻي پيرن ۾ ڪنڊا لڳندا هئس تڏهن به ڪا پرواهه نه ڪندو هو. مان اڪثر سندس پيرن مان ڪنڊا کوٽي ڪيندو هئس. سٺ سال جي عمر ۾ پهچي سندس پير سخت ٿي ويا هئا ۽ سنڀا ڪنڊا مٿس اثر ڪونه ڪندا هئا. ان زماني ۾ ادا محمد عمر قاضي عبدالمنان وڪيل وٽ اردلي هو ۽ سڄو ڏينهن ان جي بنگلي تي گذاريندو هو، منهنجي پيٽ سان شادي کان اڳ اڪثر رات جو عبدالمنان صاحب جي بنگلي تي ٽڪي پوندو هو.

مامو بروهي به ساڻس ملڻ اتي ويندو هو. عبدالمنان صاحب جو بورچي جنهن کي اسان چاچو الله بخش سڏيندا هئاسين سو مامي بروهيءَ جي کاڌي پيتي جو خيال رکندو هو. هڪ ڏينهن مون ڏٺو ته مامي بروهي عبدالمنان صاحب جي بنگلي تي به پنهنجي ڪهاڙين ۽ ڪهوءَ جي ڳنڻ رکڻ جي جاءِ ٺاهي هئي، کيس ڪهاڙين رکڻ جو وڏو خبط هوندو هئس. عبدالمنان صاحب وزير به ٿيو هو. وڪيل به هو ۽ هلڪو زميندار به هو پر طبعن سادو سودو ۽ فقير منش ماڻهو هو. دل چوندي هئس ته مامي بروهي سان به ڪچهري ڪندو هو ۽ هن جا قصا ۽ ڪهاڻيون ٻڌندو هو. هو چاچي الله بخش کي مامي بروهي جي ماني ٽڪي جي پارت ڪندو رهندو هو. اسان 1969ع ۾ علي گوهر آباد واري جاءِ ڇڏي اچي لاهوري محلي ۾ رهياسين، انهن ڏينهن ۾ مامو بروهي پنهنجي پيءُ وٽ حيدر بروهي گهمڻ لاءِ هليو ويو هو.

اسان کي پڪ هئي ته هو اسان وٽ لاهوري محلي ضرور ايندو پر هڪ سال گذرڻ کان پوءِ سندس وڏو پيءُ اسان جي پڇا ڪندو لاهوري محلي اچي پهتو ۽ اها ڏک جي خبر ڏنائين ته جمعو هاڻي دنيا ۾ ناهي رهيو.

ڏينهن بن کان پوءِ ادا عمر ۽ مان حيدر بروهي ڳوٺ وڃي  
سندس قبر تي قل پڙهياسين ۽ سندس گهر وارن سان رضا الله جي  
ڪئي سين. سندس پاءُ چوڻ لڳو ته جمعو شيءِ توهان جي هو، بس  
رڳو اسان جي عزت رکڻ لاءِ اسان جي در تي اچي دم ڏنائين.

إِنَّا لِلّٰهِ وَإِنَّا إِلَيْهِ رَاٰجِعُونَ.

\*\*

## اسان جا محترم استاد

ان ۾ ڪو شڪ ناهي ته لاڙڪاڻو شهر قدرت جو هڪ حسين تحفو ۽ فطرت جو هڪ بينظير شاهڪار آهي. اهڙي شهر ۽ ان جي فطرتي ماحول سان پيار ڪرڻ جو اتساهه اسان ۾ لاڙڪاڻي جي اسڪولن، ڪاليجن ۽ درسگاهن ۾ تعليم ڏيندڙ استادن پيدا ڪيو. انهن مان ميونسپل هاءِ اسڪول جي استادن مان استاد عبدالمنان چانڊيو، سائين غلام الله شيخ ۽ ولي محمد ڀٽي جيڪي نيٺ ڪاليجن ۾ پروفيسر جي عهدن تي فائز ٿيا، جن کان اسان اسڪول کان ڪاليجن تائين درسي علم سان گڏ فطرت ۽ ان جي حسن بابت سمجھ پرائيندا رهياسين. مذڪوره استادن کان سواءِ به ڪيترن استادن اسان جي علمي سکيا ۽ ڪردار سازي ۾ وڏي مدد ڪئي.

استاد ولي محمد ڀٽي آرٽس اينڊ ڪامرس ڪاليج ۾ اسان کي انگريزي شاعري پڙهائيندو هو. هو طبعن فطرت جو شيدائي هو. ايتري قدر جو ڪاليج ۾ پيريد وٺڻ وقت ريت ڳاڙهو گلاب جو گل پنهنجي ڪوت جي ڪالر ۾ لڳائي ايندو هو ۽ تعريف وري ڏيڦوڊل گلن جي ڪندي پيريد پورو ڪري ڇڏيندو هو ۽ اسان شاگردن جي ذهنن ۾ ان ڳالهه کي اوتڻ جي ڪوشش ڪندو هو ته اسان زندگي ۾ ٻيو ڪجهه ڪيون نه ڪيون پر فطرت سان پيار ضرور ڪيون. استاد عبدالمنان چانڊيو به اسڪول واري زماني ۾ اسان کي انگريزي پڙهائيندو هو.

هو فطرت سان لڳاءُ رکڻ کان وڌيڪ اسان جي ڪردار سازيءَ تي وڌيڪ ڌيان ڏيندي فڪر انگيز گفتگو ۽ فقرن کان ڪم وٺندو هو. اسان شاگردن مان محمد يوسف شيخ، بشير احمد شاد ۽ مان مرڻ

گهڙيءَ تائين سائين عبدالمنان چانڊيي صاحب کان علمي سکيا وٺي  
حذ حاصل ڪندا رهياسين.

اسان جي اسڪول جو استاد سائين غلام الله شيخ انهن  
استادن مان آهي جن اڌ صدي کان وڌيڪ عرصي تائين اسان جي  
تعليم سان گڏ تربيت ۽ ڪردار سازي ڪئي ۽ اڄ تائين بشير احمد  
شاهه، محمد يوسف شيخ ۽ مون کي اهو شرف حاصل آهي جو اسان  
هاڻي به وقت ڪڍي وٽس وڃي ڪجهه نه ڪجهه پراڻي ايندا آهيون.  
حقيقي معنيٰ ۾ قدرت ۽ فطرت سان پيار ڪرڻ جي جيڪا سمجهه  
اسان کي سائين غلام الله ڏني، ان جو ڪو مثال پيش ڪري نٿو  
سگهجي. جيئن پيءُ ماءُ هت سان وٺي ڪم سڀڪاريندا آهن،  
اهڙي طرح استاد محترم فطرت جي حسن ۽ ان جي رازن سان اسان  
جي وجود کي پنهنجي هت سان وٺي همڪار ڪيو. اهڙي قسم جي  
تربيت ڪرڻ جو هو پاڻ وڏو ماهر آهي. دراصل اهو ڪم رڳو اهو  
ماڻهو سرانجام ڏئي سگهي ٿو جيڪو اول پاڻ فطرت ڏانهن لاڙو ۽  
روحاني لڳاءُ رکندڙ هجي. سائين غلام الله هڪ تصوراتي ۽  
تخليقي ذهن جو مالڪ هجڻ سان گڏ هڪ پريڪٽيڪل ذهن جو  
مالڪ پڻ رهيو آهي. تنهن ڪري هن اسان جو فطرت سان تعلق ۽  
محبت جوڙڻ ۾ تصوراتي خيالن سان گڏ عملي تربيت کان سواءِ  
ڪم ورتو. اهڙي عملي مظاهري جي مدد ۾ هو اسان کي لاڙڪاڻي  
شهر جنهن کي انسائڪلوپيڊيا آف برٽانڪا ۾ (شايد 1911ع واري  
ايڊيشن ۾) خوبصورت باغن جو شهر سڏيو ويو آهي ۽ جنهن کي  
بين ڪتابي حوالن ۾ باغ عدن سان پڻ تشبيهه ڏنل آهي. تنهنجي  
باغن بستانن ۾ سنڌوءَ جي ڪنارن، گهاٽواھه جي ڪپن ۽ رانيس  
ڪئنال جي تفريح گاهن تي وٺي ويندو هو. جتي اسان شاگردن  
پنهنجي جڻي سان پڪنڪ پارٽيون ڪري هڪ پاسي لطف اندوز  
ٿيندا هئاسين ته ٻئي پاسي پنهنجي استاد کان علمي ادبي فقره ۽  
ليڪچر ٻڌي فطرت سان پنهنجو پيار وڌائيندا هئاسين. ايئن راه

ويندي فطرت سان پيار ڪرڻ جي ڳالهه نڪتي آهي ته انهن ماڳن مڪانن تي جن سان فطري حسن جو تعلق هو، تنهن ۾ اسان جي ٽوليءَ سان گڏ هڪ ٻيو جيئڙو فطرت ۽ فطرتي ماحول سان پيار ڪندڙ لاڙڪاڻي جو افسانه نگار، اديب ۽ ڏاهو ماڻهو محترم الله بخش انيس انصاري صاحب به ڪڏهن ڪڏهن نظر ايندو هو. جنهن جون لاڙڪاڻي گهاٽا واه جون نڪتل ڪجهه تصويرون سندس برخوردار اشفاق انصاري صاحب فيس بڪ تي پنهنجي پيج تي رکيون هيون. محترم انيس انصاري جي لاڙڪاڻي ۽ گهاٽا واه جي محبت ۾ لکيل مضمونن ۽ مقالي مان اسان شاگردن گهڻو استفادو ڪيو آهي. لاڙڪاڻي جي باغن بستانن ۽ واهن وسطين سان پيار ڪندڙ انيس انصاري سان اڪثر سندس پٽ مشتاق انصاري شام واري واک ۾ گڏ نظر ايندو هو. اسان ايئن وسهندا هئاسين ته شايد اهو نوجوان سندس ننڍو ڀاءُ آهي پر بعد ۾ ڄاڻ پئي ته اهو شهزادو سندس فرزند ارجمند آهي. هڪ ڀيري ستر واري ڏهاڪي جي شروع وارن سالن جي ڳالهه ياد ٿي پويم ته اسان سائين غلام الله سان رائييس ڪئنال تي پراڻي گهاٽا واه جي پيٽي جي لڳ پنج پلي ۾ گيدوڙي واري وڻ جي اڳيان ڪناري تي تڙڳي تڙڳي واپس گهر پئي موٽياسين ته انيس انصاري صاحب پنهنجي پٽ سان واک دوران گفتگو ڪندو ۽ سير تفريح ڪندو پنج پلي جي دروازن ڀرسان اڪيلي مڪئي بير جي وڻ وٽان آڙي واه جو ڪپ ڏئي وليدن جي رخ وڃي رهيو هو. مون کي پڪ آهي ته ان زماني ۾ محترم انيس انصاري به پنهنجي اولاد جي دلين ۾ لاڙڪاڻي شهر جي فطري ماحول ۽ فطرت سان پيار جاڳائڻ ۾ مسلسل ڪوشش وٺي رهيو هو.

سائين غلام الله شيخ واحد استاد هو جيڪو اسان سان گهڻو فرينڊلي هو. سندس اصل تعلق پڻ قمبر شهر ۽ ان جي به ڪنهن نق ٻهراڙي جي ڳوٺڙي سان هو، جنهن جي فطري ماحول، واهن،

واهڻن، پڪن پڪڙن ۽ ٻنين سان هو ۽ هو پنهنجي ڳوٺ جي موسمن ۽ مندن جا اسان کي دلچسپ قصا ۽ ڳالهيون ٻڌائيندو رهندو هو. لاڙڪاڻي جي فطري رعنائين ۽ قدرتي دريائي ماحول کي پسڻ جو هڪ واقعو ذهن تي تري اچي ٿو ته هڪ پيري سنگت کي ريچڪ چڙهيو ته رات جي سهائي رات ۾ هلي سنڌوءَ جا حسين ۽ دلڪش نظارا پسون. اسان جي دل گهري دلبر دوست مولا بخش ڀٽي مراد واهڻ کان ڦلن جي ڳوٺ ۾ سنڌوءَ جي ڪنڌين تي پڪنڪ پارتي جو پروگرام رٿيو. ان زماني ۾ مولا بخش ڀٽي جي پرائمري استاد جي حيثيت ۾ ڦلن جي ڳوٺ ۾ تعيناتي هئي. سو هن چانڊوڪيءَ رات ۾ پوري سنگت جي رهڻ جو بندوبست ڳوٺ ڦلن ۾ ڪري ڇڏيو هو. اسان سنگت جو جڻو سائين غلام الله سميت شام ڌاري وڃي ڦلن ۾ نڪتو، شام جو ڳوٺ جي باغن جي خوبصورت ماحول ۾ ڳوٺاين سان روح رهاڻيون ۽ ڪچريون ڪيونسين تنهن بعد رات جي ماني کائي وڃي درياھ شاھ جي ڪپ پيڙا ٿياسين. مسٽر مولا بخش پنهنجي ڳوٺاڻي دوست مسٽر محمد علي ڦل جي مدد سان جيڪو ڳوٺ جي وڏيرن مان هو، اڳواٽ ئي درياھ ۾ سير ڪرڻ لاءِ بيٺي تيار ڪرائي رکي هئي. همرهن کير جون چونريون پري بيٺي ۾ رکيون هيون ته جيئن تفريح دوران کير نوش ڪري سگهجي، بيٺي ۾ ملاحن رنگ برنگي اکين کي ڪيرو ڪندڙ رليون وڇايون هيون. ماحول کي سر سنگيت سان خوشگوار بڻائڻ لاءِ دوستن ريڊيي جو پڻ انتظام ڪري رکيو هو. چوڏهين جو چنڊ اڀري چڱو مٿي آيو ۽ پنهنجي سهائي سان درياھ شاھ جي چوڏس ماحول کي پنهنجي حسن جو پرتو چاڙهڻ لڳو ته اسان جي ملاح به بيٺي چوڙي ويرن ۾ وڌي. اهو زمانو ريڊيي جو زمانو هو، اڃا ٽيپ رڪارڊر اسان وٽ هياڻي ڪونه. آل انڊيا ريڊيي تان بناڪا مالا نالي پروگرام ۾ پراڻن هندي فلمن جا سحر انگيز گانا نشر ٿيندا هئا. بيٺي لهرن ۾ هئي. اسان جي به جوانيءَ جا ڏينهن هئا، چانڊوڪي به پنهنجي جوين تي

هئي. اهڙي سائت ۾ ريڊيي تان ”جب جب پھول ڪٽي“ فلم جو لٽا مگيشڪر جو ڳايل گانو فضاين ۾ هن سر سان گونجڻ لڳو. ”يہ سماں، سماں ہے پيارڪا. کسی کے انتظار کا. دل ناچرالے کھیں میرا، موسم بہار کا، بسنے لگے آنکھوں میں کچھ ایسے سنے، کوئی بلائے جیسے نینوں سے اپنے۔ یہ سماں ہے دیدار کا، کسی کے انتظار کا۔“ سائين غلام الله سر سنگيت ۽ راڳئين جو ماهر ۽ پاڻ به سريلو تربيت يافتہ گايڪ هو، تنهن هڪ دم چيو ته اهو گانو ڦلاڻي سر ۾ ڪمپوز ڪيل آهي (شايد سر پيم) چوڻ لڳو ته موسيقي ۾ اهو سر انتهائي ممن سرن ۾ ليڪجي ٿو.

سانوڻ جا ڏينهن هئا رات نري چڪي هئي، ٿڌڙي هير روح کي راحت بخشي رهي هئي. بيڙي چڱيرو اڳتي هلي ته ڪن دوستن کي درياھ ۾ وهنجڻ جو شوق جاڳيو، پر سواءِ مولا بخش پٽي ۽ منهنجي ڪنهن ٻئي کي درياھ ۾ لهڻ جي همت ڪانه ٿي. ملاح ۽ ڳوٺاڻن دوستن به اسان جي ارادن اڳيان ماٺ ۾ رهيا. مولا بخش ۽ مون بيڙي جي پڳهه تان درياھ ۾ گهٽون هيون، درياھ جي ويرن جي تڪ جڏهن مون کي تڏ ڏئي پاڻ سان کنيو تڏهن سچ پچ منهنجيون وايون ولڙيون ٿي ويون. بيڙي کان چڱو پلو پري هيٺ وهڪري ۾ وڃي ڪناري تي پهتس. اهي منڙا ڏينهن ۽ انهن منڙن ڏينهن جون ياگيريون اڌ صدي گذرڻ کان پوءِ به دل ۽ دماغ ۾ سهيڙيل پيون آهن.

\*\*\*

## مولوي عبدالرشيد پيرزادو

1953ع ڌاري اسان جي علي گوهر آباد واري مسلم پرائمري اسڪول جو هيڊ ماستر مولوي عبدالرشيد پيرزادو هوندو هئو. نهايت خوش اخلاق، سنجيده ۽ فهم و فراست وارو انسان هو. مسلڪ جي لحاظ کان علماءِ هند ديوبند وارو نظريو رکندو هو. ذهني طور تي هند ۽ سنڌ جي سياست ۽ مذهبي تحريڪن سان دلچسپي رهي هئس. ڏسجي ٿو ته جواني واري زماني ۾ هو عبید اللہ سنڌي جي خيالن تي هلندو هو ۽ ريشمي رومال تحريڪ ۽ خلافت تحريڪ جو حامي رهيو هو. سائين عبدالرشيد پيرزادي جو شمار بهترين استادن ۾ ٿيندو هو. عملن ۽ طبعن سخت محنتي انسان هو پر ديني و مذهبي معاملات ۾ نرم دل و نرمخو هوندو هئو. پاڙي جي اچي مسجد عرف عام ۾ سائين وڏي واري مسجد سڏبي هئي. پاڻ هن مسجد جو پيش امام ۽ مدرسو اعليٰ هوندو هو. ان زماني ۾ آئون اسڪول ۾ به سندس شاگرد هوندو هئس. مسجد ۾ منهنجي قرآن شريف ناظران جي شروعات سائين جن جي هٿان ٿي. استاد فيض محمد سيال به ان وقت اچي مسجد ۾ سائين عبدالرشيد جو معاون هوندو هو. بعد ۾ جڏهن هو پنهنجي گهر جي ڀرسان گادن جي املاڪ مٿان تعمير ڪيل مسجد ۾ پيش امام و مدرسو مقرر ٿيو تڏهن ڪي شاگرد گهر جي ويجهي هجڻ ڪري سائين فيض محمد واري مسجد ڏانهن پڙهڻ هليا ويا.

مولوي عبدالرشيد صاحب بهراڙي جو ماڻهو هو، سندس ڳوٺ دودو سنهڙي هو، جيڪو سنڌو نديءَ جي ويجهو مشهور ڳوٺ عاقل خالد جي ڀرسان هو. سندس وڏا مالوند ۽ ديني خدمتگار هوندا هئا. جڏهن شهر ۾ آيو ته ڍور ڍڳي پالڻ جو شوق جاري رکندو آيو. خاص ڪري ڳئون پاليندو هو. سندس گهر اسڪول جي بلڪل آڻهون سامهون هوندو هو پر گهر جي گهٽي سوڙهي هجڻ ڪري ڳئون کي



اسڪول جي پڌر تي ڪلاس پهرين جي دري جي لوهين شيخن سان  
 ٻڌندو هو. ڳڻن کي چارو ۽ گاهه پڻو پنهنجي هٿ سان تيار ڪري  
 ڪارائيندو هو. جيتوڻيڪ سندس پٽ مشتاق احمد ۽ بشير احمد  
 جوان هئا پر هو پنهنجو ڪم پاڻ ڪرڻ کي ترجيح ڏيندو هو. سندس  
 عمر عزيز سٺ جي قريب پهچي چڪي هئي پر تڏهن به ڦڙت لڳندو  
 هو.

استاد محترم عبدالرشيد هڪ با شعور ديني ۽ علمي گهراڻي  
 جو چشم و چراغ هو. سندس وڏو ڀاءُ به عالم فاضل هو ۽ علي  
 گوهر آباد جي هڪ مسجد ۾ نماز پڙهائيندو هو. سندس هڪ ڀاءُ جو  
 شمار لاڙڪاڻي جي معروف ماڻهن ۾ ٿيندو هو. جنهن جو ذڪر علي  
 محمد راشدي ۽ حسام الدين راشدي صاحبان پنهنجن تذڪرن ۾  
 ڪيو آهي. ائون سڀو بازار ۾ ستي ريلوي بڪنگ آفيس جي  
 سامهون قاضي عبدالمنان وڪيل جي بنگلي تي پنهنجي سوت  
 محمد عمر سان ملڻ ويندو هئس جيڪو ان وقت قاضي عبدالمنان  
 وڪيل جو منشي هوندو هو. مان شهر جي مشهور درزي حاجي  
 درزي پيرزادي سان جهڪي سلام ڪرڻ جو موقعو هٿان نه وڃائندو  
 هئس.

قاضي عبدالمنان جي بنگلي جي در جي لڳولڳ سندس دڪان  
 هو. حاجي درزي پيرزادو حاجي هو الائي نه ان جي سڌ ڪانهيم پر  
 هو هڪ باڪمال شخصيت جو مالڪ هو. مون کيس درزڪي هنر ۽  
 ڪم جي باري ۾ ڳالهائيندي گهٽ ڏٺو پر مون هن کي پهرين ۽ ٻئين  
 مهاڀاري جنگ، علماءِ هند جون تحريڪون. مارڪسي نظريا،  
 هندوستان جو ورهاڱو ۽ ان جي اثرن تي گفتگو ڪندي ڏٺو.  
 منهنجي نظر ۾ هو فهم ۽ فڪر سان گڏوگڏ سماجي آدرشن جو  
 مالڪ پڻ هو. هڪ لحاظ کان مون کي اهو شرف حاصل آهي ته  
 مون پنهنجو پهريون زين جو سوت (پتلون) ڪانئس سبرايو هو.  
 تنهن بعد سندس ڀائٽي سان عليڪ سليڪ ۽ ڪپڙن سبرائڻ جو

سلسلو جاري رهيو. حاجي درزي پنهنجي دڪان تي رڳو ڪپڙن جي ڪٽائي ڪندو هو. ان وقت مون کي اها خبر ڪا نه هئي ته حاجي صاحب مولوي عبدالرشيد پرزادي جو سڳو ڀاءُ آهي.

حاجي درزي صاحب مون کان منهنجي پڙهائي جي باري ۾ پڇندو رهندو هو ۽ همٿائيندو رهندو هو ته مان پنهنجي تعليمي استعداد کي وڌايان پر سندس ٻين خيال جن جو هو پرچار ڪندو هو ۽ نوجوانن جي ذهنن ۾ انهن کي منتقل ڪرڻ چاهيندو هو تن جي معاملي ۾ مان ڪانئس ٿوري تهندو هئس. ڇاڪاڻ ته هو مارڪسي خيالن جو پرچارڪ هو. منهنجو سوت محمد عمر مون کي چونڊو هو ته حاجي صاحب وٽ گهڻو نه ويندو ڪر ته هو توکي ڏهريو نه ڪري ڇڏيئي.

سائين مولوي عبدالرشيد جي مسجد ۾ سندس دعوت تي مسجد جي شاگردن جي ديني و مذهبي ڄاڻ ۽ اسلامي خيالن جو استعداد وڌائڻ لاءِ ڪڏهن ڪڏهن مولوي عبدالرشيد صاحب محترم مولانا جان محمد عباسي کي گهرائيندو هو. مولانا جان محمد عباسي صاحب نهايت عمدگي ۽ احسن طريقي سان مسجد جي ٻارڙن ۽ نمازن جي آڏو پنهنجي خيالن جو اظهار ڪندو هو ۽ نمازي ۽ طالب علم ڪانئس گهڻو متاثر ٿيندا هئا.

1965ع ڌاري پنهنجي معمول مطابق سائين غلام الله شيخ ۽ پنهنجن ڪاليج جي دوستن بشير احمد پناڻ، محمد يوسف شيخ ۽ غلام سرور شيخ سان پاڪستان چوڪ جي معروف ڪيفي المدينه تي شام جو چانهن پيئڻ ويندو هئس ته ان هوٽل تي سائين عبدالرشيد سان به ملاقات ٿيندي رهندي هئي. مولوي عبدالرشيد صاحب جو اهو معمول هو ته هو رڳو کير پتي واري پوڻيان چانهن جو ڪپ گهرائيندو هو ۽ نهايت مزي ۽ اطمينان سان چانهن جون چسڪيون پريندي پاڻ سان گڏ آندل اخبار جو مطالعو ڪندو رهندو هو.

## استاد فيض محمد سيال

1951ع ڌاري علي گوهر آباد ۾ قائم ملا مسلم اسڪول ۾ منهنجي داخلا پهرين ڪچي پرائمري ۾ ٿي، اسان جي ڪچي پهرين جا ڪلاس اسڪول جي مين بلڊنگ کان جدا سامتيا روڊ تي جوکين واري گهٽي ۾ ٿيندا هئا. جنهن عمارت جي دڪانن ۾ منهنجو ڪلاس روم هو تنهن جي اڳ واري حصي ۾ استاد ابوالخير فيض محمد سيال جو گهر هوندو هو. جڏهن مان پڪي پهرين ۾ آيس تڏهن ڪلاس جي مڙني شاگردن کي اتان شفٽ ڪري اسڪول جي مين بلڊنگ ۾ آندو ويو. اتي اسان جي پڪي پهرين جو استاد سائين فيض محمد سيال هوندو هو. ان زماني ۾ اسان جي گهر جي ڀرسان سامتيا روڊ جي پڇاڙي ۾ هڪ وڏو خالي گرائونڊ هوندو هو جنهن ۾ ڪچين جو هڪ جهڳٽو هوندو هو. جنهن جي سامهون هندن جو ڇڏيل ان چٽڙ ۽ پيهڙ جو ڪارخانو برباد حالت ۾ پيو هوندو هو. جنهن جي چوڌاري اوڌڪي پٽ جي چوڌياري ڏنل هوندي هئي. سڙڪ جي پاسي کان هڪ ڪمري ۾ ڊيزل انجن جو ڍانچو پيو هوندو هو. ان خالي املاڪ تي سرائي ناري وارن پنهنجو قبضو ڄمايو ۽ ڪجهه وقت پڄاڻا هنن ان ۾ دڪان قائم ڪيا. جنهن وڏي پلاٽ ۾ ڪجن جو جهڳٽو بيٺو هو تنهن ۾ شام ڌاري شر قوم جا ماڻهو پنهنجي بڪرين کي جهنگ ڇاري اچي ميدان ۾ بيهاريندا هئا. صبح جو جڏهن بڪريون جهنگ ڇڙڻ وينديون هيون. اسان ڏسندا هئاسين ته ميدان ۾ هر طرف ڪارڪن جون ڪڪڙين ڏسڻ ۾ اينديون هيون.

ميدان کان جيڪا سڙڪ اسڪول ڏانهن ويندي هئي، تنهن تي سائين فيض محمد اسان جو هڪ اوڀن ايئر ڪلاس وٺندو هو.

شاگردن کي لائن ۾ بيهاري سائين بلند آواز سان چوندو هو ٻارو ميدان مان وڃي ڪڪڙيون کڻي اچو. شاگردن کي پنهنجا پنهنجا پاسنگ شو سگريٽ وارا يا ڪي اهڙا ٻيا دٻا هوندا هئا، جن ۾ ڪڪڙيون چونڊي کڻي ايندا هئا. جڏهن اکرڻ سڪڻ ۽ انهن کي سهڻو ڪري لکڻ وارو ڪلاس شروع ٿيندو هو ته سائين پنهنجي ڊگهي لکڻ سان حاضر ٿي بلند آواز سان چوندو هو لکو الف، لکو ب، لکو ت، لکو ٿ، ا، ب، ت ۽ ٿ لکي جڏهن اسان واندا ٿيندا هئاسين ته استاد محترم شاگردن جي ٻڌل صف جي اڳياڙي کان اکرڻ کي چيڪ ڪندو پنهنجي لکڻ سان انهن جا ڏنگ ڦڙ درست ڪندو وڃي لائين جي آخري شاگرد وٽ بيهندو هو، جڏهن اکرڻ جي درستي ٿي ويندي هئي تڏهن بلند آواز سان پاڻ اکرڻ جا درست آواز ۽ مخرج ڪڍي شاگردن کي پڙ ڪندو هو.

پرائمري ايجوڪيشن واري زماني ۾ اسان شاگرد سائين فيض محمد سيال کان شام جو مسجد ۾ قرآن شريف ناظران پڙهندا هئاسين، جنهن مسجد ۾ قرآن شريف جي تعليم ڏيندو هو. اها سامتيا روڊ تي اسان جي گهرن جي ڀرسان جوکين واري گهٽي ۾ هوندي هئي. پاڻ ان مسجد جو پيش امام هوندو هو. اسان منجهان ڪو غريب جو ٻار قرآن پڙهي پڄاڻيندو هو ته سائين ان کان ڳڙ واري منائي جي ڀريل بسی گهرائي ٻارن ۾ ورهائيندو هو ۽ جيڪڏهن ڪو سرندي وارن جو ٻار ناظران پڙهي پورو ڪندو هو ته ان کان ولايتي کنڊ جي بسی گهرائيندو هو.

ان زماني جا استاد پنهنجي شاگردن جو هر طرح خيال رکندي انهن جي سکيا، تربيت، ڪردار سازي ۽ شخصيت سازي تي گهڻو ڌيان ڏيندا هئا. سائين فيض محمد پنهنجي جواني واري وقت ۾ مذهبي ۽ تحريڪي ماڻهو رهيو هو، تنهن ڪري اسان جي اخلاقن کي درست ڪرڻ، روزي رکڻ ۽ نماز پڙهڻ تي گهڻو زور ڏيندو هو.

اسان جي پاڙي سامتيا روڊ تي مجلس ميلاد جو انعقاد سندس  
ڪوششن سان ٿيڻ لڳو، جنهن ۾ سراج احمد سامتيو، عبدالقيوم  
صديقي، ان جو ننڍو ڀاءُ عبدالحق صديقي، خوش محمد کهڙو،  
غلام عباس سومرو، عبدالغني سومرو، عبدالغفور سومرو، سراج  
احمد مان ۽ ٻيا پاڙي جا شاگرد ميلاد ۽ نعت جي ڪمن يا اسٽيج  
ٺاهڻ ۽ سوارڻ ۾ استاد محترم جو ساٿ ڏيندا هئاسين. سندس  
حڪم تي مان مسجد ۾ آڏان به ڏيندو هئس. جواني واري زماني ۾  
يونيورسٽي مان پوسٽ گريجوئيشن ڪرڻ کان پوءِ به استاد فيض  
محمد جي وسيع ديني، سماجي ۽ تحريڪي مطالعي مان فيضياب  
ٿيڻ لاءِ مسجد جي آڳر ۾ ويهي ڪائس گهڻو ڪجهه سکندا هئاسين.  
هڪ اسڪول ٽيچر هئڻ کان سواءِ جيڪڏهن استاد محترم  
فيض محمد جي شخصيت جو مطالعي ڪبو ته اسان کي هن جي  
شخصيت گهڻ پاسائين نظر ايندي. استاد محترم جي ملڪي  
سياست ۾ وڏي دلچسپي هوندي هئي. باخبر ماڻهو هو. هت ۾  
هميشه عبرت اخبار هوندي هئس. ان زماني ۾ سندس شخصيت جو  
جيترو مطالعو ۽ ادراڪ مون کي ٿيو، تنهن مان معلوم اهو ٿيو ته  
هو پنهنجي جواني واري زماني ۾ علما هند جي سياسي تحريڪن  
۽ سرگرمين سان سلهاڙيل رهيو هوندو.

سلطنت عثمانيه جي خاتمي ۽ زوال پذير ٿيڻ کانپوءِ ان جي  
ملي همدرد جي نتيجي ۾ جيڪي هند سنڌ ۾ تحريڪون هليون  
تن جو استاد محترم وڏو حامي رهيو هو.

جنهن زماني ۾ اسان استاد فيض محمد جي ويجهو هئاسين  
تنهن زماني ۾ استاد محترم کي پاڙي جا ماڻهو هن جي سماجي،  
فلاحِي ۽ چڱ پلائي جي ڪمن کي ڏسي کيس ابوالخير سڏيندا هئا.  
مون کي ياد آهي جڏهن اسان ننڍا هوندا هئاسي ته هو رمضان شريف  
جي روزن ۾ روزيدارن کي روزي جي ٽائم کان اڳاوت جاڳائيندي

گهڻي گهڻي ۾ اسڪول وارو گهٽ وڃائي چوندو هو. ”اتو مومنو روزو رکو“.

زمانو جي بدلجڻ ڪري جڏهن نيون ايجادون ٿيون ۽ ماڻهن جي گهرن ۾ ٽيليويزن آئي ته روزيدارن کي جاڳائڻ وارا قديم طريقا ويا ختم ٿيندا. ان زماني ۾ استاد محترم فيض محمد سيال به پنهنجي نوڪري تان رٽائر ڪري پنهنجي گهر واري مسجد تائين محدود ٿي چڪو هو.

هڪ پيري گرمين جي مند ۾ لاڙڪاڻي ويس سندس گهر واري گهڻي مان منهنجو لنگهه ٿيو، استاد محترم پنهنجي گهر جي ڀرسان دڪان مان ڪجهه وٺي موٽيو پئي ته مٿس منهنجي نظر پئي. ان وقت سائين کي اچي رنگ جي شلوار ۽ پهريائڻ زيب تن هو. پاڻ واکنگ اسٽڪ جي سهاري آهستي آهستي پئي هليو. مان وڃي سائين جي پيرن تي هٿ رکيا.

حال احوال ورتائين. سندس طبيعت معلوم ڪري موٽيس ته منهنجو خيال استاد محترم جي پيري واري حالت ڏانهن ڪڇي ويو. مون پئي ويچارو ته سائين جي ڪنهن زماني ۾ تڪي چال ۽ ڪڙڪيدار آواز هوندو هو هاڻي اهو سڀ ڪجهه جهيٽي آواز ۽ جهڪي چال ۾ بدلجي چڪو آهي. في زماني سندس اولاد جوان ٿي نوڪرين سان لڳي چڪي هئي ۽ پاڻ زندگي جا باقي ڏينهن گهر ۾ ويٺي مطالعو ڪندي گذاريندو هو. ستر واري ڏهاڪي ۾ مان ايجوڪيشن ڊپارٽمينٽ ۾ نوڪري ملڻ ڪري هميشه لاءِ ڪراچي شفٽ ٿي ويس.

استاد محترم فيض محمد جي وفات جي خبر مون کي ڪراچي ۾ پئي ساڻس ادب، احترام ۽ محبت جو رشتو هو. هن جي وفات جو ٻڌي اکيون آليون ٿي ويون. اِنَا لِلّٰهِ وَ اِنَا عَلَيْهِ رَاجِعُونَ. هاڻي هلندڙ زماني ۾ پنٿي نگاهه ڊوڙائجي ٿي ته اسان کي پوئين زماني وارن استادن جهڙا انسان ڳوليا نٿا لڳن.

## علم دوست، سوپراج گيانچنداڻي

جون ۽ جولاءِ وارين موڪلن ۾ مون کي لاڙڪاڻي جي اديبن، شاعرن ۽ عالمن تي تحقيق جو ڪم ڪرڻو هو. ٿيسز لاءِ پنهنجي سر مون چڱو ادبي مواد جمع ڪيو هو. منهنجو موضوع ڇاڪاڻ ته ورهاڱي کان اڳي جو هو تنهن ڪري ڪيترن ناليوارن هندو سنڌي اديبن ۽ شاعرن جيڪي ادبي ڪيتر ۾ پاڻ مڃائي چڪا هئا سي 1947ع کان پوءِ ڀارت لڏي هليا ويا ۽ ويندي ويندي پنهنجو ۽ پنهنجي وڏن جو علمي ادبي سرمايو پاڻ سان گڏ کڻي ويا. ان ڏس ۾ مون کي ٻاٻور پئي ته هندستان جي سنڌي اديبن ڪيترا نوان سنڌي رسالا، اخبارون ۽ ڪتاب ڇاپڻ شروع ڪيا آهن.

ان کان سواءِ لاڙڪاڻي جا ڪي عالم جهڙوڪ رامچندر پنجواڻي، بمبئي يونيورسٽي مان ۽ جوڌپور واري علائقي مان هريرام درياڻي دل گير ڪاليج سائيڊ تي سنڌي ادب ۽ ٻولي جي ميدان ۾ اورچائي سان ڪم ڪندي نثر توڙي نظم ۾ رسالا، ميگزين ۽ ڪتاب شايع ڪري رهيا آهن.

مذڪوره لاڙڪاڻي واسين کان سواءِ گهڻا نام ڪنيا عالم ۽ اديبن جهڙوڪ تيرت سڀاڻي، ديو سڀاڻي، هوندا راج ڊڪايل، ڀرپو وفا ڇڳاڻي، چندو لعل جڻي سنگهڻي ۽ ارڃن سنگ بڄلاڻي ورهاڱي کان اڳ ۽ ورهاڱي کان پوءِ جي ادب تي پنهنجين لکڻي ۾ روشني وجهي رهيا آهن. جنهن سبب ادب جي ڪيتر ۾ جيڪي رسالا ڪتاب ۽ ساليانه جامع معلوماتي شمارا جيڪي منظرعام تي اچن ٿا تن مان گڄ حصو لاڙڪاڻي جي ڏاهي سوپراج گيانچنداڻي جي لائبريري جي زينت بڻجي ٿو تنهن ڪري مون پنهنجي دوست يارغار بشير احمد شاد کي عرض ڪيو ته يار مون کي مسٽر سويي گيانچنداڻي سان ملاقات ڪرڻي آهي. پروگرام ٺاهيو ته هلي ساڻس ملئون. شام جو

ڏينهن ناري اسان ٻئي ڏينهن سويي گيانچنداڻي صاحب جي گهر پهتاسين. سوپراج گيانچنداڻي جي باري ۾ ٻڌائيندو هلان ته هي صاحب لاڙڪاڻي جي علمي ادبي آسمان جو روشن وهائو تارو هو. فڪري و علمي لحاظ کان سندس قدر ۽ منزلت جا ڦاٽل ماڻهو پوري پاڪستان ۽ ڀارت ۾ موجود آهن.

هڪ پيري ڀارت کان ڪيفي اعظمي ۽ ٻيا ڪمونست لابي جا عالم، اديب ۽ شاعر پاڪستان ۾ آيل هئا. ڪراچي پريس ڪلب جي بلڪل سامهون واري عمارت جي ٻئي فلور تي ڪراچي جي لبرل سوچ رکندڙ اديبن جو هڪ مذاڪراتي پروگرام رکيل هو. پنهنجي دوست فري لانسر افضل شيراني صاحب سان مان به ان تقريب ۾ مدعو هئس. ان تقريب ۾ اتفاق سان منهنجي ملاقات لاڙڪاڻي ۽ آرٽس اينڊ ڪامرس ڪاليج جي اڳوڻي پروفيسر مسلم شميم سان ٿي جيڪو منهنجي نشست جي ڀرسان تشريف فرما هو. ان تقريب ۾ مسٽر سويي گيانچنداڻي جي شرڪت هڪ مقرر جي حيثيت ۾ هئي.

مون زندگي ۾ گهڻن عالمن اديبن کي ٻڌو هو پر هن تقريب ۾ پنهنجي ننڍي کنڊ جي ريڊيڪل خيالن جي عالمن اديبن جي سامهون گيانچنداڻي صاحب جي خيالن جو اظهار ۽ بيان ٻڌي منهنجي خوشي جي حد نه رهي ۽ فخر محسوس ٿيو ته هي لاڙڪاڻي واسي سنڌ جي هڪ ننڍي ڳوٺ بگي جو ڄائو ڪيڏن وڏن خيالن جو مالڪ آهي.

بشير احمد شاد ۽ مان پنهنجي مطلب سارو جڏهن گيانچنداڻي هائوس پهتاسين ته اسان جي ملاقات سويي صاحب جي وڏي ڀاءُ سان ٿي جنهن اسان جو جو آڌر ڀاءُ ڪندي اوطاق ۾ ويهاريو. ڏهن پندرهن منٽن کان پوءِ سوپراج صاحب اچي اسان سان گڏيو حال احوال جاري هئا ته سندس وڏو ڀاءُ ڪيڪ ۽ چانهن کڻي آيو. مون سوپراج صاحب کي پنهنجي اچڻ جو مدو بيان ڪيو. جواب ۾



چيائين تون سڀاڻي شام جو پنجين وڳي مون وٽ اچجانءِ ته مان توکي پنهنجي لائبريري ڏيکاريندس.

ٻئي ڏينهن مقرر وقت تي آئون سندس گهر پهچي ويس. گيانچنداڻي کي تن تي رڳو گنجي ۽ گوڏ هئي. هو مون کي گهر جي پهرين منزل تي وٺي ويو، جتي سندس هڪ عاليشان لائبريري هئي.

لائبريري ۾ ٻه ڪتون پيل هيون، هڪ پاسي رائيٽنگ ٽيبل ۽ ٻئي ڪرسيون پڻ رکيل هيون. مون کي ڪتابن جي ڪيٽيگرائيزيشن جي باري ۾ ٻڌائيندي چيائين ته تنهنجي موضوع ۽ مطلب جي لحاظ کان ڀارت لڏي ويل اديبن ۽ شاعرن جا ڪتاب هن پاسي رکيل آهن.

صاحب موصوف پاڻ به ڪتاب ڪڍندو ڪٿ تي رکندو ويو. مسٽر گنگارام سمراٽ جي روائز ڪيل تخليق قديم سنڌ جي تاريخ ڪڍي منهنجي هٿ ۾ ڏيندي چيائين هي ڪتاب لاڙڪاڻي جي اوائلي تاريخ جو پسمنظر لکڻ ۾ تنهنجو مددگار ٿي سگهي ٿو. ان بعد پنهنجي گهر جي سامهون اشارو ڪندي چوڻ لڳو. هو سامهون وارو گهر ڏيو سڀاڻي وارن جو هو. وري چيائين ڀارت وڃي هن سنڌي ادب تي ڪافي ڪم ڪري ڪتاب ڇپايا آهن. تو وٽ آهي ڪجهه سڀاڻي جو. سندس سوال جي جواب ۾ مون ورائيو، ٿورو گهڻو آهي پر توهان ڏيکاريو جيڪو ڪم هن ڀارت ۾ ڪيو آهي. مون کي ان ڳالهه جو احساس هو ته گيانچنداڻي صاحب ڪيڏو وڏو عالم، مفڪر، اديب ۽ مقرر آهي پر علمي ادبي معاملي ۾ هن گرمي جي مندر مون کي ايڏو فيض پيو پهچائي. هن صاحب فھر و فراست ويهارو کن چونڊ ڪتاب منهنجي هٿن ۾ ڏنا جيڪي سمورا جا سمورا منهنجي ڪم جا هئا.

مون انهن ڪتابن جي ورق گرداني پئي ڪئي ته سندس نوڪر جڳ ۾ شربت کڻي آيو، جيڪو گيانچنداڻي صاحب پنهنجي

هٿن سان مون کي سرو ڪيو. مون چيومانس سائين مون کي هنن ڪتابن جا ڪجهه حصا فوٽو اسٽيٽ ڪرائڻا پوندا. ورائٽيائين ته ڪا ڳالهه ناهي ڀلي، مون چيومانس ڪو پٺو يا ڪاپي جو پيڇ ڏيو ته مان هنن ڪتابن جي فهرست ناهي اوهان کي ڏيان. موت ۾ چيائين ته ان جي ڪا ضرورت ناهي، تون ڀلي ڪٿي وڃ پر ڪٿي ڪيئن ويندين؟ پنهنجي نوڪر کي سڏيائين جيڪو نه رڳو ڪتاب هيٺ اوطاق ۾ ڪٽي آيو پر مون سان گڏ سيئو بازار فوٽو اسٽيٽ جي دڪان تائين ڪتاب ڪٽائي هليو. ايڏي علمي ادبي سخاوت، ايڏي خدمت ۽ ايڏو اعتبار سو به پهرين واري ۾. در حقيقت اهي آهن اسان جا سنڌي محبوب ۽ محسن ماڻهو جن جو جيترو مان مريادو ڪجي اوترو ٿورو آهي.

\*\*

## پروفيسر غلام الله شيخ

سائين غلام الله شيخ سان منهنجي پهرين ملاقات ان وقت ٿي جڏهن 1958ع ۾ مان ميونسپل هاءِ اسڪول لاڙڪاڻي ۾ نئين انگريزي اسٽينڊرڊ ۾ پهتس. نئين درجي ۾ اسان جو جاگرافي جو پيرڊ هوندو هو. اسڪول جي هيڊ ماستر بشيرالدين سائين غلام الله شيخ کي هن پيرڊ پڙهائڻ جون ذميواريون ڏنيون هيون. اسڪول ۾ سائين غلام الله شيخ جو شمار انهن استادن ۾ ٿيندو هو جيڪي پنهنجي وسيع مطالعي جي بنياد تي مختلف موضوعن تي بخوبي ليڪچر ڏيڻ جي صلاحيت رکندا هئا. سائين غلام الله وڏي سليقي ۽ فني طريقي سان پڙهائيندو هو. ليڪچر دوران هر ڳالهه کي سهنجو ڪري سمجهائڻ مهل تمثيلون ۽ مثالن کان ڪم وٺندو هو. پيرڊ جي پوري ٿيڻ کان پوءِ جي ڪجهه وقت باقي بچندو هو تنهن ۾ سماجيات ۽ اخلاقيات تي ليڪچر ڏئي اسان جي دماغن ۾ ڪجهه نه ڪجهه اوتي ويندو هو. پنهنجي ڪلاس جنهن جو هو انچارج هوندو هو، تنهن کي انگريزي پڙهائيندو هو. جنهن ۾ کيس وڏي مهارت حاصل هوندي هئي، سندس انگريزي ۾ ماسٽرس ٿيل هئي. انگريزي ادب ۽ فلسفي تي سائين جن کي خاص دسترس حاصل هو. جڏهن اسڪول جي تعليم پوري ڪري تعليم جي ميدان ۾ اڳتي قدم وڌاياسين تڏهن اسڪول واري زماني جي انهن شاگردن جن کي هو هوشيار ۽ ذهين ڄاڻندي خاص ڌيان ڏيندو هو، تن جي تنظيم سازي ڪري لڳاتار ٻيو رهنمائي ڪندو هو.

سائين غلام الله شيخ بهگڻي شخصيت جو مالڪ هو، اسڪول واري زماني ۾ پڙهائي ۽ زائد نصابي سرگرمين لاءِ شاگردن کي تيار ڪرڻ جي سلسلي ۾ اسڪول ۾ جيڪي معروف

استاد هوندا هئا تن ۾ سائين جو شمار ٿيندو هو. اهڙين صلاحيتن جي بنياد تي اسڪول ۾ ٿيندڙ تقرير مقابلا، نعت، ميلاد پڙهڻ توڙي ڊرامن ۾ حصو وٺڻ دوران شاگردن جي نه رڳو هو رهنمائي ڪندو ۽ ڊائڪريشن ڏيندو هو پر گهڻن ڊرامن جو موسيقي جي مرحلن ۾ ڊرامي جي انچارج استاد عبدالله مڪاني جو منچ تي اچي رپور ساٿ ڏيندي نظر ايندو هو. استاد محترم پنهنجي ڀر ۾ هڪ بهترين ۽ سريلو ڳائڻو پڻ هو. اسان هن جي اهڙي ڳڻ ڪي اسڪول جي منچ ۽ لاڙڪاڻي جي ٽيڪنيڪل ڪاليج جي افتتاح جي تقريب واري ڏينهن اسٽيج تي ڳائيندي ٻڌوسين. سائين غلام الله ۽ اسان جي ست جو ساٿ عمر ڀر قائم رهندو آيو آهي. اسان سندس مڙي ۽ سريلي جهونگار سڄي عمر ٻڌندا رهيا آهيون.

سائين غلام الله اسڪول جي لائبريري جو انچارج هوندو هو، سڄي لائبريري اڪيلي سر سنڀاليندو هو. اسان شاگردن ۾ نصاب جي ڪتاب کي پڙهڻ کان سواءِ ٻين ڪتابن جي مطالعي ڪرڻ جو شوق جاڳايو هئائين. مان جڏهن چوٿين درجي ۾ آيس ته فري پيرڊ ۾ لائبريري ۾ وڃي دنيا جي عالمي تاريخ جو ڪتاب سائين جن کان اشو ڪرايو. ڪتاب منهنجي هٿ ۾ ڏئي چوڻ لڳو پڙهي سگهندين؟ مون کيس ورائيو سائين ڪوشش ڪندس.

اسڪول واري زماني جون سائين جن جون گهڻي ڳالهيون ذهن تي تري اچن ٿيون. سائين غلام الله رومي، شاه ولي الله، امام غزالي، ابن خلدون، شيخ سعدي، علامه اقبال، حافظ شيرازي، عطار، عمر خيام ۽ ٻين ڪيترن ئي اوڀر ۽ وچ اوڀر جي مذهبي ۽ مستشرقين شاعرن، فلسفين ۽ ڏانهن جي ادب ۽ علم جو ڳوڙهو اڀياس ڪيو هو. سائين انهن جا اثر به قبول ڪندو هو، جيڪي هن جي لب ۽ لهجي ۽ سندس عملي زندگيءَ مان ظاهر ٿيندا هئا. هڪ ڀيري سائين اسلامي حيات زندگي تي ڪنهن ڪتاب جو مطالبو ڪيو، جنهن جو مٿس گهرو اثر ٿيو. هڪ ڏينهن سائين ٽيون پيرڊ

وٺڻ لاءِ ڪلاس ۾ داخل ٿيو ته سائين جن جو نئون روپ ڏسي اسان شاگرد دنگ رهجي وياسين. ڇا ڏسون ته استاد محترم کي هڪ اڇي رنگ جو ڊگهو جامو زيب تن آهي، مٿي تي اڇو پتڪو آهي، هڪ هٿ ۾ ڊگهي عصا ۽ ٻئي هٿ ۾ ڪو ديني ڪتاب. سائين سلام ڪري ڪرسي تي براجمان ٿيو. عصا کي پٽ سان ٽيڪي رکيائين ۽ ڪتاب کي ميز تي رکيائين. ڪلاس جا مڙئي شاگرد سائين جن جي نئين گيت اب تي محو حيرت هئا. اهري صورتحال تي ٻن شاگردن ڏند شيڪ ڪئي پر سائين جن وڏي بي نيازيءَ سان پنهنجو ڪلاس وٺڻ شروع ڪري ڏنو. ڏينهن ٻن گذرڻ کان پوءِ استاف روم جي ٻاهران سائين غلام الله پنهنجي ناراضگي جو اظهار ڪندي ڪاريدور مان گذريو ۽ اهو پئي چونڊو ويو ته مون سان چرچو ڪرڻ وارو خوش رهي نه سگهندو. هن منهنجي هڪ عصا لڪائي آهي، مان سپاڻي ٻي ڪٿي ايندس، جي منهنجي ٻي عصا به چورائيندا ته مان ٽين ڪٿي ايندس. مون کي پنهنجي ارادي کان ڪوئي موڙي نٿو سگهي. قصو ڪوتاهه ٿورڙي عرصي بعد هڪ ڏينهن ڏنوسين ته استاد محترم ڪلين شيو لڳو پيو هو ۽ پينٽ شرٽ پايو هٿ ۾ ڪتاب کنيو اڇي ڪلاس روم ۾ ويٺو ۽ پنهنجو ڪلاس وٺڻ شروع ڪيائين.

اسان جو چوٿين درجي جو ڪلاس ڊرائنگ هال جي پويان لائبريري جي ڀرسان هو. رسيس مليل هئي، شاگرد شيون وٺڻ لاءِ جيئن ڪلاس روم کان ٻاهر نڪتاسين ته سائين غلام الله هنڊا ففتي تي چڙهيو وڏي واک چونڊو پي آيو ”پري ٿيو چورا پري ٿيو، موٽر سائيڪل کي بريڪ نٿي لڳي.“ سائين جي اهڙي پريشان ڪن حالت ڏسي اسان رستو ڇڏي پري ٿياسين. جهٽ پلڪ ۾ ڏنوسين ته سائين جي موٽر سائيڪل وڃي ڊرائنگ هال جي آخري پلر ۾ لڳي، سائين ڪپڙا ڇنڊي اتي کڙو ٿيو پر موٽر سائيڪل اڃا به استارت لڳي پئي هئي. ڏينهن ٻن کان پوءِ خبر پئي ته سائين

پنهنجي وڏي ڀاءُ حسن الله شيخ جي موٽر سائيڪل کڻي آيو هو ۽ کيس ان کي هلائڻ جي اجازت ڏني هئي. 1967ع جي گرمين جا ڏينهن هئا، اسان سڀئي دوست گريجو ايشن ڪري چڪا هئاسين. سائين غلام الله جي مرضي ۽ سهڪار سان قائم ڪيل سنڌي سڄڻن ست جي سائين سائين جي صلاح تي لاهوري محلي ۾ ريگيوليٽر وٽ پڪنگ جو پروگرام رکيو. اسان رائييس ڪئنال کان پرينءَ ۾ پنج پل جي اويارين پڪ وٽ قتل گهاٽو واه جي ڀرسان گيدوڙي جي وٽ لڳ وڃي پڙاءُ وڌوسين. پاڻ سان آندل ڦراسيون وڃائي ان جي وٽ تي پاڻيءَ جو دلو ڀري رکيوسين. زمين ۾ چڱي ڀلي کڏ ڪوتي ان ۾ انب ۽ ڏنگ ڏوڪا ۽ آلو بخارا رکي مٿان برف وجهي ڳوٺ سان ڍڪي ڇڏيوسين. پاڻي ۾ تڙڳي جڏهن ٽڪياسين، تڏهن ماني ۽ فروٽ کائڻ لاءِ وقفو ڪيوسين. مون کي هن وقت تائين سائين جي اها ڳالهه ياد رهي آهي ته ان موقعي تي هن مون کي دلي مان پاڻي ڀرڻ لاءِ چيو، مون کيس پاڻي ڀري ڏنو، ان کان پوءِ مون پنهنجي لاءِ پاڻي ڀرڻ وقت پنهنجا ٻئي گوڏا زمين تي جهڪائي دلي مان ڀريل پاڻي جو وٽو ساڳيءَ جهڪيل پوزيشن ۾ وٺي پيتو ته سائين کي اهو منهنجو پاڻي پيئڻ وارو انداز اهڙو وڻيو جو سڀني دوستن جي سامهون چيائين ته جڏهن آئون پنهنجو ناول لکندس ته توکي ان جو هيرو بڻائيندس.

محترم سائين غلام الله شيخ وڏين صلاحيت جو مالڪ هو. حقيقتن جو وڏو مضمون نگار هو، بي اي جي امتحان ۾ سنڌي ۾ هڪ مضمون لکيو هئائين. ان مضمون ۾ کيس سنڌ يونيورسٽي، سڄي سنڌ ۾ مڃتا طور کيس خصوصي انعام سان نوازيو هو. خطابت ۽ تقرير جي معاملي ۾ پڻ پڙ هو. اسٽيج تي ڪمپيئرنگ ڪرڻ به سندس ڏاڏي هٿ جو ڪيل هو. سندس لکيل ڪجهه مضمون اخبارن ۽ رسالن جي زينت بڻبا هئا پر لکڻ پڙهڻ ۾ سائين جا ويرا

هوندا هئا ۽ لکڻ جي معاملي ۾ سست واقعي هو. منهنجي خيال موجب ان جو سبب سندس بدلجندڙ خيال ۽ نظريا هئا. بي شمار موضوعن تي هڪ ئي وقت مطالعي جي ڪري سندس خيالن ۾ مونجهارو جنم وٺندو هو. اولانهين ملڪن جي فڪر ۽ فلسفي جي اونهي مطالعي سبب سندس فڪر ۽ نظر ۾ ڦيرڦار ايندي هئي. سائين جي اهڙي ڪيفيت وقت جڏهن اسان پنج گانه پڙهندا هئاسين ته سائين چونڊو هو، توهان نمازون ته پڙهو ٿا پر اهي عادت پيا ٿا پڙهو، جنهن ۾ ايمان، عقيدتي ۽ روحانيت واري شڪتي ڪانهي. چونڊو هو نماز پڙهڻ جو حقيقي فائدو تڏهن ملندو جڏهن ان ۾ محض عادت جو دخل نه هجي. سائين غلام الله کي مطالعي جي عادت ايتري هقدر هوندي هئي جو هڪ نه هڪ ڪتاب هميشه هن جي هٿ ۾ هوندو هو. پاڪستان چوڪ تي ڪيفي المدينه (پراڻو) تي شام جي پهر اچي ويهندو هو. محمد يوسف شيخ، بشير احمد شاد، محمد يوسف لغاري، غلام سرور شيخ، محمد ايوب سولنگي ۽ مان سائين اچي ملندا هئاسين ته اسان سائين کي ڪتاب جي مطالعي ۾ محو ڏسندا هئاسين. جڏهن سنگت جي ڪچهري ٿيندي هئي تڏهن محترم وڃي ڪتاب کي ڏيکيندو هو. ان زماني ۾ سائين جن کي ويسورو به گهڻو هوندو هو. پاڻ سان آندل ڪيترائي ڪتاب ڪٿي نه ڪٿي وساري ايندو هو، ڪڏهن ڪڏهن ته پنهنجيون قيمتي قراڻي ٽوپيون به ان ويسوري جي ور چڙهي وينديون هيون.

1960ع واري ڏهاڪي جي وچ واري عرصي ۾ ملڪ جون واڳو زبردستي ڪسي چيف آف آرمي اسٽاف محمد ايوب پنهنجي قبضي ۾ ڪيون. هن پنهنجي اقتدار کي ڊيگه ڏيڻ لاءِ ملڪ ۾ بنيادي جمهوريت جو ڊرامون رچائيندي ملڪ ۾ نئين اليڪشن ڪرائڻ جو اعلان ڪيو. اهڙي اعلان کان پوءِ ملڪ ۾ اليڪشن جون تياريون شروع ٿي ويون. اليڪشن ڪرائڻ واري عملي کي تربيت ڏيڻ جي سلسلي ۾ ملڪ ۾ مختلف جاين تي تربيتي مرڪز

قائم ڪيا ويا. انهن مرڪزن ۾ بنيادي جمهوريت تي ليڪچر ڏيڻ لاءِ لائق ۽ قابل استادن کي ليڪچر ڏيڻ لاءِ مقرر ڪيو ويو. ڪراچي واري مرڪز تي سائين غلام الله شيخ جي مقرري ٿي. سائين ست جي مڙني دوستن اڳيان ان ڳالهه جو ذڪر ڪيو ۽ اها به صلاح ڪئي ته آهي ڪو توهان مان جيڪو تن ڏينهن لاءِ ڪراچي گڏجي مون سان هلي. سنگت مان ڪنهن به حامي ڪانه پري. تنهن هوندي به سائين مون کي پاڻ سان هلڻ لاءِ چيو، مون سندس حڪم جي تعميل ڪئي. تڪڙ ۾ سمنڊي مون پنهنجي گهروارن کان ۽ ڪارخاني مان موڪل ورتي.

ٻئي ڏينهن رات جي ماني کائي آئون سائين سان وڃي جناح باغ ۾ مليس جتي اسان جي ست جي روزانو ڪچهري ٿيندي هئي. بولان ميل تي ڪراچي وڃڻ لاءِ مسافرن کي سوير بولان ميل سان لاڙڪاڻي مان لڳندڙ گاڏن ۾ ويهڻ لاءِ سيٽون هٿ ڪرڻ لاءِ اڳواڻ وڃي ويهڻو پوندو هو.

رات جو اڏائي وڳي ڌاران اسان جو ڪراچي ڏانهن سفر شروع ٿيو. ريل جڏهن مانجهند ٽپي اڳتي هلي ته سائين پاڻ سان آندل ٿامس هارڊي جي ناول ٽيس آف ڊي اربير وليمز جو مطالعو ڪرڻ شروع ڪيو. ريل جي بوڪي جي درين مان ٿڌڙي هوا جا تيز جهونڪا اچي رهيا هئا، منهنجي به ان وقت اک کلي هئي. بوڪي ۾ گهڻا مسافر گهور نندي ۾ پيا هئا، ڪنهن سمي دري مان هڪ اهڙو زبردست هوا جو جهوٽو آيو جنهن سان سائين غلام الله جي مٿي تي رکيل نماز واري ٽوپي دري کان ٻاهر نڪري وئي.

سائين مون ڏانهن ڏسندي چيو ڏٺي هي ڇا ٿيو؟ مون ورائيو، سائين اهو هوا جو ڪمال آ. هيڏي هوڏي ڏسي سائين ماڻ ڪري پنهنجي مطالعي واري ڪرت کي لڳي ويو. بولان ميل تي رفتار جي ريل هئي. سا صبح جو يارهين وڳي ڪينٽ اسٽيشن تي پهتي. سائين کي بريف ڪيس هو ۽ مون کي هٿ ۾ ڳنڌي هئي.



جنهن ۾ ڪپڙن جو هڪ وڳو ۽ ڏندن کي صاف ڪرڻ لاءِ نم جا ٻه تي ڏنڊ ۽ پڙهڻ لاءِ هڪ ٻه نصابي ڪتاب رکيل هئا. ٽيڪسي ۾ صدر پهچي سلاطين هوٽل جي سامهون واري روڊ تي انٽرنيشنل هوٽل ۾ ڪمر وٺي ڪرايو سين. ٻه ٽي ڪلاڪ آرامي ٿي شام واري پهر ۾ بوهري بازار ۽ ويجهڙ وارين صدر جي بازارين ۾ چڪر ڏناسين، سائين غلام الله جو شوق گهڻو ٿڌو ڪتابن سان هوندو هو، سو ريگل سينيما وٽ ٿامس اينڊ ٿامس ڪتاب گهر تي ڪلاڪ کن ڪتاب چڪاس ڪيائين. جيڪي وڻيس انهن مان ٻه ڪتاب خريد ڪيائين، اتان وري ايلفنسٽن اسٽريٽ ۾ رستي تي لڳل ڪتابن جي شيلفن ۾ پئي ڪتابن کي ڦولهائين. اتان مشهور انگريزي ليکڪ چارلس ڊڪن جو ناول ڊيوڊ ڪاپر فيلڊ هٿ آيس، جيڪو سٺي ڊسڪائونٽ تي خريد ڪيائين. رات جي ماني کائي سائين اچي ڪتابن جي ورق گرداني شروع ڪئي، مون کي ننڊ پئي آئي سو مان سمهي پيس.

ٻئي ڏينهن سائين سوير اٿي نهي سنڀري ويٺو ۽ بيري کي ناشتي جو آرڊر ڪندي مون کي اٿاريائين. ناشتو پاڻي ڪري سائين پاڻ سان آندل جمهوريت تي ليڪچر ڏيڻ لاءِ ڪتاب کڻي ڪمشنر آفيس روانو ٿي ويو. ٻاهر ويندي چيائين ڪاڏي پري نڪري نه وڃجان، شيڊيول موجب سائين جا ٽي ڏينهن ليڪچر رکيل هئا جيڪي ڪنهن سبب ڪٽ ڪري ٻن ڏينهن ۾ پورا ڪرايا ويا. اسان موقعي جو فائدو وٺندي هڪ ڏينهن چڙيا گهر گهمياسين ۽ گهر جي لاءِ شي شڪل ورتيسين، ايئن گهمي ڦري ساڳئي بولان ميل تي لاڙڪاڻي موٽي آياسين.

سائين غلام الله شيخ سان گڏ سفر ڪرڻ ۽ گهمڻ ڦڙڻ ۾ سائين جي مزاج، سپاءِ ۽ روين جي اسٽڊي ٿي. لاڙڪاڻي ۾ رهندي ورهين جا ورهيه سائين جي صحبت ۾ رهي اسان دوستن زندگي جي اونچ نيچ ۽ ڏک سک وارن پاسن کان چڱيءَ طرح واقفيت

حاصل ڪئي. سائين اسان مڙني دوستن جا اخلاق سنواري اسان جي کردار سازي ۽ شخصيت سازي ڪئي. تعليم جي حصول لاءِ نصابي ڪتابن جي مطالعي جو ڏانءُ ڏنو ۽ عادت وڌي. هن زندگيءَ ۾ سنيون عادتون ۽ سهڻا رويا اختيار ڪرڻ ڏانهن اسان جو ڌيان ڇڪايو، مطلب ته زندگيءَ ۾ پنهنجي حقن جي ويڙهه وڙهڻ جي اسان ۾ صلاحيت پيدا ڪئي. اها هڪ حقيقت آهي ته هن جي علم، ادب، دين، فلسفي ۽ سماجي زندگي جي گهڻن پاسن تي ڏنل معلومات مان اسان گهڻي ڀاڱي پنهنجي زندگي کي سنوارڻ ۾ ڪامياب ٿياسين.

سائين غلام الله شيخ اسڪول سيڪشن مان ترقي ماڻي ڪاليج سيڪشن ۾ آيو. سندس پوسٽنگ پنهنجي اباڻي ڳوٺ قمبر ۾ ٿي. قمبر ۾ ان وقت گورنمينٽ جو نئون ڪاليج ڪليو هو. ڪاليج وڃڻ لاءِ پهريون روزانو اچ وڃ ڪندو هو پر ستت ئي قمبر ۾ رهڻ جو فيصلو ڪري اوڏانهن شفٽ ٿي ويو. اسان کي سڪ لڳندي هئي ته بشير احمد شاد، محمد يوسف شيخ ۽ مان قمبر وڃي وٽس مهمان ٿيندا هئاسين. رٽائرمينٽ کان اڳ ۾ سندس لاڙڪاڻي ڊگري ڪاليج ۾ بدلي ٿي ۽ اتان ئي سائين جن رٽائر ٿيا. سندس پٽ جڏهن جوان ٿيا ۽ انهن کي ڪراچي ۾ نوڪرين سانگي وڃڻو پيو ته سائين غلام الله به ڪراچي لڏي آيو. قدرت جو ڪيو جو ڪراچيءَ ۾ اسان هڪ ئي بلڊنگ صائم پرائيڊ ۾ رهنداهئاسين. جتي اسان جون ملاقاتون ۽ ڪچهريون ٿينديون رهنديون هيون. ان عرصي ۾ به اسان جا تعلقات هميشه متن مائٽن ۽ ڀائرن جهڙا رهيا. سائين 1975ع ۾ منهنجي شادي ۾ سنگت سٺ سميت ڪراچي اچي شريڪ ٿيو هو.

حقيقت ۾ اها منهنجي وڏي خوش نصيبي هئي. هاڻي اسان هتي هڪ ٻئي جي ڏيئرن ۽ پٽن جي شادي مرادي جي موقعن تي سات ڏيندا آهيون، ڪراچيءَ ۾ رهندي ڪجهه وقت اڳ سائين کي

ڪمزوري جي شڪايت رهي هئي. رمضان شريف جي ميهيني ۾ مان سائين جي گهر افطاري کڻي ويندو هوس. هڪ ڏينهن زوريءَ ويهاري چيائين ته ويهه ته روزو گڏجي ٿا کوليون. سائين جي حڪم جي تڪميل ڪندي ساڻس گڏجي روزو کوليو، سج لڻي جي نماز لاءِ لائونج ۾ جاءِ نمازون وڇايون ويون. وضو ساري جڏهن نماز لاءِ صف ٻڌي سين تڏهن مون کي سائين چيو ته غلام رسول نماز تون پڙهه. مون سائين جي حڪم جي بجا آوري ڪندي نماز پڙهائي. سائين جو ڏنل امامت وارو اهو اعزا مون کي مرڻ گهڙيءَ تائين ياد رهندو.

## پروفيسر عبدالمنان چانڊيو

منهنجي زندگيءَ ۾ ايندڙ ٽي وڏي مان ۽ مريادي واريون شخصيتون جن جي صحبت منهنجي زندگي کي سنواريو، سينگاريو ۽ علمي ادبي شعور بخشيو سي هئا پروفيسر اياز حسين قادري، پروفيسر عبدالمنان چانڊيو ۽ پروفيسر عبدالله جاويد. هي ٽئي شخصيتون تعليمي شعبن ۾ باڪمال ۽ باڪردار استاد هئا، جن جي شخصيت علمي، ادبي ۽ سماجي لحاظ کان مون کي ايترو متاثر ڪيو جو آئون انهن کي اڌ صدي گذرڻ کان پوءِ به وساري نه سگهيو آهيان.

پروفيسر عبدالمنان چانڊيو لاڙڪاڻي ميونسپل هاءِ اسڪول ۾ 1960ع ڌاري اسان جو انگريزي گرامر ۽ ڪمپوزيشن جا ڪلاس وٺندو هو. سندس ڏيک ۽ ڏاهپ، منهن مهاندو، شڪل شباهه ۽ اسٽائل نهايت متاثرڪن هوندي هئي.

جڏهن سردين جي سيزن ۾ سوٽ بوت سان گڏ اوورڪوٽ ۽ انگلش هيت پائي اسڪول ايندو هو ته چٽ ايف بي آءِ جو سيڪريٽ ايجينٽ يا جيمس بانڊ سيريڙ جو ايڪسيلنٽ ڪلاس جاسوس لڳندو هو. سندس اهڙو روپ اسان کي ان وقت نظر ايندو هو جڏهن صبح جو اسڪول جي اسمبليءَ کان پوءِ هو دير سان ايندڙ شاگردن کي سزا ڏيڻ لاءِ ڊرائنگ هال ڀرسان پير جي وڏي وڻ جي هيٺان انگلش هيت ۽ اوورڪوٽ پائي هٿ ۾ سوٽي ڪنيون دير سان آيل شاگرد کي چونڊو هو، هيلو ايڊي انٽ ڪم هيئر... او باسٽرڊ ڪم هيئر واءِ يو آر ليٽ... وغيره وغيره. جيڪي شاگرد دير سان ايندا هئا تن کي هڪ اڌ ڏنڊي وهائي ڪڍندو هو.

اسڪول ۾ انگريزي ضرور پڙهائيندو هو پر ان سان گڏ شاگردن جو سماجي شعور وڌائڻ جي غرض سان اصلاحي ڳالهيون

پڻ ڪندو هو. انگريزي ادب ۽ اڪنامڪس ۾ ماسٽرس ڪيل هئس پر مطالعو ايڏو وسيع هئس جو سڄو وقت فلسفيائو گفتگو فرمائيندو هو. سائين عبدالمنان سڄو ڪرو ۽ بي لوٽ انسان هو، بهترين مضمون نگار ۽ مبصر هو. سندس تحريري مواد ”لاڙڪاڻي ضلعي جي ٽي سو سالا تاريخي پس منظر“ مان مون تمام گهڻو فائدو حاصل ڪيو. اسان جي اسٽڊي سرڪل جون بينڪون جيڪي جناح باغ ۾ ٿينديون هيون تن ۾ سائين غلام الله شيخ سان ملڻ جي غرض سان ڪڏهن ڪڏهن تشريف فرمائيندو هو ته پنهنجي سهڻي سليقي واري گفتگو ۽ جنرل ناليج مان گهڻو ڪجهه اسان کي وٺندي ويندو هو.

سائين عبدالمنان چانڊيو جڏهن آرٽس اينڊ ڪامرس ڪاليج جو پرنسپال مقرر ٿيو، تڏهن محمد يوسف شيخ، بشير احمد شاد ۽ مان گڏجي وٽائرس ڪجهه سڪڻ لاءِ ويندا رهندا هئاسين. سائين جن چانهن بسڪيٽ سان اسان جي تواضع ڪندا هئا. محمد يوسف ڪائونسل هڪ اڌ سوال ڪنهن ملڪ جي سنگين معاشي، سياسي ۽ سماجي مسئلي تي ڪندو هو.

بس پوءِ سائين جن شروع ٿي ويندا هئا ۽ سماجي، معاشي ۽ ملڪي مسئلن تي انيڪ معلومات ڏئي ويندا هئا. آخر ايئن به چئي ويندا ها ته هن ملڪ ۾ تبديلي جي ڪا اميد نه رکجو. اسان چوندا هئاسين ته سائين اهو وري چو؟ ته چوندا هو... پنهنجي اسڪول وڃو ۽ وڃي ڏسو ته اڄ به اهائي ڪپڙي ۽ اهوئي مٿ پيو آهي نه؟ جي ويه سال گذرڻ کان پوءِ به تعليم گاهه ۾ ڪا تبديلي ڪانه آئي آهي ته سماج ۾ تبديلي ڪيئن ايندي؟

سائين عبدالمنان چانڊيو جڏهن موسيٰ آرٽس ڪاليج لاڙڪاڻي جو پرنسپال مقرر ٿيو ته مون کي بشير احمد ۽ مولابخش پٽي کي پنهنجي ڪاليج ۾ سنڌي ليگويج ۽ لٽريچر جا ڪلاس پڙهائڻ لاءِ مشورو ڏنائين ته جيئن اسان جو پڙهائڻ لاءِ اعتماد بحال ٿي ۽

تجربو حاصل ٿي. اسان ٽنهي کي ڪاليج ليڪچررز جي خالي آسامين جي لاءِ معلومات پڻ فراهم ڪندو هو. سندس ئي ڏنل ڄاڻ تي اسان سنڌ گورنمينٽ جي مقابلي جي امتحان ۾ شرڪت ڪري ٽئي دوست هن جي صلاح مشوري، تربيت ۽ حاصل ڪيل تجربي جي بنياد تي ليڪچررشپ حاصل ڪرڻ ۾ ڪامياب ٿياسين. سائين عبدالمنان انهن پارس شخصيتن مان هڪ هئو، جنهن پنهنجي هزارين شاگردن جون زندگيون سينگاري، سنواري انهن کي سون ورنو بڻائي ڇڏيو.

## پروفيسر عبدالله ”جاويد“

اڳ مون عرض ڪيو هو ته منهنجي زندگي ۾ ايندڙ ٽي عاليشان ڪردار وڏي مان مريادي وارا استاد پروفيسر عبدالمنان چانڊيو، پروفيسر اياز حسين قادري ۽ پروفيسر عبدالله جاويد اهڙيون شخصيتون هئا جن پنهنجي سماجي علمي ۽ ادبي ڏاهپ جي لحاظ کان مون کي ايترو متاثر ڪيو جو اڌ صدي گذرڻ تائين آئون کين وساري نه سگهيو آهيان. بشير احمد ”شاد“ جڏهن ليڪچرار جي حيثيت سان گورنمينٽ ڊگري ڪاليج سانگهڙ جوائن ڪيو هو تڏهن فراقِي ڏک کي گهٽ ڪرڻ لاءِ خط ذريعي مهيني اڌ ۾ پنهنجو حال احوال مون کي ڪراچيءَ موڪليندو هو. ان ۾ انگريزي جي پروفيسر عبدالله جاويد جو ذڪر خير شامل هوندو هو ته هو اردو جو ترقي پسند شاعر آهي ۽ ان سان گڏ هو ملنسار، مهمان نواز ۽ هڪ مهربان شخص آهي. هو ايترو به لکندو هو ته اسان رات جي ماني اڪثر گڏ تيار ڪندا آهيون يا گڏجي هونل ۾ به کائڻ ويندا آهيون.

بشير احمد شاد ايترو به ٻڌايو هو ته عبد الله جاويد جي شاعري جو مجموعو شايع ٿي چڪو آهي، جنهن جي ڪاپي هن مون کي ڏني آهي وغيره وغيره.

1974ع ڌاري پروفيسر عبدالله جي بدلي ڪراچي ۾ ٿي هئي ۽ ڪنهن ڪاليج ۾ ڊيوٽي رزيوم ڪرڻ لاءِ ڊائريڪٽوريٽ جي چڪرن ۾ هو. آئون بولٽن مارڪيٽ کان ڪينٽ اسٽيشن ويندڙ ٽرام ۾ سفر ڪري رهيو هئس ته ماما پارسي اسڪول وٽان ڪو مسافر ٽرام ۾ چڙهيو ۽ اتفاق سان سرنڊو سرنڊو مون سان لڳي بيٺو سندس منهن مهاندي تي نظر پئي ته مون کي شڪ جاڳيو ته هن همراھ کي مون ڪٿي ڏٺو آهي. مون اردو ۾ مخاطب ٿيندي

پڇيومانس ته ڪاڏي پيو وڃين؟ ورائيائين ته بمبينو سنڀالا... وري پڇيومانس ڇا توهان ٻاهران آيا آهيو؟ چيائين جي، ڪٿان؟ مون کي جوابن چيائين سانگهڙ کان، اتي مون پڪ سمجهيو ته هي ماڻهو عبد الله جاويد آهي. مون شڪ دور ڪندي چيو توهان جو نالو عبدالله جاويد آهي؟ حيران ٿي پڇڻ لڳو ته ڪراچي ۾ مون کي ته ڪو سڃاڻندو به ڪونهي، تو مون کي ڪيئن سڃاتو؟ مان چيومانس منهنجو دوست بشير احمد شاد سانگهڙ ڊگري ڪاليج ۾ ليڪچرار آهي، ان جيڪي تصويرون مون کي موڪليون آهن انهن ۾ اوهان به هن سان گڏ بيٺل آهيو. ڏاڍو خوش ٿيو. سندس استاڻ ويجهو هو مون پڇيو مانس ته رهائش ڪٿي اٿو؟ ٻڌايائين فيڊرل بي ايريا. ايئن چئي همراھ لٿو هليو ويو. هڪ اڌ سال کان پوءِ ٻيهر هن سان ان وقت اوچتو ملاقات ٿي جڏهن مان لياري ڪاليج ۾ پرنسپال محمد يوسف ڪوڪڙا صاحب جي آفيس ۾ ويٺو هئس ته هو سلام ڪندي اندر داخل ٿي پرنسپال سان پنهنجو تعارف ڪندي پنهنجو نالو ٻڌايو. جيئن ئي مون تي نظر پيس ته همراھ خوشي وڃان بهه بهه ٿيڻ لڳو. مون به کيس قرب سان پاڪر پاتو. هن پيري پنشنمينٽ طور هن جي لياري ڪاليج ۾ بدلي ڪئي وئي هئي. همراھ جيترو محبتي هو اوترو ارڏو به هو، تنهن ڪري لاڙڪاڻي کان شڪارپور، شڪارپور کان سانگهڙ، سانگهڙ کان ڪراچي ناظم آباد ۽ ناظم آباد کان لياري اچي پهتو هو.

لياري ڪاليج کيس راس آيو جو هتي سندس سٺن ماڻهن سان واستو پيو. سال اڌ ۾ هن جي دوستي مڙني استاف ميمبرس سان ٿي. مونسان روزانو گڏ اچڻ وڃڻ ٿيندو هئس، ڇاڪاڻ جو هو واٽر پمپ جي ويجهو عزيز آباد ۾ رهندو هو جيڪو منهنجي گهر کان بلڪل ويجهو هو. سندس گهر واري لاڙڪاڻي جي مشهور ڊاڪٽر امان الله سومري جي گهر واري جي پيڻ هئي. تنهن ڪري ان ناٺي سان اسان جي گهري دوستي ٿي وئي.



عبد الله جاويد جون جيڪي خوبيون بشير احمد شاد خط ۾ بيان ڪيون هيون سي برابر منجهس هيون ئي هيون پر ان کان به ڪجهه وڌيڪ خوبيون هن مرد مجاهد ۾ موجود هيون. پاڙيسري هجڻ ڪري ۽ ڪاليج ۾ ڪٺي هجڻ ڪري اسان جون روز ملاقاتون ٿيندون هيون.

ڪاليج ۾ سروس جي لحاظ کان پرنسپال کان پوءِ سينيئر هو جنهن ڪري دفتری ڪمن ۾ پرنسپال هن جي صلاح مشوري ۽ سهڪار جو محتاج رهندو هو. انگريزي جو پروفيسر هو. ڳالهائڻ ڪرڻ توڙي ڊرافٽنگ ۾ پنهنجو مٿ پاڻ هو. تنهن ڪري ڪاليج ۾ اهميت حاصل ڪري ويو. عبدالعزيز ڪوڪڙا جي ڊائريڪٽر جي پوسٽ تي اپگرديشن ٿي ته عبدالله صاحب ڪاليج جي پرنسپال جي حيثيت سان چارج سنڀالي. مون هن صاحب جون جيڪي خوبيون بيان ڪيون آهن انهن جو مون کي هر گهڙي هر وقت فائدو ملندو هو. دل جو درياهه ۽ سخي مرد هو. منهنجي گهڻي روڪڻ باوجود منهنجي شادي جي ڪيترن ڪمن ۾ ڪلهو ڪلهي ۾ ملائي بيٺو رهيو، ايتري قدر جو پنهنجي ڪار ڪي تين هتي تان هارن گلن سان سينگاري پنهنجي ننڍي ڀاءُ جي ڊيوٽي لڳائيندي منهنجي گهر موڪلي ڏني هئي ۽ پاڻ ٻارين ٻچين شادي ۾ شريڪ ٿيو هو. شادي بعد جيئن عزيز عقارب گهوت ڪنوار جي آجيان ۽ دعوتون ڪندا آهن تيئن هن صاحب اسان جون دعوتون ڪيون. ڪارائڻ پيئڻ جو به وڏو شوقين هو.

اڪثر بوهري بازار صدر وڃي فرزند علي جي قلعي ڪائيندا هئاسين ۽ صدر جي مشهور هوٽلن تي ڪايا پيا ڪري موج مزا ڪندا هئاسين.

ذهني و فڪري لحاظ کان جيترو سوچ جو بلند هو اوترو پاڻ کي ظاهر نه ڪندو هو. هندوستان ۾ تعليم حاصل ڪرڻ وقت ڪميونسٽ ۽ لبرل خيالن جي لالچ کان گهڻو متاثر هو ۽ نوجواني

۾ اهڙن گروپن ۽ گروهن سان تنظيمي ۽ فڪري ڪمن ۾ ساٿ ڏئي چڪو هو. لاڙڪاڻي واري مشهور ڏاهي جمال الدين بخاري جون گهڻيون تعريفون ڪندو هو. دراصل هو هئو ڪميونسٽ رهنما پر لاڙڪاڻي ۾ رهڻ ۽ شادي ڪرڻ کان پوءِ گهڻو تبديل ٿي چڪو هو. ڪاليج جي غريب عملي جي گجهي طريقي امداد ڪندو رهندو هو. ان معاملي ۾ به مون کي اڳيان رکي منهنجو ڪلهو استعمال ڪندو هو. اخلاق و ايشار جو نج مجسرو هو. ڪاليج جي هينين اسٽاف جي مڪرانين، غريب شيدين ۽ سنڌين جي شادين مرادن ۾ پڻ خوشي سان شرڪت ڪندو هو ۽ کين مالي امداد سان گڏ تحفا تحائف پيش ڪندو هو. رٽائرمينٽ کان ڪجهه وقت پهريون پنهنجي گهر واري هوميو پيٿڪ ڊاڪٽر شهناز سان گڏجي پريڪٽس ڪندو هو. هت ۾ ڏاڍي شفا هئس.

غريب غربي جو مفت علاج ڪندو هو. اڪائونٽنٽ جنرل سنڌ جي دفتر جا گهڻا ملازم وٽس علاج لاءِ ايندا هئا انهن جو ۽ ڪاليج جي ماڻهن جو علاج بنا پئسي ڪندو هو. جي ڪو پئسو ڏيندو هو ته وٺڻ کان بنهه انڪار ڪندو هو.

ڪاليج ۾ جيڪي اسائنمينٽ ملنديون هيون انهن جي گنپيرتا ۽ ڏکيائين ۾ منهنجو ڀرپور ساٿ ڏيندو هو. سروس جي پوئين حصي ۾ ڪجهه سال هن جي لاءِ زندگي ڏاڍي ڏکي ٿي پئي هئي. ڪاليج ۾ پروفيسر قلب حيدر پرنسيپال ٿي آيو جيڪو سروس ۾ ڪائنس سينيئر هو تنهن کي چارج ڏيئي پيس. پر چاڪاڻ جو ٻئي شاعر هئا سي به اردو ڄا، هي شاعر به دراصل شينهن ٿيندا آهن، هڪ بيلي ۾ گڏ رهڻ سندن مزاج جي خلاف هوندو آهي سو هر معاملي ۾ هر ڳالهه تي هڪ ٻئي خلاف ترارون اڀيون ڪرڻ ۾ دير نه ڪندا هئا. عبد الله صاحب لاءِ زندگي جي هن حصي ۾ هڪ ٻي قدرتي ڪمزوري سامهون اچي وئي جو پهريون هڪ اک ۾ ڪيترڪ ڪري نظر صفا جهڪي ٿي وئي هئي ۽ جلدئي ٻي اک

سان به ساڳي واردات ٿي پيس. تقريبن ڏسي ڪو نه سگهندو هو. مان پنهنجي گهران سوير نڪري سندس گهر ويندو هئس ڪڏهن پنهنجي ڪار ۽ ڪڏهن ٽيڪسي ۾ کيس گڏ وٺي ڪاليج ايندو ۽ نيندو هئس.

اهڙين حالتن ۾ هن پنهنجا مڙئي هٿيار مياڻ ۾ رکي ڇڏيا پر قلب حيدر ۽ هن جي شاعراڻا رقابت ڪا پراڻي هئي جيڪا شخصي پسند ۽ ناپسند جي حدن کي ڇهندي هئي. منهنجا لاڳاپا ڪلب حيدر سان سٺا هئا، ڇاڪاڻ ته پروفيسر منور علي بلوچ ۽ مان ڪاليج جي امتحانن، داخلا، دفتری ڊرافٽنگ، ٽائپنگ جي ڪمن سان گڏ ڊائريڪٽوريٽ، سيڪريٽريٽ، اڪائونٽن جنرل سنڌ ۽ بورڊ آف انٽرميڊيئيٽ جي ڪمن ۾ گهڻو حصو وٺندا هئاسين، تنهن ڪري مان عبد الله جاويد جو دفاع ڪرڻ جي پوزيشن ۾ هوندو هئس. اسان جي سهڪار سان کيس گهڻو سک پهتو. جنهن جو هو جيتري زندگي ڪراچي ۾ رهيو پنهنجي محبت ۽ اخلاص سان ان جو اظهار ڪندو رهندو هو. رٽائرمينٽ کان پوءِ به ڪيترن سالن تائين هن جي صلاحيتن، اخلاق ۽ ايتار مان اسان استفادو ڪندا رهندا هئاسين. منهنجا ساڻس گهرو تعلقات قائم ٿي ويا هئا سندس گهر واري ڊاڪٽر شهنواز اسان جي ٻارن بچڻ جو علاج معالجو ڪندي رهندي هئي. اڄ ڪلهه پنهنجي پٽن ۽ فيملي سان ڪينڊا جي ڪنهن شهر ۾ مقیم آهي پر اها خبر ناهي ته هو حال حيات به آهي يا نه؟

\*\*

## پروفيسر ڊاڪٽر اياز حسين قادري

منهنجي ادبي اخلاقي ۽ علمي تربيت لاڙڪاڻي ۾ سائين غلام الله شيخ ڪئي هئي، ان سلسلي ۾ وڏي پاءُ بشير احمد شاد ۽ محمد يوسف شيخ جي پڻ سهڻون صلاحون شامل رهنديون هيون. مگر ڪراچي ۾ محترم اياز حسين قادري صاحب پنهنجي فڪري، فقيري ۽ صوفيانا سپاءُ سان ادبي، علمي، اخلاقي استعداد کي وڌائڻ ۾ منهنجي وڏي مدد ڪئي. سواءِ ازين هن صاحب مون کي سماجواڊي نظرين جي روشني ۾ پڻ وڏي ناليچ ڏني. ان ۾ ڪو شڪ ناهي ته هو پنهنجي رهنمائي هيٺ ڪم ڪندڙ ريسرچ فيلوز کي اڙانگن ڊگن تي هلائيندي پنهنجي سخت مزاجي مان گذاريندو هو پر هر گهڙي هر وقت شاگردن کي پنهنجي اولاد وانگر پڻ ڏسندو هو. هڪ سڄي ڪري ۽ بي لوٽ انسان کان ان کان وڌيڪ ٻي ڪهڙي اميد ڪري سگهجي ٿي.

اياز حسين قادري صاحب پنهنجي روين فڪر ۽ نظرين مطابق قائم ڪيل اصولن مطابق هلندو هو. سندس اهڙن روين جا اثر يونيورسٽي ۾ پڙهندڙ شاگردن تي ته مرتب ٿيندا هئا پر ريسرچ اسڪالرس انهن روين جي ڪهرائپ کي وڌيڪ محسوس ڪندا هئا. آءٌ پنهنجي استاد محترم جي ايتار و محبت کان 15، 20 سالن کان پلي پت واقف هئس. مسلسل رابطي ۾ رهڻ ڪري هن جي خاندان ۽ خانداني پس منظر متعلق ڄاڻ رکندي قادري صاحب جي شخصيت جي نفسياتي پهلو جو مطالعو ڪندو رهندو هئس. تنهن ڪري مون کي هن مان هر طرح ۽ هر لحاظ کان خير جي اميد رهندي هئي. مان پنهنجي سپاءُ موجب قادري صاحب مان رڳو پنهنجو تعليمي ۽ علمي ادبي استعداد وڌائڻ جو خواهشمند ڪونه هئس. هن جي اندر

۾ وينل معصوم، محبتي مخلص ۽ مخير انسان جيڪو ظاهري نظرن کان ڏور گهڻو ڏور وينل هو تنهنجي سڃاڻپ رکندو هئس. ان ڪري ڪراچي يونيورسٽي جي بين ريسرچ اسڪالر جي مقابلي ۾ مان هن جي نه رڳو ويجهو هئس پر قادري صاحب جي شخصيت سان محبت ڪرڻ جو پڻ ڦاٿل هئس.

دهلي ڪاليج ۾ پنهنجي ويجهو ايندڙ پروفيسر حسن اڪبر ڪمال جي خاص محبت ۽ نظر مهر جي ڪري منهنجي سڃاڻپ اردو ادب جي لبرل سوچ رکندڙ حلقن سان ٿي. هو محترم دوست اڪثر مون کي پنهنجي ويجهو رکندو هو. ادبي محفلن، آرٽس ڪائونسل جي گڏجاڻين، جاپان ڪائونسل جي هائيڪو مشاعرن، ڪتابن جي نمائشن، پاڪستان ٽيليويزن جي پروگرامن، موسيقي جي ايونٽس، موسيقار اله ڌڻي جي اسٽوڊيو وغيره تي پاڻ سان گڏ وٺي ويندو هو ۽ اردو ادب جي مقتدر حلقن جي احبابن سان پڻ ملائيندو ۽ متعارف ڪرائيندو هو. هن مون کي پاڪستان رائٽرس گلڊ جي پليٽ فارم تي متعارف ڪرائيندي هڪ سنڌي اديب جي حيثيت سان رائٽرس گلڊ جي ميمبرشپ لاءِ پنهنجي حلقن جي حمايت سان گلڊ ۾ آندو ۽ ٻن سالن جي عرصي ۾ ورڪنگ ڪاميٽي جي ممبر جي حيثيت ۾ چونڊن ذريعي نه رڳو ممبر چونڊرايو بلڪه رائٽرس گلڊ جو خزانچي به چونڊايو. ان زماني ۾ جميل الدين عالي، سرشار صديقي، اميد فاضلي، سيپ ۽ الفاظ ماهنامہ رسالي جي ايڊيٽر نسيم دراني ۽ ٻين ناليوارن اديبن ۽ شاعرن سان منهنجي ميل ملاقات رهندي هئي. سنڌي عالمن اديبن مان محترم فهميده ميمڻ اياز حسين قادري ۽ ڊاڪٽر نواز علي شوق پڻ رائٽرس گلڊ جا ميمبر هئا. پنجن سالن بعد رائٽرس گلڊ جون ملڪي پئماني تي چونڊون ٿينديون هيون ۽ هر پنجين سال هڪ صوبي پٺيان ٻي صوبي ۾ پاڪستان رائٽرس گلڊ جي عهديدارن جون چونڊون ٿينديون هيون. هڪ ٽينيوئر ۾ رائٽرس گلڊ جي چونڊن جو وارو

پنجاب صوبي جو هو ته اسان کي مرڪزي ورڪنگ ڪاميٽي جي سيڪريٽري جنرل ۽ ٻين عهدن لاءِ ووٽ ڪرڻ لاءِ بذريعي پي آءِ اي لاهور وڃڻو هو. هي پهريون موقعو هو جڏهن مون اياز حسين قادري سان ڊگهو سفر ۽ ٽن چئن ڏيهن جي رفاقت جو لطف ورتو. چوندا آهن ته جيڪڏهن ڪنهن ماڻهو جي شخصيت ۽ ان جي حقيقت کي سمجهڻ ۽ سڃاڻڻ چاهيو ٿا ته ان سان گڏ سفر ڪري ڏسو. لاهور ۾ پاڪستان رائٽرس گلڊ جي ميزبانن طرفان اسان جي ترسائڻ جا جوڳا انتظام ڪيل هئا. ڪراچي مان جيڪي به سنڌ صوبي جا ميمبر آيل هئا تن جي طعام قيام جو بندوبست هڪ ئي هوٽل ۾ ڪيو ويو هو. اياز حسين قادري مون کي چيو ته هوٽل جي هڪ ڪمري ۾ ٻن ٻن ماڻهن جي رهائڻ جو بندوبست ڪيو ويو آهي، جي توکي وڻي ته اسان ٻئي هڪ ڪمري ۾ رهون پر تو وٽ آپشن آهي جي تون چاهين ته نواز علي شوق سان گڏجي ره. مون کي قادري صاحب جي شخصيت ۽ نفسيات جو مطالعو گهربل هو تنهن ڪري مون ساڻس رهڻ جو ارادو ڏيکاريم ۽ گلڊ جي سيڪريٽري نسيم دراني کي چئي قادري صاحب ۽ پنهنجي لاءِ ڪارنر وارو هوادار ڪمرو حاصل ڪيو.

رائٽرس گلڊ جي پاڪستان جي مڙني صوبن جي ميمبرن جون گڏجاڻيون ۽ نشستون پئي هليون. گلڊ کي فنڊس ۽ آفيس جا مسئلا هئا. گلڊ جي لاهور ۾ برطانوي دور جي هڪ ملڪيت ۾ آيل هوٽل جي معاملي تي صوبن جي تحفظات تي گڏجاڻين ۽ بلوچستان جي گلڊ کي بنا ٽينيئر جي گلڊ جي سربراهي سونپڻ جي مسئلي تي لڀنگ ڪرڻ ۾ اسان اڪثر ردل رهندا هئاسين پر قادري صاحب جي اها پئي پوندي هئي ته سومرا ٽائيمر ڪيڏا ته هلون. مان چيو سائين ڪيڏانهن هلون؟ يار گهڻين جاين تي هلڻو آهي. مون چيومانس سڀاڻي صبح جو ڪو به اسڪيجوئل ڪونهي پر مانجهاندي تي نقوش جي ايڊيٽر جي پاران دعوت طعام آهي. فجر

جي نماز پڙهي قادري صاحب دير تائين مسلي تي ويٺي وضائف پڙهندو رهيو. اشراق پڙهي چوڻ لڳو هل سومرا. هوٽل کان هيٺ آياسين قادري صاحب رکشو ڪيو ٻئي گڏجي سڌو داتا دربار وڃي نڪتاسين. مون رکشي واري کي ڪرايو ڏيڻ جي سڌ ڪئي پر منهنجي هٿ کي پري ڪندي چيائين جي وڏا ساڻ هجن ته اهو ڪم ننڍن جو ناهي، اڳتي ائين نه ڪجانءِ. گڏجي فاتحا ڪئي سين، تنهن کان پوءِ به ٻه ٽي ڪلاڪ هو مزار جي احاطن ۾ ڪجهه پڙهندو رهيو. ٻن اڍائي ڪلاڪن کان پوءِ ساندا روڊ تي موٽي آياسين. منجهند جي ماني کان پوءِ شارت نوٽيس ذريعي اطلاع مليو ته لائنگ ڪامياب وئي آهي ته ايندڙ پنجن سالن جي گلد جي سربراهي صوبي بلوچستان کي ڏني ويندي. قادري صاحب کي خوشي ان ڳالهه تي ٿي ته شام جو وقت گهمڻ لاءِ ملي ويو. قادري صاحب ٻي پهري جي نماز هوٽل جي ڪمري ۾ ادا ڪري چوڻ لڳو سومرا بس هاڻي دير نه ڪر ٻڌ ٿيڙ ته هلون. هوٽل هيٺان رکشا هر وقت تيار ملندا هئا سو نڪري ويا سي لاهور جو عجائب گهر ڏسڻ ڪجهه دير کي خاص هنڌ ڏيکاري وري قادري صاحب مون کي پنجاب يونيورسٽي جي فارسي شعبي ۾ وٺي ويو. جيتري قدر ياد آهي ته قادري صاحب فارسي ۾ به ماسٽرس هئو. ان شعبي ۾ پنهنجي دوست پروفيسر سان هلڪي ڪچهري ڪري وري اردو واري شعبي ۾ وٺي آيو، اتي به اسان جي سٺي آجيان ٿي، سج لٿي آئي هوٽل ۾ ڪڍيائين.

ٻئي ڏينهن جي شيدول ۾ ٽي پهري جو الودائي گڏجاڻي رکيل هئي. قادري صاحب حسب معمول فجر جي نماز وظيفا ڪري اشراق پڙهي تياري وٺندي اهائي ساڳي ڪار ڪئي. سومرا تيار ٿي ته نڪرئون. مان چيومانس سائين ڪاڏي؟ ورائيائين وري ڏس پڇين ٿو نه! پاڻ ئي چوڻ لڳو پڇيو ناهي. اسان هيٺ هلي ڪو رلنداسين هلئون ٿا داتا دربار. مون دل ۾ چيو ابا مري وياسين.. مون کي ڪالھوڪي ڪار جي خبر هئي ته سائين اتي هلي مون سان

ڳالهائيندو ئي ڪونه. سائين جون ڪچهريون رڳو داتا جي قبر سان هلنديون رهنديون. داتا دربار تي اچي گڏجي فاتحا ۽ دعا گهري سين تنهن بعد مون کيس ٻڌايو ته مان دربار جي صحن ۾ ويهي توهان جي اچڻ جو انتظار ٿو ڪريان. دربار جي ڪشادي اڱڻ ۾ ويهي چئني پاسن کان ايندڙ زائرين ۽ فقراءَ کي پيو ڏسندو رهيس. دعائون گهرڻ ۾ قادري صاحب ايڏو مشغول و محو رهندو هو جو نه ڏسندو هو ساڄي نه کاٻي نه اوڀر نه اولهه. رات جي ماني کاڌ کان پوءِ سڀني کي راترس گلب جون گاڏيون ايئرپورٽ ڇڏي ويون، رات جو اڌ رات ڪراچي اچي لٿاسين، ٽيڪسي ۾ نواز علي شوق صاحب چوڻ لڳو توهان ته ڄڻ اسان سان هليائي ڪو نه هئا، ايئن ڪبو آ؟ ماڻهو گڏجي آيو آهي ته گهٽ ۾ گهٽ ملڻ ڪرڻ ته ٿيندو آ نه!

ايم فل جي موضوع لاڙڪاڻي ضلعي جي ادبي تاريخ جي موضوع تي مون پنهنجو ڪم مڪمل ڪيو هو. ڊاڪٽر اياز حسين قادري جي صلاح مشوري ۽ سهڪار سان موضوع جي وسعت کي محسوس ڪندي ان کي ڪراچي يونيورسٽيءَ جي سينڊيڪيٽ کان هڪ عرضي ذريعي منظور ڪرائي پي ايڇ ڊي ۾ رجسٽر ڪرائي ڇڏيو. هاڻي پي ايڇ ڊي لاءِ مواد ۽ مٽيريل ڪٿي ڪرڻ لاءِ مون پنهنجون ڪوششون تيز ڪري ڇڏيون. ساڳئي وقت منهنجا دوست جيڪي مون سان گڏ پي ايڇ ڊي لاءِ ڪم ڪري رهيا هئا تن هڪ گڏيل مطالعي ۽ مٽيريل جمع ڪرڻ جو پروگرام تشڪيل ڏنو. منهنجن اهڙن اسڪالرس دوستن ۾ پروفيسر بشير احمد شاد، پروفيسر حافظ عبدالرزاق سومرو ۽ پروفيسر حافظ محمد اديس سومرو شامل هئا. اسان هن سال جي گرمين جي ويڪيشن ۾ گڏ ٿي پنهنجي ارادي کي تڪميل تي پهچائڻ لاءِ پنهنجي مطالعاتي دوري جي شروعات سنڌ يونيورسٽي جي مرڪزي لائبريري ۽ سنڌالاجي جي لائبريري کان ڪئي سين.



بشير احمد شاد ۽ محمد اديس جو گائيڊ ڊاڪٽر درمحمد پناڻ صاحب هو ۽ عبدالرزاق سومري جو ڊائريڪٽر علامه غلام مصطفيٰ قاسمي هو. ان زماني ۾ سنڌيلاجي ۾ ڊاڪٽر درمحمد پناڻ ڊپٽي ڊائريڪٽر جي حيثيت سان پنهنجا فرائض انجام ڏئي رهيو هو. سندس رهائش به يونيورسٽي ڪيمپس ۾ هئي انهن ڏينهن ڊاڪٽر درمحمد پناڻ سنڌالاجي ۾ ڪن اهڙن پراجيڪٽس تي ڪم ڪري رهيو هو جنهن ۾ نئين ٿهي جي تخليقڪارن، ادب سهيڙيندڙن ۽ سرچيندڙن نوجوانن جي صلاحيتن کي اجاگر ڪرڻ مقصود هو. خوش قسمتيءَ سان محترم درمحمد پناڻ ۽ اسان جي اسٽڊي سرڪل جا ريسرچ اسڪالر هڪ ئي شهر جا هئاسين ۽ تقريبن هڪ عمر جا پڻ. اسان جو پورو حلقو ڊاڪٽر درمحمد صاحب جي وڏي عزت ۽ احترام ڪندو هو ۽ هو مانوارو به اسان جي محبت ۽ احترام ۾ ڪا ڪٽر نه ڇڏيندو هو. ازانسواءِ هو دوستن جو دوست، هڏ ڏوڪي ۽ درياھ دل ماڻهو هو. سو اسان مڙني کي پنهنجي ٽڏي تي نه رڳو دل سان پليڪار ڪندو هو پر تحقيق ۽ مواد کي جمع ڪري وري ان کي ضبط تحرير ۾ آڻڻ جي سلسلي ۾ پڻ ڪارآمد صلاحون ڏيندو هو. وڏي ڳالهه ته هن وٽ جيڪا ذاتي لائبريري هئي تنهن ۾ جديد ۽ قديم سنڌي علم ادب جو هڪ قيمتي ۽ بيش بها خزانو جمع ٿيل هو. ازانسواءِ ورهاڱي کان اڳ جي سنڌي عالمن ۽ اديبن جي ڪتابن جو به وٽس ناياب ۽ اڻ لڳ ذخيرو موجود هئو. آئون ذاتي طور هن صاحب دل جا ٿورا ڪڏهن لاهي نه سگهندس، ڇاڪاڻ جو هو مونسان خاص وڙ ڪري ڇڏيندو هو. جيئن پنهنجي گهر جا دروازا هميشه اسان لاءِ کولي رکندو هو تيئن پنهنجي لائبريري جا دروازا اسان جي لاءِ کولي رکندو هو. مون کي ويڪ اينڊ تي گهر ويڃڻو پوندو هو ته دل کولي چوندو هو. سومرا جيترا ڪتاب گهرجني پاڻ سان ڪڍي ويندو ڪر. ويڪيشن دوران اسين جيڪي دوست ڊاڪٽر درمحمد جي دولت خاني تي ايندا

هئاسين تن جي ٽئي ويلا ماني ٽڪي جو جوڳو بندوبست ڪندو هو. نه رڳو اسان دوستن جو خيال رکندو هو بلڪه هر شاگرد ۽ اسڪالر کي به پنهنجي گهران ڪارائيندو هو. اسان جي گذارش تي هن صاحب سنڌ يونيورسٽي ۾ اسان جي گروپ جي رهائش ٽيچرس هاسٽل ۾ ڪرائي ڏني هئي پوءِ به هن جي آڇ تي شام جي چانهن سندس بنگلي تي پيئندا هئاسين. سڄو ڏينهن جيڪا ادبي ميٽرا چونڊي ڪندا هئاسين تنهن جي باري ۾ شام جو اسان کان معلوم ڪندو هو ۽ وڌيڪ ڪم ڪرڻ ۽ سهيڙپ جي هنر جي باري ۾ بريف ڪندو هو. ٿورا مَر ٿورا، مون تي ماروئڙن جا.

علمي ادبي ميٽرا چونڊي جي سلسلي ۾ ٻئي سال جي موڪلن ۾ سنگت جو خيال اچي بيٺو ته جيڪي عالم اديب لاڙڪاڻي ضلعي جي تعلقن ۽ ڳوٺن ۾ رهن ٿا تن جا هلي انٽرويو ڪجن. ان کان سواءِ ڳوٺن ۾ عالمن اديبن ۽ بزرگن جون جيڪي قائم ڪيل لائبريريون آهن تن کي چڪاسي ڏسجي. مون وٽ پاڪيٽ سائز ٽيپ رڪارڊر هئو، دوست به پنهنجا ٽيپ رڪارڊرز کڻي هليا. تقريبن لاڙڪاڻي جا سمورا تعلقا چنڊي ڄاڻي ڏناسين ۽ ٻهراڙين ۾ جتي به اسان کي ٻاپور پوندي هئي ته ڦلاڻي جوءُ ۾ ڦلاڻو عالم يا اديب رهائش پذير آهي ته اتي پهچي ويندا هئاسين. ان گشتي سهيڙپ (mobile collection) ۾ اسان کي سنڌ جي علمي شعور جو پڻ وڏو اڀياس ٿيو ته سنڌي جهونا يا نئين تهجي جا ماڻهو علم ۽ علمي سخاوت جي باري ۾ ڪيڏا حساس ۽ مخلص آهن. ٻهراڙين جي عالمن اديبن اسان جي اڳيان ڪتابن جا خزانو کولي ڇڏيا. ۽ انهن اسان جيون خدمتون، مانئون ٽڪيون، عزتون، رهائشون مطلب ته هر طرح جو خيال ۽ سهڪار ڪيو. ٻهراڙين ۾ رهندڙ علم دوست حضرات جي سلوڪ، روين ۽ علمي ادبي سخاوت کي ڏسي اسان کي صاف اندازو ٿيو ته اسان جي ٻهراڙين ۾ علمي شعور اڃا زندهه آهي. رتيديري جي قاضين، بنگل ديرو جي پٽن، ميرو خان

جي سومرن، نصير آباد جي سولنگين، لاڙڪاڻي جي قادرين، لاهوري محلي جي تنين، ڏوڪري عاريجن جي پٺاڻن مطلب ڪنهن جو نالو ڪنهي ڪنهنجو ڪنهنجي؟ سڀني اسان تي وڏا وڙ ڪيا، اسان جي ڪاميابين پٺيان جيڪڏهن اهڙي قسم جو سهڪار نه هجي ها ته اسان ڪنهن طرح به اهڙيون ڪاميابيون ماڻي نه سگهون ها.

گرمين جون موڪلون هيون مان لاڙڪاڻي بشير احمد شاد وٽ ترسيل هئس. شام جو حسب معمول سچل ادبي مرڪز تي اديبن شاعرن دوستن سان ڪچهريون ڪرڻ لاءِ نڪتاسين. ميان جي ڳڙهي کان الحقيقت ڀرتنگ ڀريس وٽان گذري رهيا هئاسين ته ڊاڪٽر اياز حسين صاحب تي نظر پئي، مون بشير احمد کي چيو ته قادري صاحب جن آيل آهن، هل ته هلي ملاقات ڪريونس. قادري صاحب سان ملاقات ۾ مون کيس واعدو ياد ڏياريو ته اوهان چيو هو ته لاڙڪاڻي اچ ته مان توکي پنهنجي لائبريري ڏيکاريندس. فورن چيائين سڀاڻي شام هليا اچو ته مان اوهان کي پنهنجي لائبريري ڏيکاريندس. ٻئي ڏينهن مقرر تائيم تي بشير احمد شاد ۽ مان قادري صاحب جي اوطاق تي پهچي وياسين. سائين پنهنجي وڏڙن جو علمي خزانو ۽ پنهنجي ڪتابن جي جمع پونجي ڏيکاري. مون کيس عرض ڪيو ته ميان غلام سرور فقير جي قلمي پورهئي مان ڪجهه استفادو ڪرڻ چاهيان ٿو. ورائيائين ته تون ميان صاحب جو ڪلام پڙهي ڏس جيڪو توکي گهرجي ته مان توکي ان جي فوٽو ڪاپي ڪرائي ڏيندس. هن پيري به قادري صاحب مون کي خالي هٿين نه موٽايو. هن صاحب پنهنجي پاڙيسري دوست شاعرن پريو وفا چڱاڻي، رام پنجاڻي ۽ ديو سڀاڻي جا ڀارت ۾ ڇپيل شاعري جا مجموعا منهنجي حوالي ڪيا ۽ چيائين انهن ڪتابن جو ٻيون ڪاپيون مون وٽ ڪونهن تنهن ڪري مطالعو ڪري پنهنجي ڪم جي مواد جا فوٽو اسٽيٽ ڪري باقي ڪتاب ڪراچي پهچائي ويجهان.

هڪ پيري اسان جي رائٽرس گلد جي هوٽل جيبيس ۾ هڪ وڏي گڏجاڻي ٿي، هن اجلاس ۾ هندستان مان لبرل خيالن جا ڪي عالم اديب ۽ شاعر حضرات اچي ڪنا ٿيا هئا. جن ۾ ندا فاضلي، جگن نات آزاد ۽ بيا ناليوارا اديب ۽ شاعر شامل هئا، سنڌي عالمن ۾ ڊاڪٽر اياز حسين قادري تقرير ڪرڻ وارن ۾ شامل هئا. تقريبن جي پڄاڻيءَ تي ريفريشمينٽ کان پوءِ اياز حسين قادري، محمد يوسف شيخ ۽ مان گڏجي هيٺ لٿاسين. اسان ٽئي پاڻ ۾ ڳالهيون ڪندا ايمپريس مارڪيٽ وٽ پهتاسين ته قادري صاحب جي نظر هڪ چيڪو وڪڻڻ واري گهورڙي تي پئي، قادري صاحب جي دل ست ڏني ته هو چيڪو خريد ڪري. اسين گاڏي واري جي چوڌاري اچي بيٺاسين، جڏهن نيلهي واري چيڪو توري شاير ۾ وڌا ته مون استاد محترم کي تحفي طور ڏيڻ جي غرض سان پنهنجي کيسي مان پئسا ڪڍي گاڏي واري ڏي پئسا وڌايا. قادري صاحب کي اهڙي حميت ۽ غيرت هوندي هئي جو ڪن معاملن ۾ هو صفا بي ريا ٿي بيهندو هو. سائين جون ماشاءُ الله اکيون اڳ ئي وڌيون ۽ خوبصورت هونديون هيون پر جڏهن ناگوار ڪيفيت ۾ ڪنهن ڏانهن ڏسندو هو ته انهن جا شترس ٿورو وڌيڪ کلي ويندا هئا، سو جڏهن مون پئسا ڏيڻ جي ڪوشش ڪئي ته هن مون کي جن نگاهن سان ڏٺو جو اهو ڏيک ڏسي مون کي سائين جن کان معافي وٺي پئي.

ڊاڪٽر اياز حسين قادري يونيورسٽي آف ڪراچي جي سنڌي شعبي تان رٽائر ٿيڻ کان پوءِ ستت ئي شاهه عبداللطيف چيئر جو ڊائريڪٽر مقرر ٿيو. مون کي ققڙي جاڳي ته هاڻي منهنجي ريسرچ جو ڇا ٿيندو؟ ملڻ ۽ مبارڪ ڏيڻ ۽ واءُ سواءِ وٺڻ جي غرض سان سائين لطيف چيئر تي ملڻ ويس. مبارڪون ڪچهريون، محفلون ختم ٿيون ته مان سائين جن کي چيو ته هاڻي محترم فهميده ميمڻ ۽ منهنجي ريسرچ جو ڇا ٿيندو؟ اسان جي رجسٽريشن ته سنڌي

شعبي ۾ ٿيل آهي ۽ توهان هاڻي هتي لطيف چيئر تي براجمان آهيو. چيائين تون ويهه تڪڙ نه ڪر گڏجي ٿا گهر نڪرئون. ان ڏينهن مون اکين تي ويجهي نظر وارو نئون چشمون لڳايو هو، جڏهن ڊپارٽمينٽ ۾ اڪيلا ٿياسين ته قادري صاحب چيو چشمون ته ڏاڍو سهڻو پاتو اٿئي. مون کان ڏسڻ لاءِ گهريائين. چشمون لاهي هٿ ۾ ڏنومانس، ڏسي چوڻ لڳو هن جهڙو بلڪل هن جهڙو فريم بڻي دفعي اچين ته منهنجي لاءِ وٺي اچجان، مون چيومانس حاضر سائين. ٻئي ڏينهن ڪاليج کان واپسي تي ڪريم آباد جي مارڪيٽ مان فريم خريد ڪري گهر ۾ رکي ڇڏيم. جڏهن هفتو ٻه رڪي يونيورسٽي ويس، قادري صاحب سان ملاقات ٿي، ان وقت هو اڪيلو وينو هو ۽ ڪينو ڇلهي ويٺي کاڌائين. دراصل قادري صاحب جي اها عادت هوندي هئي ته يونيورسٽي ايندو هو ته پاڻ سان ڪو نه ڪو فروٽ شاڀر ۾ کنيو ايندو هو ۽ پنهنجي ڊپارٽمينٽ ۾ ويهي نوش فرمائيندو هو. ڪو ملڻ وارو يا مهمان تائي ايندو هو ته چولن جون پليٽون يا سموسه ۽ چانهن گهرائيندو هو. ڊاڪٽر نواز علي شوق جي به اها عادت هوندي هئي، آئي وئي جو آڌرڀاءُ ڪندو هو پر مهمانداري محبت ۽ خلوص جي ماڪي جيڪا اياز حسين صاحب جي انهن چولن واري ڊش ۾ هوندي هئي تنهن کي مان هن وقت به محسوس پيو ڪريان. پنهنجو هٿ ڊگهيڙيندي منهنجي اڳيان ڪينو رکندي چيائين هي تنهنجو نصيب. ڳالهه ٿي ڪيم عينڪ جي فريم جي، مون پاسي واري ڪيسي مان ڪيس سوڌو عينڪ کڻي سندس اڳيان رکي. کولي ڏٺائين، ساڳي شيءِ ڏسي دل خوش ٿيس پر ڪيس سوڌو فريم کي منهنجي اڳيان رکيائين. چوڻ لڳو سومرا گهڻي مليو؟ مون هن پيري اهو پڪو پهر ڪيو هو ته ڪهڙي به طرح اهو فريم ڪيس تحفي ۾ کڻڻ تي مجبور ڪندس. مون قيمت ٻڌائڻ جي بدران ڪيس ٻئي هٿ ٻڌا ۽ عرض ڪيو سائين خدا را هي منهنجي طرفان تحفو سمجهو. هونئن قادري صاحب، فريم کي اڌ

سوري رکيو هو، هاڻي پورو سوري منهنجي اڳيان رکيائين. وري عرض دهرائيم، پر چوڻ لڳو بابا مان توکان تحفو ڪيئن وٺان؟ شاگردن کان استاد جي تحفا وٺندا ته اصلاح ۽ تنقيد جو حق وڃائي ويهندا. تنهن ڪري تنهنجي لاءِ اهو بهتر آهي ته ان جي قيمت جيڪا تو پري آسا مون کان وٺ ته پوءِ مان ان کي هٿ لائيندس.

ڪجهه ڏينهن کان پوءِ خيرپور ميرس مان هڪڙو اسڪالر جيڪو ايم فل ۾ داخلا وٺي چڪو هو ۽ پنهنجو ٿيل ڪم قادري صاحب کي ڏيکارڻ آيو هو. اچي سائين جي پيرين پيو ۽ کارڪن جو ٽوڪرو جيڪو ساڻ آندو هئائين سو سائين جي پاسي ۾ رکي چوڻ لڳو ”سائين فصل لٽو آهي، هي توهان لاءِ تحفو“ منهنجي سامهون قادري صاحب چيس ”ڇا آهي؟“ ورائيو ته ”قبلا کارڪن آهن.“ ٺٺ چيائينس ته تون سمجهين ٿو ته توکي کارڪن تي مارڪون ملنديون؟ ان وقت قادري صاحب جي بي رياڻي ڏسڻ وٽان هئي. کيس وري چوڻ لڳو ته مهرباني ڪري پهريان کارڪن جي ٽوڪري کي ڪمري مان ٻاهر ڪڍ. هن همراھ کي پگهر سڪائڻ ڏنائين ۽ نه وري ڪرسي تي ويهڻ جي صلاح ڪيائينس.

\*\*\*

## حاجي محمد عمر سومرو

محمد عمر سومرو ولد رسول بخش سومري 1928ع ڌاري ڳوٺ عاقل تعلقي لاڙڪاڻي ۾ جنم ورتو، هن بنيادي تعليم پنهنجي ڳوٺ عاقل جي ٻاراڻي اسڪول ۽ مدرسي ۾ شروع ڪئي. جڏهن سندس وڏا لاڙڪاڻي شهر ۾ لڏي آيا تڏهن وڌيڪ تعليم پرائڻ لاءِ کيس ديني مدرسي ۾ داخل ڪيو ويو، جتي هو ڇهين درجي سنڌي ورنيڪيولر تائين پڙهيو.

محمد عمر سومرو منهنجي وڏي چاچي جو پٽ هو ۽ مون کان عمر ۾ اٽڪل 17 يا 18 سال وڏو هو. وڏن جي هڪ شهر کان ٻئي شهر ۾ لڏپلاڻ ڪري اسان ننڍپڻ جي وستا جو ڪو وقت هڪ ٻئي کان پري رهياسين. ورهاڱي کان پوءِ جڏهن منهنجو والد صاحب سکر ڇڏي لاڙڪاڻي ۾ اچي رهيو تڏهن اسان جا خانداني ناڻا وري ڳنڍيا ۽ اسان علي گوهرآباد سامتيا روڊ تي هڪ واڻڪي جاءِ ۾ گڏجي رهڻ لڳاسين. پٺيان ٿو ته اهو زمانو 1951ع وارو هو. ادا محمد عمر جي مون سان گهڻي ميٺ ۽ محبت هئي ان جو سبب اهو هو ته هن جي والد صاحب جي وفات بعد سندس ويڳي ماءُ ۽ ڀائر لاڙڪاڻي کي خيرآباد ڇڏي درياھ جي هن پار خيرپور ميرس ۾ وڃي ويٺا. منهنجو والد صاحب به پنهنجي ڀائٽي سان گڏ رهندي خانہ بدوشي واري زندگي کان آجو ٿي ويو. ٻيو سبب اهو به هو ته بابا سائين کي پنهنجي وڏي ڀاءُ جو جوان اولاد پيري واري زماني ۾ هڪ ايل ٿي محسوس ٿيو. ان زماني ۾ منهنجي والد صاحب ۽ ادا محمد عمر ڪو وقت گڏجي روزگار ڪرڻ شروع ڪيو ۽ ايئن زندگي جو گاڏو پئي گڙڪايائون. پر هڪ ڳالهه واضح طور تي مون کي نظر آئي ته چاچي ۽ ڀائٽي جي مزاج ۾ وڏو فرق هو. تنهن ڪري هلندي هلندي ٻنهي جي روزگار جا ذريعا جدا جدا ٿي ويا.

تنهن هوندي به اسان جي گهر ۾ هندي هڪ ئي پچندي هئي. اڳتي هلي جڏهن آئون ڏهن ٻارهن سالن جو ٿيس ته مان پنهنجي والد جي ڌنڌي ڌاڙي ۾ هٿ وٺائڻ لڳس ۽ پنهنجي پيءُ سان اهو سلسلو مون مرڻ گهڙي تائين نپايو.

ادا محمد عمر 1954ع ڌاري قاضي عبدالمنان وڪيل وٽ وڃي سندس منشي گيري ڪرڻ لڳو. ڪورٽن جي ڪمن ڪارين کان واندِي ٿيڻ کان پوءِ به هو قاضي عبدالمنان جي بنگلي تي سندس خانگي ڪمڪار ۾ رڌل رهندو هو. رات جو دير سان گهر ايندو هو ته پاڻ سان گهڙي ئي کاڌي پيتي جون شيون جهڙوڪ ڪيڪ، پڊنگ، مگيرا ۽ لايون وغيره کڻي ايندو هو. هن جي اهڙي هلت ۽ سپاءَ جي ڪري اسان کي ڏاڍي خوشي ٿيندي هئي.

1942ع واري زماني ۾ سنڌو جي اٽل پتل ڪري وڌي ٻوڏ آئي هئي جنهن سنڌ ڏيهه جا لاه ڪڍي ڇڏيا هئا. فصلن جي تباهي سان گڏ انساني زندگي پڻ تباهي ۽ بربادي جي ڪنڌي سان وڃي لڳي هئي ۽ سنڌ جي سڄي معيشت ۽ سماج ڌڪار جي گهيري ۾ اچي ويو هو. مٿان بي مهياڀاري جنهن جو خاتمو 1945ع ۾ ٿيو تنهن جي اکرڻ نتيجن دنيا جي سماجي ۽ معاشي ڍانچي کي صفا ڍانوان ڊول ڪري ڇڏيو هو. مٿان هندستان جي ورهاڱي جو مامرو آيو ته ان به اسان جي هند ۽ سنڌ ۾ انساني جانين جي ڪوس ۽ سماجي زندگي جي بربادين جا نوان رڪارڊ قائم ڪيا. لڳاتار اهڙي قسم جي بربادين سبب انهن ڏينهن ۾ دنيا جي ڪيترن ملڪن ۾ وبائڻ ۽ بيمارين منهن ڪڍيو. سڀ کان پهريون هند سنڌ ۾ موذي ڪالرا منهن ڪڍيو. تنهن کان پوءِ چئو طرف ڌڪار جو راکاس گهمي ويو. ٻوڏ ۽ جنگ واري زماني ۾ ڏسندي ڏسندي سلھ جي وبا به پکڙجي وئي. ان ظالم بيماريءَ 60-65ع واري ڏهاڪي تائين گهرن جا گهر ۽ ويڙهن جا ويڙها اگهي ڇٽ ڪري ڇڏيا. اسان جي پاڙي علي گوهر آباد ۾ اسان جي استاد مولوي عبدالرشيد جا ٻه جوان پٽ،



مهيسرن جي گهر جي ڀر واري پيرزادن جو سڄو گهر ۽ سامتين جي گهرن مان ڪجهه ماڻهو ۽ اسان جي گهر مان منهنجو والد صاحب ان واھڙ ۾ وهي وڃي ابوبڪر مقام ۾ ستا. انساني زندگي جي ان ڏولون واري زماني ۾ جيئن ڪو سھنجو ڪم ڪونه هو. اھڙي ڏکي وقت ۾ جڏهن بابا سائين دنيا ڇڏي ويو تڏهن منهنجي والده هڪ وڏي پيٽ ۽ اسان ٻن ڀائري لاءِ ادا محمد عمر هڪ وڏو سهارو ثابت ٿيو.

ادا محمد عمر سان منهنجي وڏي پيٽ جي عقد بابي سائين جي حيات هجڻ واري زماني ۾ ٿي چڪو هو. هاڻي اسان جي گهر ۽ سماجي سٺ ۽ اب جو نقشو ڪافي مٽجي چڪو هو. منهنجي تعليم ۽ ڪردار سازي ۽ منهنجي شخصيت سازي تي ادا محمد عمر جي ڪڙي نظر هئي. توڙي جو ڪڙي اسانجا چاچا ۽ ماما حال حيات هئا. پر ادا محمد عمر پنهنجي محبت، مخلصي ۽ مٽي جي ڪري اسان سان ايترو نڀايو جو اسان کي ڪڏهن اهو محسوس نه ٿيو ته اسان جو گهر هڪ ناهي.

ان زماني ۾ علي گوهر آباد پاڙي جا ٻار جيترو پڙهڻ ڪرڻ ۾ تڪا هئا اوترو ڏنگاڻپ ۾ به چوٽ چڙهيل هئا. قافلي سراءِ ۾ پڙهيل لکيل ۽ سڌريل ماڻهن جو ريشو سٺو هو. قافلي سراءِ کان ڪڇين جي پاڙي تائين گهڻي ڀاڱي شيخن، هندن، قادرين ڪيهرن، سومرن، انصارين ۽ ٻين گهڻين ذاتين جي مخلوق رهائش پذير هئي، جن جي اولاد جو توجه تعليم حاصل ڪرڻ ڏانهن هو. ڪڇين جي پاڙي جي اڪثريت پڙهڻ لکڻ، وڻج واپار ۽ خاص طور سون جي ڌنڌي سان لڳل هئي. علي گوهر آباد وارو سامتيا روڊ وارو پاسو پيرزادن ۽ سامتين جي پڙهيل ۽ خوشحال طبقي سان تعلق رکڻ وارو علائقو هو پر سامتيا روڊ کان پوءِ ٻين تائين سولنگي، ماڇي، ميربحر، ميراڻي، ابڙا، انڙ، لاڙڪ، دايا، ڪنڀر ۽ هر قسم جي ڪامين ڪڙمين جي ججهي آبادي هئي. مطلب ته علي گوهر آباد جي ان

حصي ۾ وڻ وڻ جي ڪاٺي اچي ڪٺي ٿي هئي ۽ ويجهڙ واري گذريل زماني جي تباهين ۽ بربادين جي اثرن جي نتيجي ۾ اها مخلوق اڪثر لاڙڪاڻي جي پسگردائي وارن ڳوٺن مان لڏي اچي اتي ويٺي هئي جن ۾ تعليم حاصل ڪرڻ جو رجحان گهٽ هو. اسان ڇاڪاڻ ته علي گوهر آباد جي پڇاڙي واري ڇيڙي تي مقيم هئاسين، تنهن ڪري منهنجو گهڻو تعلق انهن ٻارن سان رهيو جن جو شوق ڪتابن کان وڌيڪ ٻني ٻاري ۽ باغن بستانن ۾ رلڻ ڪرڻ سان هو. ان سبب ڪري منهنجي پڙهائي ۽ ڪيريڪٽر ٻئي متاثر پئي ٿيا. اهڙي وقت ۾ ادا محمد عمر مون کي صحيح دڳ تي آڻڻ لاءِ موچڙي ۾ ڳن وجهي منهنجي پٺيان پيو.

هن دور ۾ ادا محمد عمر جو گهڻو تڻو رهڻ ڪرڻ ۽ واستو قاضي عبدالمنان ۽ قاضي فضل الله سان هوندو هو. اهي شهر جا مشهور وڪيل به هئا. زميندار به هئا ۽ ساڄي ڌر جي سياست به ڪندا هئا. اسان جو سوت به مسلم ليگي خيالن جو هو. هو حساب ڪتاب توڙي پڙهڻ لکڻ ۾ هوشيار هوندو هو. ان سان گڏ مولوي گهراڻي جو هئڻ ڪري روزي نماز جو پڻ سخت پابند هو. مٿي ذڪر ڪيل قاضين مامي پاڻيڄن سان له وچڙ ۾ رهي ڪري ۽ زماني جي اونچ نيچ ۽ زماني جي لاهن چاڙهن مان گذرندي هو وڏو سماجي شعور حاصل ڪري چڪو هو. تنهن ڪري پنهنجي خاندان ۾ مون کي سڌارڻ لاءِ اهو هڪ ئي ڪافي هو پر پاڙي جي رولو ٻارن سان رهي مان ٽاپ جو ڏنگو چوڪرو ٿي پيو هئس. هڪ ڏينهن مون پنهنجي گهر ۾ ڪو نقصان ڪيو يا ڪا اهڙي ڏنگاڻپ ڪئي جو هو تلھڙ ڪڍي منهنجي پويان پيو. گهر ۾ پڪڙڻ جي ڪوشش ڪيائين پر وٺ ڪونه ڏنومانس. مان ڇا ڪيو جو وڏي ڦڙتي سان ڏاکڻ چڙهي ڇپتي واري ڪاٺ جي جهنگلي مان نڪري گهر جي اڳر جي پٽ تان ٽپي گهر کان ٻاهر ڪلندڙ دري جي شيخن جي سهاري گسڪي روڊ تي ٽپو ڏئي بنين ڏانهن سڌ ڪيو. هو در کان

تڪڙو نڪري منهنجي پٺيان تڪو ڊوڙندو آيو ۽ جلد ئي منهنجي اچي ويجهو پڳو.

منهنجي سامهون گوهين ڏيڻ لاءِ ٻنين جا ٻارا ۽ کليل پيچرا هئا، سو رفتار تڪي ڪري مان ادا عمر جي پهچ کان گهڻو پري نڪري ويس. نتيجتن همراھ سهڪندو موٽي وڃي گهر پهتو، ان وقت منهنجي عمر 12، 13 سال هئي ۽ ادا عمر جي عمر بائيٽاليه سال کن هئي.

جڏهن مون چار درجا پرائمري پڙهي پورا ڪيا ته سال 1956ع ۾ ادا عمر مون کي انگريزي پڙهڻ لاءِ ميونسپل هاءِ اسڪول ۾ داخل ڪرائي آيو. جڏهن مون ميٽرڪ پاس ڪئي تڏهن مون کي اڳتي پڙهائڻ ۽ روزگار سان لڳائڻ جو ڪيس اونو رهندو هو. 1964ع ۾ ادا عمر قاضي فضل الله وٽ هوندو هو. ان زماني ۾ هن قاضي صاحب جي دوست مظفر حسين صاحب کي منهنجي لاءِ روبرو سفارش ڪئي ته هو مون کي پنهنجي ڪپڙي جي ڪارخاني تي ڪنهن ڪم سان لڳائي. ان ۾ ڪو شڪ ناهي ته منهنجي والد صاحب جي وفات کان پوءِ هو اسان جي گهر جي مڙني ڀاتين جو خاص خيال رکندو هو. 1965ع واري جنگ کان پوءِ ڪارخانا بند ٿي ويا ۽ روزگار جو مسئلو سامهون آيو ته ادا عمر پنهنجي ڀان ٻيڙي جي پڙي منهنجي حوالي ڪئي. پنهنجي اهڙي عمل سان هڪ لحاظ کان جڻ هن مون کي پنهنجي بزنس ۾ ڀاڱي ڀائيوار ڪيو.

اسان کي زندگي ۾ جڏهن ڏکيو وقت ايندو هو ته هو اسان جي گهر ۽ اسان جي دل و جان سان مدد ڪندو هو. 70ع واري ڏهاڪي ۾ جڏهن اسان کي پنهنجي گهر ٺاهڻ جي ضرورت پئي ته اسان ٻنهي گڏجي صلاح ڪري هڪ پلاٽ ورتوسين ۽ گڏجي علي گوهر آباد ۾ پنهنجي جاءِ ٺاهيسين. ان زماني تائين رب تعاليٰ جي فضل ۽ ڪرم سان ادا عمر کي پنج ٻار ٿي چڪا هئا. 1973ع ۾ مان سرڪاري نوڪري ملڻ ڪري ڪراچي شفٽ ٿي ويس ته اسان جي گهر جو

سمورو خيال ادا عمر رکندو هو ۽ پٺيان جو مون کي ڪنهن قسم جي فڪر ڪونه رهندو هو. ان لحاظ کان هو منهنجو وڏو محسن ۽ مربي هو. ڏيڍ بن سالن کان پوءِ مان مڪمل طور ڪراچي شفٽ ٿي ويس ته هو اسان جي غير موجودگي ڪري پاڻ کي ويڳاڻو سمجهندو هو. مهيني ماس ۽ عيد جي موقعي تي ڪڏهن ٻارن سوڌو ڪڏهن اڪيلو اسان وٽ ڪراچي هليو ايندو هو. اسان جي به ادا عمر جي گهر ۽ ٻارن کان سواءِ ڪا نه سرندي هئي. گرمين جي موڪلن ۾ مان پنهنجي ٻارن سان به مهينا لاڙڪاڻي اچي رهندو هئس. اهڙي وقت هو منهنجو ۽ منهنجي ٻارن جو بي حد خيال رکندو هو. ان وچ ۾ منهنجا ٻه ٻار لاڙڪاڻي ۾ ڄاوا، هن منهنجي اهل و عيال جي اهڙي پرگهور ڪئي جهڙي پنهنجن ٻچن جي ڪبي آهي. اهڙن روين ۽ اهڙي ميٺ محبت جي ڪري لاڙڪاڻي ۽ ڪراچي جا ماڻهو اسان کي هڪ خاندان ۽ هڪ گهر جا ڀاتي سمجهندا هئا.

1980ع واري ڏهاڪي ۾ رب سائين جي ڪرم ۽ فضل سان ادا محمد عمر کي حج جي سعادت نصيب ٿي ته هو لاڙڪاڻي کان ٺهي سنڀري اسان جي گهر انچولي سوسائٽي ڪراچي آيو. وڏي خوشي ۽ ڌام ڌوم سان اسان کيس ويسٽ وارپ ۾ بحري جهازن جي شپ يارڊ واري حصي ۾ وٺي وياسين. ان زماني اڪثر حاجي بحري جهاز ”عابد“ ۽ ”شمس“ تي سفر ڪري وڃي جدي پهچندا هئا. جڏهن خير سان حج ڪري ادا عمر موٽيو ته اسان کيس ٽيڪسيون ڪري وڏي شان سان پنهنجي گهر وٺي آياسين ۽ سندس گهر ۾ آڻياڻو ڪري خوشيون ملهايون سين. حج تي وڃڻ وقت ادا سائين مون کان پڇيو هئائين ته تنهنجي لاءِ سعودي مان ڇا وٺي اچان مون کيس هڪ وال ڪلاڪ ۽ پنهنجي لاءِ هڪ پارڪر پين جي خواهش ڏيڪاري هئي. اهو وال ڪلاڪ ۽ پارڪر پين سندس نشانيون اڄ سوڌو مون پاڻ وٽ سنڀالي رکيون آهن.

منهنجي پياري پاڻي جي رسول بخش سومري کي سرڪاري نوڪري ملي ۽ جڏهن سندس ڪراچي ۾ پوستنگ ٿي تڏهن جلدي ادا محمد عمر پنهنجي ٻچن سوڌو ڪراچي هليو آيو ۽ مون به سڄي ڪهول کي پنهنجي گهر ۾ رهايو. ستت ئي مون ساڳي پاڙي ۾ پنهنجو فليٽ خريد ڪيو ۽ مان ان ۾ وڃي رهيس تڏهن جيڪا جاءِ منهنجي استعمال هيٺ هئي، تنهن کي مالڪ کي اعتماد ۾ وٺي اها جاءِ ساڳي مسواڙ تي مون ادا محمد عمر جي حوالي ڪئي. انچولي سوسائٽي فيڊرل بي ايريا ۾ هن جي گهر ۽ منهنجي گهر جي وچ ۾ هڪ روڊ جي مفاصلي جو فرق هو پر تنهن هوندي اسان ٻئي گهر هڪ ٻئي سان ڳنڍيا پيا هئاسين ۽ ادا محمد عمر ۽ منهنجيون صبح توڙي شام ڪچهريون جاري رهنديون هيون. ڪجهه سالن بعد سندس وڏي پٽ رسول بخش ۽ مان گڏجي صلاح ڪري ابوالحسن اصفهاني روڊ گلشن اقبال ۾ هڪ ئي هنڌ پنهنجا فليٽ بڪ ڪرايائين. اتي به هن ۽ اسان جي وچ ۾ بس هڪ اسڪول ۽ هڪ ٻه بلڊنگ هئي. جيڪي ادا محمد عمر ۽ اسان جي گهر ۾ ڪا وري يا دوري وجهي نه سگهيا. ان کان پوءِ جڏهن ادا محمد عمر جن پنهنجي جاءِ گلستان جوهر بلاڪ چوڏهين ۾ ٺاهي ان پاسي شفٽ ٿي ويا ته اسان به هڪ ٻن گهٽين جي فرق سان هنن جي وڃي ڀرسان ويناسين.

زندگي جي ايڏي وڏي سفر ڪرڻ کان پوءِ ادا محمد گهڻو عمر رسیده ٿي پيو هو. منهنجي سامهون هن جي سڄي عمر گذري هئي. هو منهنجو وڏو سوت ۽ پيڻيو هو. پاڻ ۾ زندگي جو وڏو حصو پيار، ميٺ محبت ۽ سهڻي سلوڪ سان گذاريو هئوسين. انهن سڀني رشتن ۽ ڳالهين کي ڳڻيندي ۽ ويچاريندي هن پنهنجن پٽن لاءِ مون کان نياڻين جا رشتا گهريا. جيڪي خوشي سان مون قبوليا. ان نئين ناٽي جي ڪري اسان جي اچڻ وڃڻ جا پيرا وڌي ويا هئا. هونئن به هو جهانگشت ۽ هڪ جهانديده ماڻهو هو. قاضي فضل الله

۽ قاضي عبدالمنان جي وزارت دوران انهن سان سلهاڙيل هجڻ ڪري سندس ملاقاتون اميرن، وزيرن ۽ اعليٰ درجي جي آفيسرن سان رهنديون هيون. توڙي جو کڻي هن جي اسٽيٽس واري ليول سماج جي اهڙي طبقي جي ماڻهن سان ميل نه پئي کائي. تڏهن به هو وڏي اعتماد ۽ ايمانداري سان پنهنجي زندگي گذاري آيو هو. زندگي جي پوئين ڏهاڪي ۾ جڏهن مون کي پنهنجي خاندان جي هسٽري ڄاڻڻ جو شوق جاڳيو ته مان هن جي سماجي ۽ معاشرتي اڀياس واري خزاني مان ڪجهه سکڻ لاءِ وٽس گهڻو اچڻ وڃڻ لڳس.

حقيقت ۾ زندگي ۾ هن جي قريب رهڻ ڪري هن جي مذهبي رجحان، پابند صوم ۽ صلاة وارين عادت ۽ هڪ ايماندار ماڻهو هجڻ ڪري مان هن کي پنهنجو آئيڊيل سمجهندو هئس. حياتي جي پوين ڏينهن ۾ هڪ شام جو مان ساڻس ملڻ ويس. منهنجي پيٽ ۽ پاڻ گهر جي مٿين حصي ۾ رهندا هئا. ان وقت ادي گهر ۾ ڪا نه هئي، مون ڏٺو ته ادا محمد عمر انب جي وڻ جي چانو ۾ جنگهه جنگهه ٿي چاڙهي ڪاٺ جي صندل تي ستو پيو هو پر وڏي گهرائي وڃان ڪنهن ويسوري ۽ ڪنهن خيال ۾ گم هو. مان سندس مٿن کان وڃي بينس ۾ ان ڳالهه جي کيس سڌ ٿي ڪانه پئي. مان پاڻ حيران هئس ته ادا سائين الائي جي ڪهڙن ويچارن ۾ گم آهي. جڏهن مون ٿورو پير جو کڙڪو ڪيو تڏهن چرڪ ڀري اٿيو. سندس چهر ۽ اکين ۾ خوف جي علامت صاف ظاهر هئي. مون پڇيومانس. ”ادا ڇو ڪهڙن ويچارن ۾ آهيو.“ وراڻيو. ”نه ڪجهه به ناهي خير آ.“ ڪجهه ڏينهن تائين هن جي اهڙي خوف جي عالم ۾ غلطان رهڻ واري ڪيفيت تي مان سوچيندو رهيس. بس مان ان نتيجي تي پهتس ته هن جون هاڻي موت جي مارن سان ملاقاتون پيون هلن ٿيون. انهن ڏينهن ۾ زماني جا گهڻا حوال نه ڪندو هو. شوڪارو ڀريندي چوندو هو. بس گذري وئي. مار ۽ مامري کي ته مان سمجهي ويو هئس. پوءِ به هن جي پسند ۽ مطلب جون ڳالهيون

ڪرڻ ويندو هئس. پنهنجن هٿن ۽ هٿن جي آڱرين کي ڏسي انهن کي مهڻيندي گهڻين ڳالهين جو جواب رڳو هان هون ۾ ڏيندو هو. سردي جي موسم جي هڪ شام جو مان پنهنجي گهر ويٺو هئس ته گهر واري چيو. رابعه (منهنجي ڌيءُ) جي فون آئي آهي ته ادا عمر جي طبيعت ناساز آهي. اسان ٻئي زال مڙس ان ئي مهل کيس ملڻ لاءِ وڃي پهتاسين، پلنگ جي پرسان ڪٿ تي اڪيون ٻوٽيون پرسڪون ستو پيو هو. منهنجيون ٻئي ڏيڻون سندس مٿن کان وينيون هيون، ٻه ٽي ڪلاڪ ترسي اسان ٻارن ۽ اڌي کي دلجاءِ ڏئي گهر موٽي آياسين، ٿوري جهٽ گذري ته وري فون آئي ته هو پلو مانس راه رباني وٺي پنهنجي سفر تي روانو ٿي ويو. اِنَا لِلّٰهِ وَاِنَا عَلَيْهِ راجعون. سندس تاريخ وفات 27 نومبر 2011ع آهي، دعا آهي ته رب ستار منهنجي محسن ۽ مربي مرحوم محمد عمر جي مغفرت فرمائي کيس جت الفردوس ۾ جاءِ ڏي آمين.

\*\*

## ڊاڪٽر عبدالڪريم تنيو

سماج ۾ ميٺ محبت جي خوشبو پکيڙيندڙ نهنو ۽ پيارو انسان ڊاڪٽر عبدالڪريم تنيو اسان جو پاڙيسري هو. قد بت جو پورو پنو هو. اڪثر اچي رنگ جي شلوار ۽ قميص زيب تن ڪندو هو. پيرن ۾ هميشه پالش ڪيل بوت پائيندو هو. جڏهن سهڻن قدمن ۽ سهڻي چال سان گهر کان نڪري ايمپائر سنڀا ڏانهن رخ ڪندو هو ته ڏاڍو شاندار ماڻهو لڳندو هو. ماڻهن سان ملڻ ڪرڻ وقت سندس منهن تي هڪ پياري مسڪراھت هوندي هئي. توڙي جو ڪڍي اها مسڪراھت نهايت خفيف هوندي هئي، تنهن هوندي به مسڪراھت وقت سندس چمڪيلا سهڻا ڏند پوري طرح ظاهر ٿي پوندا هئا.

ڊاڪٽر عبدالڪريم ننڍي توڙي وڏي سان نهايت پياري انداز سان گفتگو فرمائيندو هو پر جهيٽو ٻڌندو ۽ جهيٽو ڳالهائيندو هو. سندس پياري ۽ قرباڻي شخصيت جي ڪري علي گوهر آباد جي پاڙي ۾ کيس هر ڪو عزت جي نگاهه سان ڏسندو هو. سندس پيشو ڊاڪٽري هو. منهنجي خيال ۾ ايم بي بي ايس ڪونه هو. ورهاڱي کان اڳ جو پڙهيل ڳڙهيل هو ۽ ان زماني ۾ ٿي سگهي ٿو ته ڊسپينسر وغيره جي ڪا سند هجيس. پنهنجي جوانيءَ جي زماني ۾ سرڪاري اسپتالن ۾ بحيتيت ڊسپينسر رهيو. اسان کيس رٽائرمينٽ واري زماني ۾ پنهنجي گهر جي اوطاق ۾ ڪلينيڪ هلائيندي ڏٺو. 1960ع جي شروعات واري وقت عبدالڪريم تنيو صاحب اسان جي پاڙي جو محسن، مربي ۽ نرم لب لهجي رکڻ وارو ڊاڪٽر سڏبو هو، صاحب ڪردار هو کيس رب سائين هت ۾ شفا رکي هئي، تنهن ڪري اسان جي گهر سميت پاڙي جي سموري گهرن ۾ مريضن کي ڏسڻ ايندو هو. ان زماني ۾ پاڙي جون دايون



گهرن ۾ ئي وڃي ڪرائيندو هيو. جڏهن ڏاڍن کي ٻار ڄڻائڻ ۾ ڪا ڏکيائي ٿيندي هئي ته اهي سور تڪڙا ڪرائڻ لاءِ پڇيو ٿوري انجڪشن ڪرائيندو هيو. ان ڏکي وقت ۾ اڪثر اوڀر سوڀر رات جي وڳڙي ۾ ڊاڪٽر عبدالڪريم جو وڃي در کڙڪائبو هو ته هو ڪڏهن منهن نه گهنجائيندو هو، بلڪه جوڊ جلد ڪري رستي ۾ به وڌيون ٻراندو ڳهون پري مريض وٽ پهچندو هو. ڄڻ ته ڪي مريض سندس گهر جو ڀاتي هجي. اهڙي وقت ۾ هو غريب غريبي کان ڪا في به طلب نه ڪندو هو. جيڪڏهن ڪو ڪيس في ڏيندو هو ته واه نه ته نهيو.

ڊاڪٽر عبدالڪريم جي ڪلینڪ صبح کان رات تائين کليل هوندي هئي. پاڻ جي مريضن کي ڏسڻ ويندو هو. يا ڪنهن گهر جي ڪم سان ڪيڏانهن نڪري ويندو هو، تڏهن به ڪلینڪ جو در بند نه ڪري ويندو هو. اسان دوستن جا پنهنجي قريدار دوست بشير احمد ”شاد“ وٽ صبح شام ڦيرا هوندا هئا. خاص ڪري پياري دوست مرحوم پروفيسر مولابخش ڀٽي جي اڏي بشير احمد سان ملاقات ڪرڻ کان سواءِ سرندي کان نه هئي. مهيسر گهڻي ۾ محمد نواز مهيسر جي اوطاق ٽپي بشير احمد جي گهر ڏانهن رخ ڪندا هئاسين ته پهريان منهن ۾ ڊاڪٽر صاحب جي ڪلینڪ پوندي هئي. اسان کي پنهنجي اڳيان لنگهندي ڏسندو هو ته ڪرسي تي اٿي بيهي رڙ ڪري سڏيندو هو. ”اڙي سائين ڪاڏي، ڪاڏي؟ ايئن ايڏي رکائي ته نه ٿي ڪا نه ٿي. بشير احمد سان به ملجو پر پهريون مون سان ته ملو.“ سچ پچو ايڏي ته اڪير ۽ محبت سان ملندو هو جو اسان وٽس به گهڙيون ڪچهري ڪرڻ لاءِ ويهي رهندا هئاسين. ڊاڪٽر صاحب جي ڳالهائڻ جو قرب ڀريو پيارو انداز دلين کي ڏاڍو موهيندڙ هوندو هو. اسان سندس وسيع سماجي ۽ گهري علمي معلومات مان گهڻو فيضياب ٿيندا هئاسين. هڪ ڏينهن مسٽر مولابخش ڀٽو جيڪو ان وقت شاهه محمد پرائمري اسڪول ۾ پرائمري ٽيچر هو،

صبح جي وقت منهنجي گهر آيو ۽ چوڻ لڳو ته هل ته هلي ڊاڪٽر صاحب سان ملاقات ڪيون. ٿوري جهٽ ۾ اسان ڊاڪٽر عبدالڪريم سان سندس ڪلينڪ تي ملڻ وياسين. وڏي مسڪان سان مرحبا مرحبا چوندي آجيان ڪندي چوڻ لڳو. ”اڄ ته وڏي پلائي ڪئي اٿو!“ مولا بخش ورائيس. ”سائين هتان لنگهڻون پيا، دل چيو ته اڳ ۾ اوهان جو سلام پريندا وڃون.“ اڌ منو ڪلاڪ ڪچري ڪندي مس گذريو ته ڊاڪٽر صاحب پنهنجي ڪرسي تان اٿيو ۽ مسڪرائيندي چيائين ”مان پلا اندران ٿي اچان“ 15، 20 منٽ گذريا ته ڊاڪٽر صاحب گهٽي واري دروازي کان چانهه جي ڪٽلي ۽ ڪوپ هٿ ۾ کنيو اندر داخل ٿيو. اسان اٿي بيناسين ۽ ڊاڪٽر صاحب کي چيو سين. ”سائين اوهان ويا ته گهر هئا پر هي هيڏانهن ڪيڏانهن چانهه ڪٽي آيا“ ورائيو. ”پنهنجي يار سرائي وٽان ڪير پتي چانهه ٺهرائي آيو آهيان.“ ٿورو مسڪرائيندي وري چوڻ لڳو. ”توهان جهڙن پيارن ماڻهن لاءِ ته ڪير پتي واري سٺي چانهه هجي نه!“ ڊاڪٽر صاحب اها چانهه ايمپائر سنيما تان سرائي جي هوٽل تان پنڌ وڃي ٺهرائي ڪٽي آيو هو. اسان کي ان ڏينهن اندازو ٿيو ته ڊاڪٽر صاحب اسان سان ڪيتري محبت ڪري ٿو ۽ اسان جي ڪيتري عزت ڪري ٿو.

اسان جو دوست ڊاڪٽر بشير احمد ”شاد“ سندس ئي گهر جي هڪ حصي ۾ پنهنجي والدين سان رهندو هو. اندازو آهي ته ڊاڪٽر عبدالڪريم ۽ پيءُ بشير احمد جي والد صاحب چاچا سائين در محمد جو پاڻ ۾ ڪو ويجهو مائٽاڻو تعلق هو. جو هڪ ئي جاءِ ۾ گذر رهندا هئا.

ڊاڪٽر صاحب زماني جو تجربڪار ۽ پختن خيالن جو ماڻهو هو. پٺيان ٿو ته بشير احمد جي تعليم ۽ تربيت ۾ ٿورو ڪي گهڻو هن جو هٿ هو. مون کي ياد آهي ته جڏهن ڊاڪٽر صاحب وفات ڪئي هئي ته پٽو بشير احمد گهڻو غمگين هو. ان موقعي تي ڏک

جو اظهار ڪندي بشير احمد منهنجي اڳيان هي لفظ چيا هئا. ”يار بس ڳالهه نه ٻچ مرحوم وڏو ڏک ڏئي ويو. هو منهنجو محسن ۽ مربي هو.“

ڊاڪٽر عبدالڪريم سان ذاتي طور منهنجي گهڻي لڳندي هئي، رات جو جڏهن منهنجي ديوتِي هوندي هئي ته ڏينهن جو سوپو ننڊ ڪري منجهند جي ماني کائڻ کان پوءِ وقت گذاري لاءِ ڊاڪٽر صاحب جا سهڻا سخن ۽ نصيحتون ٻڌڻ لاءِ وٽس ويندو هئس. هو به گهڻو تڏو اڪيلو وينو هوندو هو، ڪچهري ڪندي ڊاڪٽر صاحب اڪثر پاڻ کي فقير چونڊو هو ۽ هئو به واقعي فقير منش ماڻهو. منجهس ڪا لالچ يا ڪا لوپ هوندو ئي ڪو نه هئو. سباجهڙي ٻولي ڳالهائيندڙ، سباجهڙو انسان، سباجهڙي طبيعت جو مالڪ هو. جي مريض اچي تڏهن به خوش، جي نه اچي تڏهن به چهري تي اهي ئي مسڪراھتون. پاڻ ذات جو تنيو هو سندس تعلق ميرو خان وارن تين سان هو. هونئن به ذات جا تنيا پاڻ کي فقراڻي لڏي ۾ شمار ڪندا آهن.

جنهن زماني ۾ اسان ڊاڪٽر عبدالڪريم سان محفلون ۽ ڪچهريون ڪندا هئاسين تنهن زماني ۾ هڪ ايف ٽي فقير جي شهرت جو ملڪ ۾ وڏو گوڙ ۽ چرچو هو. ڪمالات، ڪرامتون ۽ گهڻيون جادوگريون هن جي نالي پٺيان مشهور هيون. اسان گريجوئيٽ نوجوان پاڻ ايف ٽي فقير جون ڳالهيون اخبارن ۾ پڙهڻ لاءِ آتا هوندا هئاسين. اسان کي ايف ٽي فقير ابن صفي جي ناولن جو ڪردار لڳندو هو. بهرحال اسان جا ڪن ان پاسي هوندائي هئا ته هڪ ڏينهن ڪچهري ڪندي وڏي سنجيدگيءَ سان ڊاڪٽر صاحب چوڻ لڳو ”ايف ٽي فقير ٿو چوي ته هن هڪ اهڙو ٻر تيار ڪيو آهي، جنهن جي قوت تباهي ناگاساڪي ۽ هيروشيما جاپان ۾ ڪرندڙ آمريڪي بمب ڪان سو ڀيرا وڌيڪ طاقت رکي ٿي.“ ڊاڪٽر عبدالڪريم جي واتان اها مزيدار ڳالهه ٻڌي مان ڪرسي کي

ٿورڙو سوري اڳيرو ٿي وينس، ان اميد سان ته شايد ڊاڪٽر صاحب اڃا وڌيڪ ايف تي فقير جا ڪي راز کولي. جڏهن ڊاڪٽر صاحب منهنجي چهري تي آيل حيرانگيءَ جا تاثر نوٽ ڪيا تڏهن هن خفيف انداز ۾ مسڪرائيندي مون کان سوال ڪيو. ”خير اٿئي جنهن ايف تي فقير ماڻهن ۽ ملڪن جي ننڍڙن ڦٽائي ڇڏي آهي اهو ايف تي فقير آهي ڪير؟“ مون چيو مانس ان جي باري ۾ گهڻو ڪجهه ٻڌو آهي پر خبر ناهي ته ڪير آهي. مون ڊاڪٽر صاحب کان پڇيو. ”پلا توهان ٻڌايو اهو فقير صاحب ڪير آهي؟“ ٿورو ترسي پنهنجي مک تي ساڳوئي مسڪراھت آڻيندي چوڻ لڳو ايف تي فقير جي باري اوهان کي ٻئي پيري ٻڌائينس.

ڊاڪٽر عبدالڪريم تنبي سان ڪيتريون ئي ڪچهريون ٿيون پر اهو نه ٻڌائي نه ٻڌائين ته ايف تي فقير آهي ڪير ۽ ڪٿي رهندو آهي البتہ اسان کي ان جا قصا ۽ حيرت ۾ وجهندڙ فقرا هر ڪچهري جي موقعي تي ٻڌائيندو رهندو هو. هڪ ڀيري ادا بشير احمد شاد کان مون پڇيو ته ڊاڪٽر صاحب ايف تي فقير جي باري ۾ گهڻو ڪجهه ڄاڻي ٿو. ۽ اهو به چوي ٿو ته ايف تي فقير هڪ طاقتور بم تيار ڪيو آهي، جيڪو هو آمريڪا تي اڇلائي آمريڪا جو وجود ختم ڪري ڇڏيندو. ادا سائين لبن تي مسڪراھت آڻيندي چيو. ”يار توکي ڇا ٻڌايان؟“ مون چيو مانس ”ادا ڪجهه ٻڌاءِ نه ته رات جو مون کي ننڊ ڪو نه ايندي ۽ فينو بار بيتان ڪاٽي پوندي.“ نيٺ بشير احمد ايف تي فقير واري ڪوڊ کي ڏي ڪوڊ ڪندي چيو ايف معنيٰ فقير تي معنيٰ تنبو ۽ وري آخر ۾ پنهنجو لقب فقير رکندي پاڻ کي ئي ايف تي فقير ٿو سڏي.

\*\*

## پروفيسر ڊاڪٽر بشير احمد ”شاد“

بشير احمد ”شاد“ دوستن جو دوست پر منهنجو پيارو ڀاءُ آهي، منهنجو هي منڙو ڀاءُ محبت جو مجسمو آهي. منهنجي زندگيءَ جو اهو ڏينهن منهنجي لاءِ خوشنصيبِيءَ جا خزانا کڻي آيو هو، جڏهن هن منهنجي طرفان ڏنل دوستيءَ جي دعوت کي قبول ڪيو هو. لاڙڪاڻي جي علي گوهرآباد محلي ۾ سنڌي مسلم پرائمري اسڪول جيڪو سائين وڏي عبدالرشيد جي نالي سان مشهور هو تنهن جي اوڀر پاسي مهيسر گهٽي ۾ هن دوست جو گهر هو. اسان جي ٻاروتڻ جو دوست محمد نواز مهيسر عرف قينچي باڪسر هن جو پاڙيسري هو. جيڪو باڪسنگ سان گڏ لکڻ پڙهڻ ۾ وڏو هوشيار هوندو هو. اسان جي پاڙي ۾ بشير احمد نئون آيل هو. سنڀران ٿو ته هو شڪارپور مان 1956ع ڌاري پنهنجي والدين سان لڏي اسان جي پاڙي جي هر دل عزيز ڊاڪٽر عبدالڪريم ٽنڀي جي گهر ۾ اچي رهيو هو، جيڪو سندس ماسٽر هيو. بعد ۾ انهيءَ جي پرواريءَ جاءِ ۾ اچي رهيو.

بشير احمد شاد شڪارپور ۾ جيڪو زندگيءَ جو عرصو گذاريو ان ۾ قابلِ ذڪر هن جي تعليم جو مرحلو آهي. هونئن زندگيءَ جي گذر سفر جي ڪهاڻي ۾ پنهنجي پيءُ سان قدم قدم تي ساٿ ڏيڻ به اسان جهڙي مسڪينن کي ورثي ۾ ملندو آهي. بشير احمد شاد به پنهنجي ننڍي وهيءَ واري زماني ۾ پنهنجي والد محترم درمحمد پٺاڻ سان ٻانهن ٻيلي ٿي هن جي ڪرت ۽ ڪم ۾ هٿ وٺايو. پاڻ پٺاڻ قبيلي جا هئا. سندن پٺاڻ قبيلي سان ڳانڍاپو هجڻ جي تصديقي معاملن جي سلسلي ۾ مون کي کوجنا جو شوق اڌ صدي کن اڳ جاڳيو هو. ائون پنهنجي دوست عبدالعزيز سومري وٽ شڪارپور ايندو ويندو رهندو هئس جنهن سان منهنجي دوستي

به بشير احمد جي معرفت ٿي هئي. هو 1965ع جي زماني ۾ علي ٽيڪسٽائل مل سنڌ شمال انڊسٽري ۾ منهنجي صلاح ۽ ڪوٺ تي وارپ تننگ جو ڪم سڪڻ آيو هو تنهن کان پوءِ هن سان منهنجا فيملي ٽرمس شروع ٿيا، جيڪي اڄ تائين قائم آهن. بشير احمد جي ابتدائي زندگي جي ڄاڻ لاءِ شڪارپور ۾ عبدالعزيز سومري کان سواءِ ٿي ٻيا به دوست هئا، جن بشير احمد جي شڪارپور واري زندگيءَ تي روشني وڌي. عبدالعزيز سومري جي پاڙي نبي شاهه محلي جو دوست عبدالستار سومرو هو جنهن سان پڻ 1965ع واري زماني ۾ منهنجيون ملاقاتون ۽ ڪچهريون رهيون. اهو دوست به هڪ بهترين ۽ نهني سپاءَ جو انتهائي پيارو ماڻهو هو، جنهن سان زندگي وفا نه ڪئي ۽ جواني ۾ ئي وفات ڪري ويو. تنهن سان به بشر احمد جا بالڪيٽي کان قرب ۽ محبت جا ڳانڍاپا هئا. اهو دوست ته بشير احمد جي سهڻي سپاءَ ۽ پيار پري ورتاءُ تي ٻلهار ٻلهار پيو ويندو هو ۽ بشير احمد ’شاد‘ جي بالڪيٽي، تعليمي سلسلي توڙي هن جي ابتدائي زندگي جي دوستي جي باري ۾ گهڻو ڪجهه بيان ڪندو هو.

شڪارپور جو منهنجو هڪ ٻيو دوست هو مير محمد پناڻ. شڪارپور ۾ جوانيءَ واري زماني ۾ جن سان دوستيون ٿيون، سي انتهائي درجي جا پيارا ماڻهو هئا. مير محمد پڻ انهن مان هڪ هو، اهو به سومرن جي پاڙي نبي شاهه کان ڪجهه پريو صدر پاڙي ۾ رهندو هو. پيشي جي لحاظ کان ڪپڙي جو واپاري هو، سندس دڪان شڪارپور جي مشهور ڍڪ بازار ۾ هوندو هو. ان زماني ۾ جڏهن به اسان جو شڪارپور جو پيرو ٿيندو هو ته هو اسان کي پاڻ وٽ رهائيندو هو ۽ هو جڏهن به پنهنجي سڪ لاهڻ لاءِ بشير احمد وٽ لاڙڪاڻي ايندو هو ته منهنجي آشياني تي پڻ قرب جا پير پائيندو هو. بشير احمد جي شڪارپور واري زندگيءَ واري زماني بابت هو ٻڌائيندو هو ته بشير احمد طبعاً نهٺو، پيارو، پڙهڻ جو تڪو

۽ محنتي هو. منهنجو اهو تجربو رهيو آهي ته شڪارپوري پنهنجي دوستن سان محبت ڪرڻ ۾ ڪا ڪٿر نه ڇڏيندا آهن. مير محمد، بشير احمد کي عشق جي حد تائين چاهيندو هو، ڪو وقت اهڙو به هو جو هو بشير احمد کي ملڻ لاءِ لاڙڪاڻي جا مهيني ۾ ٻئي ڀيرا ڪندو هو. اصل ۾ اها محبت ۽ اها ڪشش ننڍي هوندي جي سهڻن تعلقات جي مرهون منت هئي. جن کي هن وقت به اسان پنهنجي حال احوال جي اور ۾ دهرائيندا رهندا آهيون. بشير احمد جو هڪ ٻيو هر ڪلاسي نهايت گهڻ گهرو دوست قاضي محمد حيات آهي. جنهنجو تعلق شڪارپور جي قاضي محلي سان آهي. ذڪر ڪندو هلاڻ ته انهن سمورن دوستن جو جن جو مون مٿي ذڪر خير ڪيو تن جو اڪثر قاضي محلي سان واسطو رهيو آهي، ڇاڪاڻ ته قاضي محلو پرائمري ۽ سيڪنڊري تعليم جو اعليٰ مرڪز هوندو هو، جتان بشير احمد سميت منهنجن مذڪوره دوستن گڏجي ابتدائي تعليم پرائي.

اسڪول ۾ گڏ پڙهندڙ دوست اسان جي زندگيءَ جي ابتدائي زماني جي حقيقتن کان جيترو واقف ۽ روشناس هوندا آهن اوترو ٻيو ڪو به نه هوندو آهي. ڀائپي، دوستي ۽ تعلقات جي اڌ صديءَ جا اڌڪار ۽ احوال قاضي محمد حيات ۽ اسان جي آڏو آهن. پنهنجي لڏي جي دوستن جي حياتيءَ جي باري ۾ اصل حقيقت ڄاڻڻ، سمجهڻ لاءِ اهو هڪ وڏو معتبر عرصو آهي. ان عرصي ۾ بشير احمد ۽ قاضي محمد حيات جي دوستيءَ کي مون پنهنجي اکين آڏو وڌندي ڏٺو آهي، سندن ننڍي هوندي جي سهڻن اخلاقن ۽ اخلاص جي بنيادن تي ڳنڍيل دوستي اڄ به اخلاص ۽ محبت جي مضبوط بنيادن ڪري قائم دائر آهي.

ڪجهه سال اڳ بشير احمد شاد، محمد يوسف شيخ ۽ مان قاضي محمد حيات جي پٽ جي شاديءَ جي موقعي تي شڪارپور ويا سين، اتفاق سان شادي جي وليمي جي تقريب ان اسڪول جي

ڪشادي ڪمپائونڊ ۾ رکيل هئي، جنهن ۾ منهنجي شڪاپوري دوستن سان گڏ بشير احمد پنهنجي ابتدائي تعليم جا مرحلا طئي ڪيا هئا. اسڪول جي ڪلاس رومن کي دوستن بند درين جي سيخن مان وڏي اتساه سان نهاريو. دل جي آسپس لائي ۽ پنهنجون يادگيريون تازيون ڪيون. شڪارپور جي هن پيري واري سفر ۾ بشير احمد جي پالڪي جي ڪهاڻي ۽ سندن درسگاهن ۾ ابتدائي تعليم حاصل ڪرڻ جي سلسلي ۾ مون کي پيرائتي معلومات ملي جنهن تي مون کي دلي خوشي ٿي هئي. منهنجي خيال ۾ پنهنجن عالمن، اديبن ۽ تخليقڪارن کي معتبر ترين مڃتا پيش ڪرڻ جو بهترين وقت ان جي حياتي ۾ ئي کين پيش ڪرڻ هوندو آهي، مگر اسان جي اها روايت رهي آهي ته پنهنجي تخليقڪارن، عالمن ۽ اديبن جي سنسار سڌارڻ کان پوءِ ڊرائنگ رومن ۾ ويهي مقالا ۽ مضمون تيار ڪري اُهي انهن جي ورهيارن ۽ ورسين تي پيش ڪندا آهيون. اصل ۾ ادبي لحاظ کان معتبر ڪم اهو آهي ته پنهنجي اهڙن قومي هيرن، موتين جهڙن املهم ماڻهن تي سندن حياتي ۾ تربيت پيش ڪيون. اسان جي محققن لاءِ بهتر ائين آهي ته هو تحقيق جو ڪم مڃتا ماڻيندڙ عالمن ۽ اديبن جي حياتيءَ ۾ انهن جا روبرو انٽرويو ڪري نج ۽ سچ پچ احوال قرطاس تي آڻي ان کي تاريخ جو حصو بڻائين. پنهنجي دوست لاڙڪاڻي جي ڏاهي عالم، اديب ۽ شاعر تي لکڻ وقت مان فخر محسوس ڪري رهيو آهيان ته مون هن کي سيڪنڊري اسڪول جي ڪچي عمر واري زماني کان ويجهو وڃي مطالعو ڪيو آهي. جيتوڻيڪ لکڻ جي حد تائين هن جي حياتي جي ڪجهه پهلوئن کي اجاگر ڪرڻ لاءِ اهو ڪجهه ڪافي هو. تنهن هوندي به بشير احمد جي زندگي تي پنهنجا ٻه ٽي اکر لکڻ لاءِ مون شڪارپور جون گهٽيون، گهر، ماڳ مڪان، باغ بازاريون، سنڌ واه جا ڪنارا ۽ اتان جون موج مستيون،



اسڪول ۽ مدرسا وڃي ووڙيا ۽ بشير احمد 'شاد' جي باري ۾ بنيادي معلومات حاصل ڪئي.

بشير احمد شاد جو ڏاڏو جنهن جو نالو آغا جان پناڻ هو، تنهن جا وڏا شڪارپور ۾ اچي ويٺا. هو انگريزن جي زماني ۾ شڪارپور ۾ ئي گهوڙي سوار جي نوڪري ڪندو هو. ان پيرمرد جي باري ۾ مون کي عبدالعزيز سومري ٻڌايو هو ته بشير احمد شاد جي وڏن سان اسان جي وڏن جا گهرو لاڳاپا هئا. عبدالعزيز، بشير احمد شاد کان ٻه سال وڏو آهي ۽ 1940ع جي پيدائش آهي. هن وڏي مان ۽ تصديق سان هن ڳالهه جو اظهار ڪيو ته بشير احمد شاد جو ڏاڏو ۽ ان جي گهر جا ڀاتي پاڻ ۾ ان وقت به سنڌي زبان ۾ ئي ڳالهائيندا هئا، جنهن مان ثابت ٿئي ٿو ته سندس خاندان ۾ ڪيئي پيڙهين کان سنڌي ٻولي ڳالهائي وڃي ٿي. منهنجي پنهنجي پياري دوست بشير احمد شاد سان جڏهن به ان موضوع تي ڳالهه ٻولهه ٿي آهي ته هو صدين کان وٺي پنهنجي گهر ۾ سنڌي رائج هجڻ ۽ سنڌي ادب جو پروفيسر هجڻ تي خوشي ۽ فخر جو اظهار ڪندو رهيو آهي.

بشير احمد هميشه پنهنجي خاندان بابت ڪناڪيڙ ڪندو رهندو هو. کيس هڪ پيري شڪارپور جي ڪنهن ڪهني ماڻهوءَ هن جي مهانڊن کي ڏسي سڃاتو ۽ ڪانئس پڇي پڪ ڪئي ته هو درمحمد جو پٽ آهي. تنهن تي کيس بشير احمد ورائيو ته جي ها، مان در محمد جو پٽ آهيان. تنهن تي هن جهوني ٻڌايس ته تنهنجي ڏاڏي جي تصوير مون پرينءَ ۾ مهن جي پاڙي ۾ مهن وٽ ڏني آهي. اها خبر ٻڌي بشير احمد جي دل ۾ هڪ طوفان کڙو ٿيو. همره وڏي جستجو وڏي هڻ هڻان ڪري پنهنجي ان عزيز کي ڳولي لٿو ۽ وٽائس اها تصوير حاصل ڪئي. ان وقت بشير احمد کي پنهنجن وڏن بابت تصديقي حال احوال مليو ته سندس وڏا نج شڪارپوري سنڌي ڳالهائيندڙ پناڻ هئا. هڪ پيري بشير احمد جي اوطاق تي پنهنجي گذريل زماني جون يادگيريون تازيون ڪندي پنهنجا ڪڍيل

فوتاً ۽ تصويرون ڏسي رهيا هئا سين ته بشير احمد مون کي پنهنجي ڏاڏي جي اها تصوير ڏيکاري، جيڪا کيس شڪارپور مان هٿ آئي هئي. تصوير ڏسڻ سان مون کيس چيو ته واقعي هي پريو مڙس ته شڪل شبيهه ۾ هوبهو تنهنجي والد در محمد جهڙو آهي ۽ پڪو پٺاڻ ٿو لڳي.

بشير احمد شاد سان دوستي کان اڳ مان کيس پنهنجي پاڙي ۾ ايندي ويندي ته ڏسندو رهندو هئس پر هن سان پهرين ملاقات ميونسپل هاءِ اسڪول جي ڊرائنگ هال ۾ ٿي. جتي هو اليمينٽري ڊرائنگ سبجيڪٽ جا ڪلاس اچي پڙهندو هو ۽ اسان ريگيولر ڊرائنگ جو ڪلاس اٿيند ڪرڻ لاءِ اچي ڪلاس جي بئچن تي ويهندا هئا سين. اسان جو اسڪول پراڻي ڪلاسيڪل دور جو هو. پروفيسر ڊاڪٽر سانگي جي تحقيق موجب اهو اسڪول اڳ ۾ گورنمينٽ هاءِ اسڪول هوندو هو، جڏهن 1926ع ۾ لاڙڪاڻي جي مخير سياسي اڳواڻ امير علي لاهوري جي ڏنل زمين تي گورنمينٽ هاءِ اسڪول جي نئين بلڊنگ ٺهي تيار ٿي، تڏهن اسڪول جي اها پراڻي عمارت ميونسپل جي حوالي ٿي ۽ ان تي ميونسپل جنهن جي اڳواڻي پڻ امير علي لاهوري، غلام عباس قادري جوش ۽ ٻيا سياسي اڳواڻ ڪندا هئا، تن جي فيصلي سان اتي ميونسپل هاءِ اسڪول قائم ڪيو ويو. ميونسپل هاءِ اسڪول جو ڊرائنگ هال وڏو ڪشادو هوندو هو، ان جي مرڪزي حصي جي ڀتين تي اهڙيون ته بهترين تصويرون لڳل هونديون هيون جو اسان پارا ته پنهنجو سمورو پيرڊ انهن کي ڏسي چڻ خوابن ۾ گذاري ڇڏيندا هئا. اسان جو ڊرائنگ ٽيچر ناصر صاحب اردو اسپيڪنگ هو پر هڪ وڏو آرٽسٽ هجڻ سان گڏ انيڪ خوبين جو مالڪ هو. ديندار، پڪو نمازي، وڏي صبر سانت وارو پر نهايت سادو ۽ شاگردن سان اولاد جهڙو وهنوار رکندو هو. ان کان سواءِ کيس پهلواني جو شوق جدا هوندو هو. اليمينٽري ڊرائنگ جا ڪلاس

منجهند جي نماز تائين هلندا رهندا هئا. پاڻ سان گڏ هو سڀني شاگردن کي نماز پڙهائيندو هو. محمد يوسف مان ۽ بشير احمد هن جي پٺيان نماز پڙهندا هئا سين. بشير احمد اليمينٽري ڊرائنگ جو امتحان پاس ڪيو. ڊرائنگ هال جي ملاقات جون به ڪي ڳالهيون ياد نه ٿيون پون البتہ اهو ياد اٿم ته هو سياري جي مند ۾ اسڪول ۾ هڪ ڪيمبل ڪلر جو ڪوٽ پائي ايندو هو. بشير احمد بچپن کان رنگ جو گورو هوندو هو، مٿان جو اهو ڪيمبل ڪلر جو ڪوٽ پائيندو هو ته سونهن ۾ سرس ۽ بهگڙو ٿي پوندو هو، منهنجي دل ته چوندي هئي ته پنهنجي پاڙي مان آيل هن پاڙيسري سان سنگت ڳنڍيان پر ڊاڪٽر عبدالڪريم صاحب جي گهر ۾ رهائش ڪري مان کيس وڏي گهر جو سمجهندو هئس.

1962ع ۾ بشير احمد ميٽرڪ جو امتحان پاس ڪري اسڪول ڇڏي ويو، ان وقت مان نائين جماعت ۾ هئس. پڙهڻ ڪرڻ ۾ منهنجا حال پورا هئا. نائين جماعت جي امتحان ۾ ڪن پيپرن جي سڀلي آئي هئي، جن کي ڏهين جماعت سان ملائي امتحان پاس ڪرڻو هو. ان وقت شهر ۾ ٽيوشن سينٽر ڪو نه هوندا هئا. تنهن ڪري اوڙي پاڙي جي هوشيار شاگردن کان مدد وٺي پوندي هئي. بشير احمد فرسٽ ڪلاس جو شاگرد هو، اڳ ۾ ئي سنڌي ۽ اردو فائينل جا امتحان پاس ڪيل هئس، انگريزي ۽ ميٿ ميٽڪس جي مضمونن ۾ پڙ هو، تنهن ڪري منهنجي نظر انتخاب وڃي ان تي بيٺي. سندس گهر جي ڀرسان وارين گهٽين ۽ وراڪن ۾ پيو واجهائيندو هئس ته هو ڪٿي اڪيلو ملي ته ڪانئس انگريزي ۽ حساب سڪڻ لاءِ مدد طلب ڪريان، هڪ ڀيري گهر جي گهٽيءَ وٽ کيس صدا ڏئي بيهاريم، سلام دعا کان پوءِ کيس عرض ڪندي دل جي مدعا بيان ڪيم. هن خوش دليءَ سان مدد ڪرڻ جي حامي ڀري. ڀلي انسان کان جيڪا مون اميد رکي تنهن سلسلي ۾ هو منهنجو پورو پورو مددگار ثابت ٿيو.

ان ملاقات کان پوءِ بشير احمد ۽ منهنجي دوستي ٿي وئي. ان زماني کان وٺي هو دوست نه پر منهنجي لاءِ هڪ وڏي ڀاءُ ۽ پرجهلي جو ڪردار ادا ڪندو رهيو آهي. لاڙڪاڻي جي آرٽس ۽ ڪامرس ڪاليج ۾ مون کي فرسٽ ايئر جي داخلا ڪرائڻي هئي، ان موقعي تي هن پنهنجي گهري دوست محمد يوسف جي صلاح سان منهنجو اهو مسئلو حل ڪيو. ڪتابن جي مدد ۽ ٻين جن ڪمن ۾ آئون منجهندو هئس تن ۾ هر طرح سان هو منهنجو خيال رکندو هو.

ڪاليج جي نصابي ڪتابن جي مطالعي ۽ امتحان ڏيڻ ۾ بشير احمد ڏاڍو هوشيار هو پر غير نصابي سرگرمين ۾ به اڳتي وڌي حصو وٺندو هو. مون کي به ڪاليج جي سڀني سرگرمين ۾ حصي وٺڻ لاءِ همٿائيندو رهندو هو. محمد يوسف ۽ بشير احمد جي گروپ، ڪاليج جي ساليانن فنڪشنز جي هر ايونٽ تي ڪم ڪيو ۽ ڪيترن ڪمن ۾ مون کي به ساڻ ڪڍي هليا پر هنن ٻنهي ۾ قدرتي طور اڻ ڳڻيون خوبيون موجود هيون ۽ هو گهڻو ڪجهه ڪري ويندا هئا. مان ڪنهن به منزل تي هنن جي همسري ڪري نه سگهندو هئس. بشير احمد کي شاعري جو شوق به ان دور ۾ جاڳيو، ڪاليج جي زماني ۾ هن ڪاليج جي اسٽيج تي پنهنجي غزل گائڪي جو پڻ چڱو مظاهرو ڪيو. ان زماني ۾ سندس سريلي آواز تي گهڻائي ماڻهو موهت ٿيا. بشير احمد ڪاليج ۾ سالياني تقريري مقابلن ۾ پڻ حصو وٺندو هو. اسٽيج ڊراما، فينسي شو، ڪاليج ميگزين ۾ مضمون ۽ مقالا پڻ لکندو هو. آرٽس اينڊ ڪامرس ڪاليج مان انٽر پاس ڪري هو گورنمينٽ ڊگري ڪاليج لاڙڪاڻي ۾ پڙهڻ ويو، جتان بي اي جو امتحان فرسٽ ڪلاس ۾ پاس ڪيائين. آئون هن جي ڇڏيل گسن تي زندگي پر ايئن پيرا ڪڍي هلندو رهيس، جيئن ڪنهن مرشد جي نقش قدم تي هلبو آهي. بشير احمد شاد زندگيءَ ۾ وڏيون ڪاميابيون ماڻيون ۽ پي ايڇ. ڊي تائين تعليم حاصل

ڪئي. مون به سندس نقش قدم تي هلي اهي ڪاميابيون ماڻيون جن کي منهنجي گهر جا ڀاتي ۽ مان تصور ۾ به نه پئي آئي سگهيا سين. منهنجي زندگيءَ ۾ هو پارس هو مان لوهه هيس پر هن دوست جي لاري لڳڻ سان آئون به زماني ۾ ٽڪي پئسي جي قيمت لهڻ جي قابل ٿي پيس.

اسڪول وارن ڏينهن ۾ سائين غلام الله شيخ اسان جو استاد هوندو هو. کيس اسڪول جي لائبريري جي چارج به هوندي هئي. سائين پنهنجي سپاءَ موجب پنهنجي هوشيار شاگردن کي نصابي ڪتابن کان سواءِ شعر، ادب ۽ تاريخ جو مطالعو ڪرڻ ڏانهن متوجه ڪندو رهندو هو.

بشير احمد ۽ محمد يوسف شيخ مون کان هڪ ڪلاس مٿي هوندا هئا. تعليمي مسئلن کي سمجهڻ ۽ پڪ آپ ڪرڻ ۾ ٻئي هوشيار شاگرد هئا. لکڻ، پڙهڻ ۽ مطالعي ڪرڻ جو ٻج منجهن منڍ کان وٺي موجود هو. ميٽرڪ جو امتحان پاس ڪرڻ کان پوءِ بشير احمد ۽ محمد يوسف جي دوستيءَ جي لڏي جا مڙئي شاگرد پاڻ ۾ روزانو ملندا رهندا هئا. پنهنجي آئيندي جي زندگي، ڪاليج ايجوڪيشن ۽ نصابي ۽ غير نصابي سرگرمين جي باري ۾ پڻ هنن جي سوچ ۽ ويچار به هلندو رهندو هو.

پنهنجي پاڙي ۾ بشير احمد جي تعليمي سرگرمين ۽ اٿڻ ويهڻ تي منهنجي خاص نظر هوندي هئي، ان خيال سان ته مان هن سان دوستي ڪري هن کان پنهنجي تعليمي معاملن ۾ مدد حاصل ڪريان. هو شام جو ٽن پهرن جي نماز پڙهي گهران نڪرندو هو. اهو هن جو روز جو معمول هو پر مون کي اها ڄاڻ ڪا نه هئي ته هو ٺهي سنڀري تيل ڦليل ڪري ٽالڪم پائوڊر مٿان پيٽرا پرفيوم هڻي آخر ڪيڏاهن ٿو وڃي؟ بشير احمد جون اهڙيون سرگرميون ڄاڻڻ لاءِ هڪ ڏينهن مون لکي چئي هن جو پيرو ڪيو. ڏنم ته هو انصارين واري گهٽي جيڪا اڳتي هلي چوڙي گرن واري گهٽي

سڏبي هئي، تنهن مان لنگهي ٽڪندي وٽان لڙي ايمپائر روڊ پار ڪري محمد ايوب ڪهڙي جي بنگلي پٺيان جعفري گهٽي ۾ وڃي نڪتو، هن محمد يوسف شيخ جي گهر جو دروازو کڙڪايو. ٻن ٽن منٽن ۾ محمد يوسف پنهنجي گهران ٺهي سنڀري نڪري آيو ۽ ٻئي گڏجي مڇي مارڪيٽ کان ٿيندا پاڻ ۾ نڙا ناشا هڻندا پاڪستان چوڪ کان ٿيندا وڃي جناح باغ جي هڪ ٻاري ۾ گوشائتا ٿي ويٺا، اهو سمورو لقاءُ ڏسي مون نوت ڪيو هو ته جناح باغ ۾ هو پنهنجن هر ڪلاسي دوستن سان ڪل پوڳ ۽ ڪچهريون ڪندا هئا. جڏهن منهنجي ساٿن دوستي ٿي ته گهڻن رازن تان پرڌا ڪڍا ويا. دراصل بشير احمد ۽ محمد يوسف پنهنجو هڪ گروپ تيار ڪيو هو جنهن جو شغل هو پنهنجي تعليمي، علمي ۽ مطالعاتي معاملن تي غور و فڪر ڪرڻ. منهنجي ساٿن دوستي کان پوءِ جناح باغ جي هنن ڪچهرين ۾ شريڪ ٿيڻ منهنجي معمول جو ڪم ٿي ويو هو. اسان جي رهنمائي لاءِ سائين غلام الله شيخ به اڪثر ڪچهريءَ ۾ ايندو رهندو هو. سائين اسان جو رهبر هوندو هو ۽ سنگت ۽ ڪچهري جا روح روان محمد يوسف ۽ بشير احمد هوندا هئا. هنن ٻنهي دوستن کان سواءِ جيڪي دوست ڪچهري ۾ روزانو يا ڪڏهن ڪڏهن اچي شريڪ ٿيندا هئا انهن ۾ مولابخش ڀٽو، محمد ايوب سولنگي، غلام سرور شيخ، عبدالخالق شيخ، عبدالسميع سومرو، فضل الله تنيو، الله بخش جو ڪيو، محمد يوسف بن واحد بخش شيخ، نصر الله شيخ، الله بخش شيخ، محمد يوسف لغاري ۽ رسول بخش شيخ شامل هوندا هئا. ذڪر ڪيل دوستن مان بشير احمد کي ان وقت ادب، شاعري ۽ مضمون نگاري سان گهڻي دلچسپي هوندي هئي، جڏهن ته هر ڪم ۾ متحرڪ رهڻ ۽ اداري سازي جو ڏانءُ محمد يوسف شيخ وٽ گهڻو هو پر صلاح مصلحت ۽ اتفاق ۾ اسان جا سڀ دوست پاڻ ۾ هم خيال هوندا هئا. جناح باغ وارين نشستن ۾ اسان سائين غلام الله شيخ جي رهنمائي ۾ هڪ اسٽڊي سرڪل جو

بنياد وڌو. سرڪل جي پريزيڊنٽ ۽ جنرل سيڪريٽري جا عهدا اسان جي لائق فائق دوستن بشير احمد شاد ۽ محمد يوسف وٽ رهيا. لاڙڪاڻي ۾ اسان جي گروپ جي اڀرندڙ نئين ٺهي جي 1964ع-1963ع جي زماني ۾ اها پهرين ڪوشش هئي، جنهن ۾ هڪ ننڍي پئماني تي ادبي ۽ مطالعاتي اداري سنڌ اسٽڊي سرڪل جي پيڙهه وڌي. اسان جي لڏي جا نوجوان اٽڪل غريب لڏي جا هئا. تنهنڪري وسيلن جي اثاٽ جي ڪري جناح باغ جا ٻارا ئي اسان جي آفيس ۽ لائبريري هوندا هئا. هڪ لحاظ کان ايئن سنڌ اسٽڊي سرڪل جو سمورو ڪم گهڻي هوندو هو. دوستن مان بشير احمد ۽ محمد يوسف ڪڏهن جنگ ديولي ۽ ڪي هفتيوار لاڙڪاڻي مان ڇپجندڙ اخبارون جن ۾ جمال الدين بخاري جي اخبار انصاف ۽ محمد خان شيخ جي اخبار پاڪستان پڙهڻ لاءِ مهيا ڪندا هئا. جن ڏينهن ۾ ڪاليج جون موڪلون هونديون هيون انهن ڏينهن ۾ اسان جي اسٽڊي سرڪل جي سرگرمين ۾ وڌارو ايندو هو. شام جو ريلوي اسٽيشن جو چڪر ضرور لڳائيندا هئاسين، ان جو وڏو سبب به ريلوي بوڪ اسٽال تي اخبارن ۽ رسالن کي ڏسڻ هوندو هو. بشير احمد ۽ محمد يوسف ماهوار علمي ۽ ادبي رسالا خريد ڪندا هئا. جن جو ونڊي ورهائي ۽ واري وٽي سان مطالعو ڪندا هئاسين. اسان کي اسٽالن تي وڃي اخبارن جون سرخيون پڙهڻ جي چوس اتان پئي. محمد يوسف ان زماني ۾ اردو سيڪالاجسٽ ۽ چٽان رسالو خريد ڪندو هو، جيڪي سرڪل جي دوستن جي مطالعي هيٺ رهندو هو.

انٽرميڊيٽ امتحان پاس ڪرڻ کان پوءِ محمد يوسف سنڌ يونيورسٽي مان بي اي امتيازي ڪرڻ لاءِ حيدرآباد هليو ويو ته سرڪل جا سمورا فرض بشير احمد انجام ڏيندو هو. ستت ئي سائين غلام الله جي صلاح سان سنڌ اسٽڊي سرڪل جا نالو مٽائي نئون نالو سنڌي سڄڻن سٺ رکيوسين.

جڏهن بشير احمد شاد بي اي جو امتحان پاس ڪري چڪو هو، تڏهن به سنڌي سڄڻ ست جون گڏجاڻيون ساڳين هنڌن ۽ ماڳن تي ٿينديون هيون ۽ سنڌي سڄڻن ست جي پليٽ فارم تي عام فہم معلومات، تقرير جي فن جي سکيا ۽ مطالعي وارين سرگرمين ۾ پڻ واڌ آئي. سائين غلام الله جي موجودگي ۾ پنهنجي مرضيءَ جي موضوع تي پنج منٽ ڳالهائڻ جي پريڪٽس ڪندا هئاسين. وڌيڪ رهنمائي ڪندي سائين غلام الله محفل ۾ شريڪ دوستن کي پنهنجي پسند جي شعبن تي ٻن صفحن جا مضمون لکي مختلف اخبارن ۽ رسالن ۾ شايع ڪرڻ لاءِ تياري ڪرڻ جي صلاح ڏيندو هو، جن تي سڀ کان وڌيڪ ڪم بشير احمد شاد ڪندو هو. سواءِ ان جي هو پنهنجا تازا تخليق ڪيل شعر پڻ اسان کي ٻڌائيندو رهندو هو. اسان جي هن فورم تي هڪ وقت اهڙو به آيو جو سردين جي موسم ۾ باغ جي لان ۾ ويهي ڪچهريون ۽ گڏجاڻيون ڪرڻ مشڪل ٿيندو هو پر انهن ڏينهن ۾ اسان جي لاءِ سهولتن جو هڪ دروازو کلي پيو. بشير احمد اڪثر پنهنجا مضمون مسٽر محمد خان شيخ جي اخبار پاڪستان ۾ شايع ڪرائيندو هو. پاڪستان اخبار جي لاءِ بنا ڪنهن معاوضي سندس خدمتن رنگ لاتو. هڪ ڏينهن محمد خان شيخ اخبار جي ايڊيٽر اسان کي لان ۾ گڏجاڻي ڪندي ڏٺو هو. هن اسان جي لاءِ آساني پيدا ڪندي چيو ته جناح باغ ۾ آفيسرز ڪلب جي اڳيان ٿاڻون هال ۾ منهنجي آفيس آهي، توهان دوست ان کي استعمال ڪري سگهو ٿا. اها سهولت ملندي اسان پنهنجي سنڌي سڄڻن ست جي سمورين سرگرمين جو مرڪز ان جي آفيس کي بڻايو. ان نئين جاءِ تي اسان جون گڏجاڻيون دير تائين جاري رهنديون هيون. ماسٽرس جي امتحانن جون تياريون، ڪتابن، رسالن ۽ اخبارن جي مطالعي جي معاملي ۾ به اسان کي ڪيتريون نيون سهولتون ميسر ٿيون، بلڪ مسٽر محمد خان جي خواهش تي ان ڪشادي ڪمري ۾ اسان پنهنجي چانهن ڪلب به قائم ڪئي.



انهن ڏينهن ۾ جناح باغ جي تجر باغ واري عمارت ۾ ميونسپل آفيس وارن پبلڪ جي تفريح لاءِ براد ڪاسٽنگ اسٽيشن قائم ڪئي هئي جنهن جو سربراه مرزا اخلاق احمد بيگ هوندو هو، جڏهن براد ڪاسٽنگ جي ڊائريڪٽر گانن ۽ راڳ رنگ کان سواءِ ادبي نوعيت جا پروگرام ڪاسٽ ڪرڻ شروع ڪيا تڏهن بشير احمد شاد ان براد ڪاسٽنگ جي پروگرامن ۾ حصو وٺندو هو. ساڳئي زماني ۾ شاد صاحب گورنمينٽ پي. وي اسڪول لاڙڪاڻي ۾ استاد جي حيثيت سان فرض انجام ڏيندو هو.

لاڙڪاڻي جي شاعر، اديب ۽ پروفيسر ڊاڪٽر بشير احمد ”شاد“ جي علمي ادبي ۽ اداره سازي جي خوبي جي سلسلي ۾ عرض ڪري آيو آهيان ته جناح باغ ۾ اسان هم ڪلاس ۽ هم اسڪول دوستن جي گڏيل سهڪار سان ننڍي پيماني تي علمي ادبي سرگرمين جي شروعات ننڍي تهئي واري زماني ۾ ٿي چڪي هئي. جنهن ۾ بشير احمد شاد هڪ مرڪزي رول ادا ڪري رهيو هو. اسان جي اهڙين سرگرمين ۾ ان وقت وڌيڪ اضافو ٿيو جڏهن پنهنجي حلقي جي دوستن مان محترم مير محمد شيخ ۽ محترم محمد يوسف شيخ جي ڪوشش سان لاڙڪاڻي جي تعليمي مرڪز لاڙڪاڻي عيدگاهه جي ٻاهرين پاسي وارن ڪمرن مان هڪ ڪمرو ماهوار مسواڙ تي مليو. وقف کاتو انهن ڪمرن جي مسواڙ اوڳاڙيندو هو. هن نئين ڪمري ۾ اسان پنهنجي اداري سنڌي سڄڻن ست جي آفيس کولي. اداري جي هن آفيس ۾ مستقل بنيادن تي اسان باقاعدي علمي ادبي سرگرمين جو آغاز ڪيو. روزانو شام جو وڏي شوق ۽ ذوق سان اسان پنهنجي نئين آفيس ۾ ڪنا ٿيندا هئاسين، جتي اسان شعر ۽ ادب سان گڏ سماجي طور تفريحي سرگرمين جي پڻ شروعات ڪئي. وچ شهر جي پُر رونق علاقي ۾ اسان جي صحتمند سرگرمين کي ڏسي ڪيترا هم ڪلاسي دوست اچي هن فورم تي ڪنا ٿيا ۽ پنهنجو پنهنجو ڀارت ادا ڪندا رهيا.

اهڙن دوستن ۾ عبدالملڪ آرائين، محمود الحسن شرف صديقي، منظور احمد کرل، مير محمد شيخ، غلام سرور شيخ، مسٽر فضل الله تنيو ۽ مسٽر جيئل راءِ اوڏ شامل رهندا هئا. ان کان سواءِ نامياري اديب دوست مسٽر اختر علي جانوري جو گهر سنڌي سڄڻ ست جي آفيس جي قريب هو، تنهن ڪري هو به وقت بوقت شام جو اچي اسان جي محفل ۾ شريڪ ٿيندو هو. مسٽر محمد ايوب سولنگي جو گهر پڻ آفيس جي بلڪل ويجهو هو تنهن ڪري هو گهڻي ڀاڱي شام جو آفيس کولڻ تائين، ڪرسيون ۽ موڙا ٺاهي رکڻ ۾ پنهنجون خدمتون پيش ڪندو هو. سنڌي سڄڻ ست جي هن آفيس ۾ اچي جن نئين سرگرمين جو آغاز ڪيوسين، تن ۾ عيدن جي مبارڪ موقعن ۽ خاص ڏهاڙن جهڙوڪ لطيف جي ڏهاڙي، سچل جي ڏهاڙي کي ملهائڻ پڻ اسان جي سرگرمين جو هڪ حصو رهيو.

اسان جي محفل ۾ سنڌ جي عظيم شخصيتن جي جنم ڏينهن يا ورسين جي موقعن تي خاص نشستون ٿينديون هيون، جنهن ۾ سرواڻن، شاعرن ۽ اديبن جي شان ۾ مڃتا طور مضمون پڙهيا ويندا هئا. شعر ۽ شاعري سان گڏ انهن جي ڪم ۽ خدمتن تي روشني پڻ وڌي ويندي هئي. اهم ۽ قابل ذڪر ڳالهه اها هوندي هئي ته جنهن جاءِ تي اسان سچل، لطيف ۽ قليچ جي شعر ۽ ادب ۽ علمي خدمات تي محفلون ۽ گڏجاڻيون ڪندا هئاسين تنهن جاءِ تي اسان علامه اقبال جي شاعري، فڪر ۽ فن سان گڏ فيض احمد فيض ۽ ٻين شاعرن کي پڻ پيٽا پيش ڪندا رهندا هئاسين. ڪريلا ۽ عاشورن جي ڏهاڙن جي مناسبت سان لطيف سائين جي سُر ڪيڏاري جو دور هلندو هو. ساڳئي مهل جنگ اخبار ۾ عاشورن جي حوالي سان امام حسين عليه سلام تي مضمون، مقالا ۽ جيڪا شاعري ڇاپي ويندي هئي تنهن کي گڏجاڻين ۾ پڙهي غم حسينءَ جي ياد تازي ڪندا هئاسين. ان سلسلي ۾ هر مهل موقعي تي بشير احمد شاد گهڻو

متحرڪ ۽ سرگرم رهندو هو. سائين غلام الله شيخ سڄڻن ست جو سرواڻ ۽ سرموڙ هوندو هو ۽ اسان جي جملي ادبي ۽ فڪري نشستن ۾ ان جو هٿ ۽ رهنمائي شامل هوندي هئي. محمد يوسف شيخ پڻ سڄڻن ست جو متحرڪ رڪن ۽ روح روان هوندو هو پر هن جي پاڪستان آرمي جوائن ڪرڻ کان پوءِ ست جي علمي ادبي سرگرمين جو سمورو وزن بشير احمد شاد کي سنڀالڻو پيو جيڪو هن ذوق شوق ۽ وڏي خوش اسلوبِي سان نڀايو.

گريجوئيشن ڪرڻ کان پوءِ بشير احمد شاعري جي ڪيتر ۾ پڙ شاعر ٿي چڪو هو. هن جا تعلقات لاڙڪاڻي جي ڪهنه مشق شاعرن، اديبن ۽ عالمن سان قائم ٿي چڪا هئا، جن ۾ عبدالفتاح عبد عاقلِي، ڪامريڊ سوڀو گيانچنداڻي، ڊاڪٽر اياز قادري، ”جهڙا گل گلاب جا“ جو تخليقڪار علي بخش جمالي، عبدالله اثر، قلندر بخش بدوي، گل حسن گوپانگ شاد، احقر جمالي، ميمڻ عبد المجيد سنڌي، لقمان حڪيم، سرڪش سنڌي ۽ ميمڻ غلام مصطفيٰ مشتاق شامل هئا. ذڪر ڪيل شاعرن ۽ اديبن ۾ لاهوري محلي جي اديبن جي سنگت ۽ ساٿ ۾ رهڻ ڪري بشير احمد شاد جي علمي ۽ ادبي شخصيت جو گهڻو ناما چار ٿيڻ لڳو ۽ لاڙڪاڻي شهر ۾ ٿيندڙ مشاعرن ۾ بشير احمد شاد جي وڏي پذيرائي ٿي ۽ جلد ئي سندس ڳائڻو لاڙڪاڻي جي معروف شاعرن ۾ ٿيڻ لڳو.

لاڙڪاڻي جي لاهوري محلي ۾ سٺ واري ڏهاڪي ۾ ٿيل هڪ مشاعرو ان ڪري به وڏي اهميت جو حامل آهي جو منهنجي نظر ۾ اهو مشاعرو بشير احمد شاد جي شاعري ۽ هن جي فن ۽ فڪر توڙي آئيندي جي ادبي منزل جي حوالي سان هڪ سنگ ميل هو. مون کي ياد آهي ته سنڌ جي ڪهنه مشق شاعرن جي موجودگي ۾ پيش ڪيل هن جي شعر تي جيڪا واھه واهه ٿي هئي ۽ کيس جيڪا پذيرائي ملي هئي تنهن بشير احمد شاد جي لاءِ آئيندي جو هڪ پختو شاعر ٿيڻ لاءِ نوان گس ڪوليا. جڏهن هو شعر پيش ڪري

مشاعري جي منج تان هيٺ ڀنڊال ۾ آيو تڏهن منهنجي ڀرسان ويٺل سنڌ جي استادالشعرا عبدالفتاح عبد عاقلِي نه رڳو دل کولي شاد جي شعر، خيال، فن ۽ فڪر جي تعريف ڪئي پر سندس پني ٺيڻدي چيو ته ”شاد تون ضرور لاڙڪاڻي جي شاعرن ۾ پنهنجو هڪ مقام حاصل ڪندين.“ عبدالفتاح عبد عاقلِي لاڙڪاڻي جي وڏي شاعر ڪشچند بيوس جو هر عصر هو بلڪه منهنجي نظر ۾ ان جي ڪئليبَر جو شاعر پڻ هو.

1970-68ع واري زماني ۾ بشير احمد شاد هڪ پڪي پختي شاعر، مضمون نگار ۽ ڪهاڻيڪار جي حيثيت ۾ گهڻو متحرڪ هو. هو سنڌي ۽ اردو اخبارن ۾ پنهنجا مقالا، مضمون ۽ شاعري شايع ڪرائيندو رهندو هو. بشير احمد شاد کي سنڌي علم ادب جي خدمت ڪرڻ جي سلسلي ۾ جنون جي حد تائين عشق هوندو هو. علي گوهر آباد ۾ بشير احمد جي گهر جي ڇت تي سندس استدي روم هوندو هو، جيڪا منهنجي گهر جي ڪوئي کان ڪا سئو ميٽر کن پري پر آمهون سامهون هئي. جتان ائون هن جي مصروفيتن تي نظر رکندو هئس. منهنجو مشاهدو هو ته بشير شاد پنهنجي مطالعي واري ڪمري ۾ هڪ ئي وقت پاڻ کي انيڪ سرگرمين ۾ ريجھائي رکندو هو. جن ۾ سرفهرست مضمون نگاري هوندي هئي. ان سان گڏ شعر گوئي، فوٽوگرافي ۽ سندس ڊرائنگ ڪرڻ جا ڪم به هلندا رهندا هئا. جوانيءَ واري انهيءَ زماني ۾ هو مضمون نگاري جي معاملي ۾ انتهائي درجي جو منظم ليکڪ پڻ هو. اخبارن ۽ رسالن جي ايڊيشنز جي شايع ٿيڻ جي سڄي ساري سال جو حساب ڪتاب ۽ شيڊول وٽس تيار هوندو هو. جن ۾ خاص ڏينهن، جهڙوڪ عالمن، اديبن ۽ مفڪرن جي ڄمڻ ۽ وفات جا ڏينهن، منعقد ٿيندڙ خاص ڪانفرنسن جا موقعا، شاه ۽ سچل جي عرس جون تاريخون موجود هونديون هيون. اشاعت جي سلسلي ۾ هو پنهنجا مضمون اخبارن ۽ رسالن جي ايڊيشن لاءِ اڳواٽ لکي رکندو هو ته جيئن اهي وقت تي

چيچي سگهن. 70ع واري زماني ۾ جڏهن هو ايم اي پاس ڪري چڪو هو ته مون کي ٻڌائيندو هو ته اردو ۽ سنڌي ۾ منهنجا پنج سو کن مضمون شايع ٿي چڪا آهن. سندس شعر ۽ شاعري جو حساب ڪتاب اڃا الڳ هو.

سنڌي ٻولي ۽ سنڌي ادب جي خدمت جي سفر ۾ منهنجو ساٿ بشير احمد ”شاد“ سان پراڻو رهيو آهي. شعر جي دنيا ۾ قدم رکڻ سان گڏ ان زماني ۾ بشير احمد افسانہ نگاري تي به ڌيان ڏنو هو پر هن جي اينت تي ڪهاڻي ڪاري کان شاعري واري سخن جو رنگ وڌيڪ چڙهيو. جنهن زماني ۾ هن افساني نگاري ۾ هٿ ڳنڍيا هئا ان زماني ۾ فلم بيني جو ۽ ابن صفی جي جاسوسي ناولن کي پڙهڻ جو شغف گهر گهر جاري هو. سماج ۾ فلم ڏسڻ، ناول پڙهڻ ۽ اردو رسالي شمع ۾ شايع ٿيندڙ افسانن ۾ هر نوجوان عشق جي حد تائين غرق رهندو هو. اهڙي سخن جي دور ۾ ساهه کڻڻ وارن مان آئون به هڪ هئس. بشير احمد جي ريس تي مون به افسانا لکڻ تي ڪاٺيو ٻڌو. ڳالهه وڃي اتي پهچايم جو هڪڙو ناولڙو ”هائي حياتي ٿوهر جو وڻ“ جي عنوان سان تحرير ڪري وڃي پار پيس، پر اهو ڪتابي صورت ۾ ڇپيو ڪونه.

شروع ۾ جيڪو هڪ اڌ افسانو ٺاهي جوڙي پنهنجي استاد بشير احمد شاد کي جڏهن تصحيح ۽ پسنديدگي لاءِ ڏيکاريندو هئس، تڏهن ان لاءِ مون کي قدرتي ۽ رومانٽڪ ماحول جي ضرورت پوندي هئي. قاضي هدايت الله جي باغ جي وڻن جي ٿڌي چانوَ واري قدرتي ماحول جو سهارو وٺندي مان بشير احمد شاد کي اهڙي جاءِ تي وٺي وڃي پنهنجو لکيل افسانو پڙهي ٻڌائيندو هئس. هو وري بي ريا اهڙو هوندو هو جو تنقيد ڪندي ان جا سمورا ٽوپا اڏيڙي ڇڏيندو هو. اهڙي سفر ۾ اڳتي هلي هو گهڻو ڌڻو شاعري جي سخن وارن گسن تي هلي اڳتي نڪري ويو ۽ مون به افسانا نگاري جي پچر ڇڏي، حقيقت پسندي جي راهه اختيار ڪندي تحقيقي ادب

ڏانهن ڌيان ڏنو، ان جو ڪارڻ ۽ محرڪ ادي خديجا دائودپوٽو به هئي. 1965ع واري زماني ۾ خديجا خانم ادبي علمي رسالو ”اديون“ ڪراچي مان پنهنجي ادارت ۾ شايع ڪرائيندي هئي. ان رسالي ۾ مون پاءُ ذوالفقار علي قادري جي ادبي گهراڻي جي ڪنهن ليکڪا (نياڻي) جي ڪهاڻي جي ڪردار راحيل جي نالي تي تنقيد جا تير وسايا ها. مون لکيو هو ته ڪنهن مونث جنس ڪردار جو نالو راحيل نه پر راحيلا ٿيندو آهي، منهنجو موقف پنهنجي جاءِ تي درست هو، منهنجي نظر ۾ ان وقت مان مينيجر نور ٽيڪسٽائل مل لاڙڪاڻي ۾ سليم احمد خوجي وٽ ڪنهن ٽيڪنيڪل ڪم تي مامور هئس. سليم احمد ڪهاڻيڪار هو ۽ ڪنهن زماني ۾ روح رهاڻ رسالي جي اشاعت ۾ حميد سنڌيءَ جو ٻانه بيلي رهيو هو. ان کي ان کيتر جو سپاهي سمجهي ساڻس دليل بازي ڪئي. هن چيو چوڪر صحيح آهي. ڪجهه ڏينهن کان پوءِ اديون رسالي جي ايڊيٽر محترما خديجا خانم جو مون کي هڪ پرسنل خط مليو. خط ۾ لکيل هو توهان مون کي سلجهيل ۽ سمجهدار ٿا لڳو، توهان کي منهنجي صلاح آهي ته توهان ڪو تحقيقي ڪم ڪري اسان ڏي موڪليو. بس اهي ڏينهن اهي شينهن، مون سنجيدگيءَ سان مضمون نگاري ڏي ڌيان ڏيڻ شروع ڪيو. جن ڏينهن ۾ بشير احمد شاد سنڌي علم ادب ۽ ٻولي جي خدمت جي سحر ۾ محو ٿي پنهنجي آئيڊيل اداري سچل ادبي مرڪز جي عمارت جي تعمير ۽ توسيع جي ڪم ۾ رات ڏينهن رڌل رهندو هو، تن ڏينهن ۾ مان هن سان ڪلهو ڪلهي ۾ ملائي ڪونه بيٺو هئس، اها منهنجي هڪ ڪوتاهي ڳڻجي سگهي ٿي پر اسان جا روح جا رشتا ايترا مضبوط هئا جو اسان ڪڏهن هڪ ٻئي کان پاڻ کي جدا نه سمجهندا هئاسين. علمي، ادبي، شعر ۽ ادب شناسي جون ڳالهيون اسان جا موضوع هوندا هئا. جڏهن ڪم خط و ڪتابت تي هلندا هئا تڏهن وارا حوالن سان پريل خط سڀ سنڀالي رکيل آهن. جن ۾ ادب، تعليم، نوڪرين، مشاعرن، ڪانفرنس جا

احوال ۽ دٻين جي راز ۽ نياز جي ڳالهين تي ٻڌل ڪوڙ ساريون سارو ٿيون محفوظ آهن.

1978-79ع واري زماني ۾ اسان علي گوهر آباد ڇڏي اچي لاڙڪاڻي جي ڪهاڻيڪار عالم ۽ اديب سائين الله بخش انيس انصاري جي پاڙي لاهوري محلي ۾ ويٺاسين. ان وقت بشير احمد شاد ۽ مان هڪ ٻئي کان سواءِ رهي ڪونه سگهندا هئاسين، هو اڪثر شام جي پهر ڏينهن نري لاهورين ۾ منهنجي نئين آشياني تي ايندو هو. اسان شربت پاڻي پي رائييس ڪئنال جي ريگوليٽر کان ڪجهه هيٺ پرو وڃي نائچن واري پاسي رائييس ڪئنال جي لٽل پاڻيءَ جي وٽن تي تڏڙي واري تي پير پير ڪڍي گهمندا، ڪانگن ۽ ٻگهن جا نظارا ڪندا هئاسين. هڪ ٻئي سان دل جا احوال به وٺيندا هئاسين. منهنجو دوست ان وقت پنهنجا سهڻا خيال، افسانن، مضمونن ۽ تاثرن جي صورت ۾ ٻڌائيندو هو. الله الله 60ع واري ڏهاڪي ۾ ڇا ته امن هو، ڇا ته سڪون هو. سائنسي ماحول ۾ راز نياز سان گڏ ادب علم جون ڳالهيون ۽ شعر گوئي پئي جاري رهندي هئي. ادا سائين ان وقت پاڻ سان اڪثر ڊائري ڪڍندو هو. جنهن ۾ عالمن اديبن ۽ صوفين جا گفتا، اقوال زرين ۽ پنهنجي دل ۽ دماغ ۽ فڪر فلسفي جون ڳالهيون، سارو ٿيون گيت، خيال، هائيڪا، تراڻيل، چار سٽا، غزل ۽ طويل نظم درج هوندا هئا. هلندي هلندي ڪڏهن ڪڏهن مان عرض ڪندو هئس ته هو پنهنجي علم و ادب جي خزاني مان ڪجهه ٻڌائيندو هو. پاڻ ڪجهه نه پر گهڻو ڪجهه ٻڌائڻ لاءِ ڊائري جا ورق اٿلائيندي پنهنجي فڪر ۽ شعور جي پالوت ڪري ڇڏيندو هو. ان زماني ۾ شام جي هڪ پهر ۾ جڏهن سج پنهنجا ڪرڻا جهڪا ڪري پنهنجون شاخون زمين کان واپس ورائي رهيو هو، پيرن هيٺان واري به پنهنجي تڏاڻ جو احساس ڏياري رهي هئي. هوا به ڏکڻ کان گهلي اسان جوانن جي وحيد مراد ڪٽ ڪڪوريل وارن سان حرڪت بازيون ڪري رهي

هئي، اهڙي سمي بشير احمد شاد آلي واري جي مٿاڇري مان هڪ سڀي کنئين هئي ۽ ان جا پڙ ڪولڻ جي ڪوشش ڪري رهيو هو ته مون عرض ڪيو ته، توهان ان ۾ موتي ٿا تلاش ڪيو؟ موتي ان ۾ نه پر توهان جي ڊائري ۾ آهن، هاڻي ان کي کولي پنهنجي خيالن جا موتي پيش ڪيو. دوست کي ڳالهه دل سان لڳي هئي ۽ مسڪرائيندي ڊائريءَ جا ورق ورائيندي هن پنهنجو لکيل طويل نظم ”وقت جي وير“ ٻڌايو هو، جنهن ۾ وقت جي ڦلڦلاڙين، وقت جي ڏاڍاين، عنايتن، ستم ظريفيين سان گڏ وقت جو هر شيءِ تي راج ۽ وقت جو هر بندو غلام هجڻ وارا خيال سمايل هئا. هاڻي اهي احوال اهي خيال ۽ اهي ڳالهيون سڀ ساروئين جو روپ ڌاري وراڪا ڪري ور ور ڏئي وري وري ذهن تي تري اينديون آهن. اهي ساروئين لبن تي ٻن مرڪن جي مالها ۽ ڪجهه لڙڪن جون لڙيون ڇڏي وينديون آهن.

جنهن زماني ۾ لاڙڪاڻي ۾ ميونسپل ڪاميٽي جي طرفان لاڙڪاڻي جي تاريخ، ادب، ثقافت ۽ قداور سياسي ۽ سماجي شخصيتن تي ”لاڙڪاڻو ساھ سڀاڻو“ ڪتاب مرتب ڪرڻ جون تياريون شروع ٿيون تڏهن ان جي لاءِ مواد گڏ ڪرڻ ۽ شايع ڪرڻ جي ذميوارين جو ڪم ۽ رهبري ميمڻ عبدالمجيد سنڌي صاحب تي رکي وئي هئي. مسٽر عبدالغفور پرڳڙي صاحب پڻ ان ڪاميٽيءَ جي سربراهن مان هو. ڪتاب ”لاڙڪاڻو ساھ سڀاڻو“ کي مرتب ڪري شايع ڪرائڻ جي سمورن ڪمن ۽ مرحلن جون ذمياريون ميونسپل آفيس جي ڪارندي مسٽر گل محمد گاد کي سونپيون ويون. جڏهن ميونسپل جي ڪائونسل هال ۾ لاڙڪاڻي جي عالمن، اديبن ۽ شاعرن جي پهرين گڏجاڻي ٿي هئي، تڏهن سنڌي سڄڻن ست جي پليٽ فارم تان بشير احمد شاد جي اڳواڻي ۾ مون به شرڪت ڪئي هئي. ”لاڙڪاڻو ساھ سڀاڻو“ ڪتاب جي مواد جي تياري ۽ ترتيب وارين گڏجاڻين بشير احمد شاد کي ميمڻ



عبدالمجيد صاحب ۽ لاهوري محلي جي شاعرن ۽ اديبن جي گهڻو ويجهو ڪري ڇڏيو. ”لاڙڪاڻو ساھ سيباڻو“ جي ڪم مڪمل ٿيڻ سان گڏ لاڙڪاڻي ۾ هڪ علمي ۽ ادبي تنظيم جي وجود ۾ اچڻ لاءِ هڪ نئون گس نڪري آيو. بشير احمد شاد جي ڪاوش ۽ ميمڻ عبدالمجيد، لقمان حڪيم ۽ علي بخش جمالي، انيس گل عباسي ۽ ٻين علم دوست سڄڻن جي صلاح سان نئين سر هڪ نئين ادبي تنظيم جو نالو ”سچل ادبي مرڪز لاڙڪاڻو“ تجويز ڪيو ويو، جنهن بنياد تي مذڪوره دوستن جي سهڪار سان بشير احمد شاد جي سرواڻي ۾ 1980-81ع واري زماني ۾ هن اداري ڪم ڪرڻ شروع ڪيو.

سچل ادبي مرڪز جي عمارت سازيءَ ۾ سڀ کان وڌيڪ ڀرجهلا دوست جيڪي بشير احمد شاد جي ويجهو هئا سي هئا مرڪز جا بنيادي ميمبر جن جو گهڻو تڻو تعلق بشير احمد شاد جي ذاتي دوستن، احبابن ۽ سنڌي سڄڻن سان هو. جيتوڻيڪ اخلاقي، علمي ادبي طور مٿي ذڪر ڪيل اديبن ۽ سندن جڻي جي ساٿين ۽ همدردن جو ساٿ هميشه بشير احمد شاد سان رهيو هو ۽ اهو ساٿ بشير احمد لاءِ هڪ وڏو اعزاز ليکجي ٿو پر سچل ادبي مرڪز کي بطور هڪ اداري ۽ شعر و ادب جي سکيا گهر جي تعمير ڪرڻ ۾ جيڪو وڏو عرصو لڳو تنهن ۾ سندس ذاتي دوستن ۽ ست جي ساٿين دامي، درمي ۽ سخني ڀرپور ساٿ ڏنو، جن کي تاريخي طور علم ۽ ادب جي ميدان ۾ مان قدر ۽ منزلت جي نگاه سان ڏسان ٿو. منهنجي به اداري ۾ بنيادي رڪنيت رهي آهي پر منڍ کان لاڙڪاڻي ۾ موجود نه هجڻ ڪري منهنجي رڪنيت جي حيثيت رڳو امتيازي رهي آهي. جن منهنجي ويجهن دوستن هن ڪار قومي ۾ بشير احمد جو هٿ وٺايو آهي، انهن ۾ اهڙا دوست به هئا جن پنهنجون اڳواٽ ماهوار پگهارون وٺي انهن پگهارن مان اداري جي تعمير لاءِ گرا فنڊ مهيا ڪيا. محمد يوسف لغاري مرحوم ان ڪم ۾

سرفهرست رهيو. هن صاحب موصوف اداري کي پنهنجي قلم، ڊرائنگ واري برش، ايڊوانس پگهارن، پنهنجي انتظامي صلاحيتن سان گڏ پنهنجي رت ۽ ست سان آبياري ڪئي. مسٽر فضل الله تنيي پڻ دامي درمي اداري جي تعمير ۽ توسيع ۾ اهم ڪردار نڀايو. اهو دوست مرحوم به ست جي اوائلي ساٿين مان هو. محمد يوسف شيخ جو سچل ادبي مرڪز جي قيام ۾ وڏو ڪردار رهيو. هن جي هر قسم جي نظر داري، مرڪز جي نقشي جي ڊزائن جي تياري، صلاح مصلحت، مالي ۽ اخلاقي مدد هر گهڙي هر وقت شامل حال رهي. ڪنهن جي ڳالهه ڪري ڪنهن جو بيان ڪجي. سرڪاري اعانت ۽ سهولت ڪاري کان سواءِ ليز پراپرٽي تي قائم هن اداري کي هن وقت تائين نجی بنيادن تي هليو وڃي ٿو. لاڙڪاڻي جا قابل احترام سنڌ سرڪار جا وزير پنهنجي علائقن جي ادبي ۽ علمي ادارن کي اٿڻ ۾ ڪيتري مدد ڪن ٿا ان جو ذڪر ڪندي ڪنهن پر اسان جو ڪنڌ جهڪي پوي ٿو پر انهن جا ڳاٽ پوءِ به هر دور ۾ اونچا رهن ٿا. بشير احمد شاد کي ان جا دوست ۽ ان جو نوجوان اولاد اداري سازي جي ڪم ۾ جيڪڏهن هٿ نه وٺائي ها ۽ هو پنهنجي سر ان ڪم پٺيان وڏو جهد نه ڪري ها ته هن وقت سچل ادبي هڪ خواب کان وڌ ڪجهه به نه هجي ها.

لاڙڪاڻي ۾ جنهن به پليٽ فارم، فورم ۽ اداري جي طرفان ڪو پروگرام ٿيندو هو ته پنهنجي مياناروي طبع جي ڪري هر جاءِ تان کيس ڪوٺ ۽ شرڪت جي دعوت ملندي هئي. ان وقت مان ساڻس مشاعرن توڙي ٻين محفلن ۾ گڏ هوندو هئس. آئون به ڪڏهن ڪنهن محفلن ۾ پنهنجو لکيل مضمون پڙهندو هئس. ديني مدرسي لاڙڪاڻي ۾ شام جي پهر ۾ هڪ ادبي تقريب هئي جنهن ۾ افسانن جي پڻ نشست رکيل هئي، هن نشست ۾ نوجوان مسٽر روشن علي کهاوڙ پنهنجي نڪور ڪهاڻي پڙهي هئي. محفل جو مور ۽ تنقيد نگار مسٽر واحد بخش شيخ صاحب جهڙي رعبدار

شخصيت هئي، جنهن روشن علي کهاوڙ جي ڪهاڻي تي نهايت برجستي انداز ۾ تنقيد ڪئي ۽ وري مسٽر روشن علي کي پنهنجي ڪهاڻي جي ڪن پاسن تي وضاحت ڪرڻ جو موقعو مليو، جنهن تي هن پنهنجو موقف پيش ڪيو. تقرير واري پندال جي منچ تي مون ۽ بشير احمد پنهنجا پنهنجا مضمون پڙهيا. هن محفل ۾ بشير احمد شاد شعري نشست ۾ به شعر پڙهيو هو ۽ سندس واه واه ٿي هئي. مشاعري جي صدارت سيد خادم حسين شاه ڪئي هئي ۽ پنهنجو نظم پيش ڪيو هو. لاڙڪاڻي جي ٿورن ماڻهن کي خبر هوندي ته سيد خادم حسين شاه هڪ برجستو شاعر هو ۽ به بانگ دهل کلي آواز ۾ وڏي اعتماد سان پنهنجو شعر پڙهندو هو.

عبدالله اثر چانڊيي جو شمار لاڙڪاڻي جي برجستن ۽ ڪهنه مشق شاعرن ۾ ٿئي ٿو. جنهن سنڌيءَ ۾ قصيدي برده شريف جو نظم ۾ التو پڻ ڪيو هو. عبدالله اثر جي وفات بعد ڳوٺ ٻيڙي چانڊيي ۾ ورهيلياري تي سندس لائق فائق فرزند ارجمند ۽ بهترين شاعر ناظم چانڊيي هڪ مشاعرو ڪوٺايو هو. جنهن ۾ اسان جي سٺ مان بشير احمد شاد ۽ مان ڪوٺ تي شريڪ ٿيا هئاسين. مشاعري جي صدارت پروفيسر اياز حسين قادري ڪئي هئي. بشير احمد شاد جي پيشي ۽ شاعري جي نسبت سان عبدالله اثر سان محبت جا ناتا هئا. ان محفل مشاعري ۾ بشير احمد شاد مرحوم عبدالله اثر سان پنهنجي عقيدت ۽ محبت جو اظهار ڪندي پنهنجو شعر به پڙهيو هو.

1965ع کان ستر واري ڏهاڪي جي مهڙين سال تائين بشير احمد پنهنجي حيثيت سان لاڙڪاڻي ضلعي ۾ ٽيندڙ مشاعرن مذاڪرن ۽ ادبي محفلن ۾ شريڪ ٿيندو هو. اهڙي هڪ ادبي محفل رحمت پور ۾ شاه نواز ڀٽو لائبريري جي پٺيان ڪرماڻين جي گهرن لڳ هڪ اسڪول ۾ پاڙي جي علم پرور نوجوانن منعقد ڪئي هئي، هن محفل ۾ بشير احمد شاد پنهنجو شعر پڙهيو هو ۽

چار اکر تقرير به ڪئي هئائين. محفل جا مور گهڻي هئا پر مون کي مسٽر اختر جانوري جو نالو ذهن تي تري اچي ٿو. محفل ۾ جڏهن مون پنهنجو مضمون پڙهي تعارف ۾ مزدور غلام رسول پنهنجو نالو ٻڌايو ته اختر جانوري وڏي آواز سان بي ڌڙڪ ٿي چيو اهو وري مزدور ڪڏهن ٿيو؟

وڏي پيماني تي ادبي ڪانفرنسون، محفل مشاعره ۽ راڳ رنگ جون محفلون لاڙڪاڻي جي جناح باغ ۾ منعقد ٿينديون رهنديون هيون، جن ۾ مون محمد علي جوهر کي اسٽيج جا فرائض انجام ڏيندي ۽ برجستي نموني شعر پڙهندي ڏٺو. طالب مولِي جهڙيون شخصيتون جناح باغ جي منچ تي پنهنجا شعر پيش ڪري چڪيون آهن. هتي منعقد مشاعرن ۾ محترم لقمان حڪيم ۽ محترم علي بخش جهڙا سادا پر بلند پايي جا شاعر پنهنجو شاعراڻو جادو جاڳائيندا هئا. بشير احمد شاد به ڪئين ڀيرا هن اسٽيج جي ادبي محفلن ۾ پنهنجو شعر پڙهي داد حاصل ڪيو. مون کي علي بخش جمالي جي شعر پڙهڻ جي ادا ڏاڍي سهڻي لڳندي هئي. جڏهن هو اسٽيج تي ايندو هو ته بوجڻ ڪلهي تي رکي لبن تي مسڪراھت آڻي شعر پڙهڻ کان پهريون ٻئي سهڻا مڪالما ٻڌائيندو هو. همراھ پڳ کي ٿورڙو سڌو ڪندي بنا ڪنهن تڪلف جي فرمائيندو هو. سامعين ڪنهن قسم جي شڪايت ڪانهين، مون کي مشاعري جي ڪوٺ ڪالھ ملي آهي. اڄ ئي مان ڳوٺان هتي پهتو آهيان. بس ۾ تڪڙ تڪڙ ۾ جيڪو لکي سگهيو آهيان اجهو اوهان جي خدمت ۾ پيش آ پر پنهنجو تازو ڪلام پيش ڪرڻ کان اڳ هي قطعو اوهان جي خدمت ۾ عرض ڪريان ٿو. جمالي صاحب جا شعر، شاعري ۽ قطعاً وزن جي اعتبار کان نهايت پختا هوندا هئا. شاعر به عوامي هوندو هو ۽ هر ڀيري اهوئي محفل لٽي ويندو هو. لاڙڪاڻي ۾ ڪو وقت اهڙو به آيو جو محفلون ۽ مشاعرا جناح باغ جي لان جي قدرتي ماحول مان نڪري جناح باغ جي ٿاڻون هال لائبريري جي

اسٽيج تي ٿيڻ لڳا. پر هن هال ۾ علمي ادبي تقريبات سرڪاري شيڊول ۽ پروگرام موجب لائبريري جي ڊائريڪٽر سيد خادم حسين شاهه جي سربراهي ۾ ٿينديون هيون. جن ۾ بشير احمد شاد پنهنجا مضمون، مقالا ۽ شعر پڙهي سامعين کان داد حاصل ڪندو رهندو هو.

پنهنجي ادبي حلقي جي احباب مان شاعر لقمان حڪيم، محترم علي بخش جمالي، پروفيسر ميمڻ عبدالمجيد سنڌي، عبدالله اثر ۽ ٻين جي سهڪار سان بشير احمد شاد سچل ادبي مرڪز جي مقصد کي اڳتي وڌائڻ لاءِ ڏينهن رات جاکوڙ ڪئي. شاعر لقمان حڪيم سان بشير احمد شاد جا پراڻا ادبي ناتا ۽ نيازمندي وارا لاڳاپا هئا. ڪو زمانو هو جو اسان ٻئي گڏجي استاد لقمان حڪيم سان ملاقات ڪرڻ لاءِ پير قائم شاهه بخاري لڳ جلد بندي واري دڪان تي ويندا هئاسين. منهنجي نظر ۾ لقمان حڪيم وڏين خوبين وارو انسان هو. آئي وئي سان پيار محبت سان پيش اچڻ هن جي ڌنڌي ۽ دڪانداري جي تقاضا موجب ضرور هو پر ادبي لڏي جي ماڻهن سان اهڙا روياءَ روا رکڻ هن جي شخصي خوبي هئي. جڏهن صبح جو يارهين ٻارهين ڌاري دڪان تي وڃبو ته ڪم ڪار ۾ ڪٿي هو ڪيترو به مصروف هوندو هو پر دوستن جي ڪيڪار ڪرڻ بعد هڪ دم چانهن جو آرڊر ڏيندو هو. سندس دڪان ڇا هوندو هو ڄڻ علم ادب جو هڪڙو ننڍو ادارو هوندو هو. اتي ويٺا چانهن جون چسڪيون وٺندا هئاسين ته ڏس ته ميان علي بخش جمالي هت ۾ پاڇي جي چلي ڪنيو سلام ڪري اچي بيٺج تي ويهندو هو. ٿوري ئي دير گذرڻ بعد عبدالله اثر استادن واري ڪاري رنگ جي جناح ڪپ پائي سلام ڪري اچي ڪرسي تي ويهندو هو. لاهورن کان شهر ڏي ايندي قلندر بخش بدوي ڪنهن ڪم سانگي اتان لانگهائو ٿيو ته لقمان وٽان ضرور سلام دعا ڪري پوءِ اڳتي روانو ٿيندو هو. نئين ٺهي جي شاعرن مان غلام مصطفيٰ

ميمڻ، سرڪش سنڌي ۽ ٻيا ڪيترائي شعر ۽ ادب سان شغف رکندڙ سڄو ڏينهن پيا لقمان حڪيم جي ادبي مرڪز تي ڪجهه نه ڪجهه پرائڻ لاءِ شام تائين پيا ايندا ويندا هئا. پنهنجي سر مان ڪو شاعر يا اديب ڪونه هئس پر بشير احمد شاد جي دوست هجڻ ڪري لقمان حڪيم منهنجي وڏي عزت ڪندو هو. سچل ادبي مرڪز جهڙي علمي ادبي اداري کي ترقي وٺائڻ لاءِ مسٽر لقمان حڪيم پنهنجي ادبي لڏي سان گڏ قابل ذڪر خدمتون انجام ڏنيون پر اڳتي هلي اداري جي توسيع ۽ ترقي لاءِ جيڪي انقلابي قدم کڻڻا پيا ان سلسلي ۾ بشير احمد شاد کي پنهنجي سر وڏي جفاڪشي ڪرڻي پئي ۽ پاڻ پتوڙڻو پيو.

بشير احمد شاد اداري سازي جي ميدان ۾ ڪو نئون ڪونه هو. هو سائين غلام الله شيخ جي رهنمائي ۾ سنڌ اسٽڊي سرڪل تنهن کان پوءِ سنڌي سڄڻن ست کي ننڍي پئماني تي ئي صحيح پر وڏي جفاڪشيءَ سان ادبي ڪيتر واري مقصد حاصل ڪرڻ ۾ ڪامياب ڪرائي چڪو هو. دراصل سچل ادبي مرڪز کي پنهنجي آئيدياز موجب ڪامياب ڪرڻ لاءِ بشير احمد شاد کي هن ڪارخيز ۾ محمد يوسف شيخ جهڙي ڪامياب اداره ساز منتظم جو ساٿ مليو. تيم ورڪ ۽ صلاح مصلحت ۾ محمد يوسف لغاري، استاد محمود الحسن شرف، انيس گل عباسي ۽ ست جي مڙني دوستن جي محنت، جدوجهد ۽ سهڪار سان بشير احمد شاد راهه ۾ ايندڙ مڙني ڏکيائين کي ڪاميابي سان پئي منهن ڏنو. ايندڙ وقت تي هڪڙي مرحلي تي سچل ادبي مرڪز کي لاڙڪاڻي ۾ اداري جي پنهنجي دفتر جي اشد ضرورت محسوس ٿي. ان زماني ۾ لاڙڪاڻي جي معروف وڪيل قاضي فضل الله جي بنگلي اڳيان ميونسپل جو هڪ ٽڪنڊو خالي پلاٽ پيو هوندو هو بشير احمد شاد جي ان پلاٽ تي وڃي نظر کڻي ۽ ان جي حصول لاءِ هن پنهنجي ساٿ سنگت سان گڏجي جدوجهد شروع ڪري ڏني. مسلسل هٿ پير هڻڻ سان

شاد صاحب کي اهو پلاٽ عوامي مقصدن ۾ علمي، ادبي ۽ اداراتي ڪمن لاءِ ليز جي بنيادن تي الات ڪيو ويو. منهنجي نظر ۾ اهوئي اهو نڪتو آغاز هو جڏهن بشير احمد شاد پڪن پختن بنيادن تي نئين سر لاڙڪاڻي ۾ ”سچل ادبي مرڪز“ جو پايو وڌو.

1973-74ع واري زماني ۾ بشير احمد شاد پنهنجي زندگيءَ جا ڪيترائي ڪنن مرحلا پار ڪندي ڪنهن سٺي نوڪري ۽ ڪنهن سٺي مرتبي لاءِ وڏي جدوجهد ۽ جاکوڙ کان پوءِ هو پنهنجي شهر جي گورنمينٽ ڊگري سائنس ڪاليج ۾ سنڌي مضمون جي استاد جي حيثيت سان اچي تانڪو ٿيو. زندگي جي ايڏي ڊگهي ڊوڙ ڊڪ واري زماني ۾ شاد جي تخليقي صلاحيتن، فهم و فڪر ۽ باليدگي ۾ وڏي پختگي اچي چڪي هئي. تحرير، تقرير ۽ شعر گوئي جي ميدان ۾ هن پنهنجو هڪ مرتبو ۽ مقام پيدا ڪيو هو، تنهن ڪري هاڻي هن لاءِ اهو ڪم سنهنجو ٿي پيو هو ته زندگي جي اعليٰ مقصد کي حاصل ڪرڻ لاءِ هو نئين سر وري علمي ادبي ڪم جي واڌاري لاءِ سچل ادبي مرڪز کي ڪنهن طور فعال بڻائي.

نوي واري ڏهاڪي جي شروعات ۾ محمد يوسف شيخ لاڙڪاڻي جي ڪيڊٽ ڪاليج ۾ پروفيسر ۽ پرنسپال جي حيثيت ۾ پئي فرض انجام ڏنا. هاڻي سچل ادبي مرڪز کي ترقيءَ جي شاهراه تي آڻڻ لاءِ بشير احمد شاد کي هڪ پرجهلو ساٿي ملي ويو، مان ۽ پروفيسر مولا بخش ڀٽو هر سال پنهنجي معمول موجب گرمين جي موڪلن ۾ لاڙڪاڻي ايندا هئاسين. ان موقعي تي اسان جا سنگت سان ميل ملاقات ۽ ميلا ٿيندا هئا. گهمڻ، ڪاڻڻ، پيئڻ ۽ رلڻ سان گڏ اسان جون جيڪي گڏجاڻيون ٿينديون هيون تن ۾ شعر و ادب سان گڏ سچل ادبي مرڪز جي آئيندي تي صلاح مصلحت ٿيندي هئي.

بشير احمد شاد کي پنهنجي ست جي پراڻن ساٿين جو سهڪار ته هر لمحي هر وقت حاصل هو پر کيس اهڙن ذريعن ۽ ادارن جو

سهڪار پڻ ڪيندو هو جيڪي سچل ادبي مرڪز جي عمارت کي کڙو ڪرڻ ۾ مالي سهڪار ڪن. ان سلسلي ۾ بشير احمد جي پنهنجي ڪوشش، محمد يوسف شيخ جو ساٿ ۽ ست جي مڙني دوستن جي ٻانهن بيلي تي بيهڻ ڪري بشير احمد شاد جا نه رڳو هٿ مضبوط ٿيندا رهيا پر هن جو حوصلو به بلند رهيو. دراصل بشير احمد هڪ مستقل مزاج، جاکوڙي ۽ متحرڪ شخص هو. هو مسلسل مختلف ادبي تنظيمن ۽ علمي ادبي شخصيتن سان رابطي ۾ رهندو هو ۽ سرڪاري ثقافتي ادارن ۽ ميونسپل آفيس لاڙڪاڻي جي ايڊمنسٽرس ۽ چيئرمينن سان سچل ادبي مرڪز جي عمارت جي تعمير جي سلسلي ۾ پڻ ملاقاتون ڪندو رهندو هو. ان ڏس ۾ شاد صاحب کي ايتري ڪاميابي ضرور حاصل ٿي جو هن سچل ادبي مرڪز جي عمارت جا نقشا تيار ڪرائي پاس ڪرايا ۽ عمارت جو بنيادي پٿر رکيو.

بشير احمد شاد سچل ادبي مرڪز جي قيام بعد سڄي سنڌ ۾ هڪ اديب ۽ شاعر جي حيثيت ۾ مشهور ٿي چڪو هو ۽ کيس سڄي سنڌ ۾ منعقد ٿيندڙ ادبي محفلن ۽ مشاعرن ۾ دعوت ڏني مدعو ڪيو ويندو هو. هڪ ڀيري سنڌ مدرسه الاسلام اسڪول ۽ ايس ايم سائنس ڪاليج ڪراچي جي وچ واري گرائونڊ ۾ سائين غلام مصطفيٰ شاه ۽ پروفيسر اياز حسين قادري جي اهتمام هيٺ وڏي پئماني تي بين السنڌ مشاعرو ۽ ٻيون ادبي نشستون رکيل هيون. بشير احمد شاد مون کي ٽيليفون تي اڳواٽ پنهنجو پروگرام ٻڌايو هو ته ان پروگرام ۾ شعر پيش ڪرڻ لاءِ کيس دعوت مليل آهي، سو شام جو سج لٿي تون ضرور پنڊال ۾ اسان سان اچي مل. مشاعري واري ڏينهن رٿيل وقت موجب مان پنهنجي دوست خاطر پنڊال ۾ پهچي ويس، سيد غلام مصطفيٰ شاه معزز مهمانن سان پئي گفتگو ڪئي. مون ڏٺو ته اسان وارا همراھ به اڳين صوفن جي پويان واري قطار ۾ مهمان شعراءَ ۽ شرڪاءَ لاءِ لڳل صوفن تي ويٺا



هئا. بشير احمد شاد جي لڳو لڳ انگريزي فل سوت ۾ ملبوس هڪ خوڀرو جوان کي ڏسندي مون دوست کان پڇيو ته هن نوجوان جو تعارف. شاد صاحب مون کي پاڪر پائيندي ٻڌايو ته هي جوان انيس گل عباسي آهي ۽ لاڙڪاڻي کان مون سان گڏجي آيو آهي. مون کي پنهنجي دوستن سان ملي ڏاڍي خوشي ٿي پر ان ڳالهه تي پڻ وڏي دلي راحت ملي ته سچل ادبي مرڪز جي اديبن ۽ شاعرن واري حلقو ۾ لاڙڪاڻي جي نوجوان شاعرن جو اضافو ٿي رهيو آهي.

پروفيسر بشير احمد شاد سج واري حيثيت سان پنهنجي ادبي آسمان پنهنجي ادبي وجود مان روشني پکيڙيندو رهيو آهي، سندس قرب وارين ڪچهرين، مهمان نوازين، علم و شعر جي حوالي سان ٻين کي بحر مند بڻائڻ وارين عادت جي ڪري نه رڳو لاڙڪاڻي جا نوجوان ڪانئس فيض حاصل ڪندا رهيا آهن پر اسان جهڙا ڏڏ شاگرد ۽ سندس دوست به ڪانئس وڪ وڪ تي رهنمائي حاصل ڪندا رهيا آهيون، جن ٻن ٽن اکرن کي صفحن تي اٿڻ جي مون کي صلاحيت ۽ ڏانءُ حاصل ٿيو، اهو به هن سان ڊگهي دوستي جي دائري ۾ گڏ رهڻ ڪري حاصل ٿيو.

1972-73ع ۾ مان لاڙڪاڻي کان ڪراچي اسهي ويس. ان سمي مان اسڪول ۽ ڪاليج جي نصابي معاملن ۾ مدد ڏيندڙ هڪ بهترين دوست کان جدا ٿي پيس. جنهن جي ڪمي قدم قدم تي محسوس ٿيندي هئي. ڪراچي ۾ گورنمينٽ سائنس ڪاليج لياري ۾ پڙهائڻ دوران علمي، ادبي مدد ۽ مشورن لاءِ مان ڪراچي ۾ پنهنجي پاڙيسري، لاڙڪاڻي جي برڪ عالم، اديب ۽ افسانه نگار پروفيسر اياز حسين قادري جي نيازمندي حاصل ڪئي. محترم اياز حسين ان وقت ايس. ايم آرٽس ڪاليج جي سنڌي شعبي ۾ پڙهائيندو هو، جتان ستت ئي يونيورسٽي آف ڪراچيءَ ۾ ايسوسي ايت پروفيسر مقرر ٿيو. بشير احمد شاد 1973ع واري آگسٽ جي مهيني ۾ مون وٽ اين. اي. ڊي ڪاليج جي هاسٽل ۾ ملڻ آيو هو. ائون ان وقت

پنهنجي دوست پروفيسر عبدالغفار سومري جي مدد ۽ لاڙڪاڻي جي ڪاليج ميٽ دوست سعيد احمد وارثي وارڊن سڀواڪنج هاسٽل جي سهڪار سان هاسٽل ۾ رهائش پذير هئس. ساڳي رار باغ روڊ گاڏي کاتي جي سامهون ميان اياز حسين قادري صاحب پنهنجي فليٽ جي چوٿين منزل تي رهندو هو. تنهن سان ملائڻ لاءِ مان بشير احمد شاد کي وٺي ويس، ان لالچ تي ته جيئن اير فل يا پي ايڇ ڊي ڪرڻ لاءِ ڪانئس ڪو ڊگ گس يا رهنمائي حاصل ڪري سگهجي. دراصل مان دوست بشير احمد شاد جي موجودگي جو فائدو حاصل ڪرڻ چاهيان پيو، ڇاڪاڻ ته مون کي خبر هئي ته ميان اياز حسين قادري بحيت پلي شاعر جي بشير احمد شاد جي عزت ڪندو آهي. سائين اياز حسين به حد درجي جو مر بي ۽ مهمان نواز هوندو هو. اسان سان ملي ڏاڍو خوش ٿيو. ساڻس بشير احمد جهڙي سباجهڙي دوست جي ميل ملاقات جو مون کي اهو فائدو رسيو ته ايندڙ وقت ۾ قادري صاحب جو مون تي راضيو وڌي ويو. ان کان پوءِ منهنجون قادري صاحب سان ڪراچي يونيورسٽي ۾ ملاقاتون جاري رهيون ۽ هڪ ڏينهن هن منهنجي تعليمي استعداد کي اڳتي وڌائڻ ۾ مدد ڪندي پي ايڇ ڊي لاءِ يونيورسٽي جي سينڊيڪيٽ ۾ رجسٽريشن ڏيارڻ ۾ دل سان وڪالت ڪئي ۽ مون کي لاڙڪاڻي جي ادبي تاريخ جي موضوع تي لکڻ لاءِ داخلا وٺي ڏيڻ جي سلسلي ۾ وڏي مدد ڪئي. ان کان اڳ بشير احمد شاد ۽ مون پنهنجي تعليمي لياقت کي اير اي جي ليول کان مٿي ڪڍڻ جي سلسلي ۾ لاڙڪاڻي جي ڪهنه اديبن ۽ عالمن سان ملاقاتون، عرض ۽ گذارشون ڪيون هيون پر اسان ٻنهي کي ڪو هن ميدان ۾ پير ڪوڙڻ ئي نه پيو وڃي. نيٺ بشير احمد شاد کي لاڙڪاڻي جي نوجوان اديب ۽ اسڪالر پروفيسر ڊاڪٽر درمحمد پٺاڻ پنهنجي قرب جي ڪري ۾ وٺي وڏي آساني سان ۽ تمام ٿوري وقت ۾ پي ايڇ ڊي ڪرائي پار ڪيو.

بشير احمد شاد کان چار سال اڳ پي ايڇ ڊي لاءِ منهنجي رجسٽريشن ٿي هئي پر ڪراچي يونورسٽيءَ جا قاعدا ۽ پي ايڇ ڊي ڪرائڻ جا اصول ۽ طريقيڪار جدا هو. هتي سينڊيڪيٽ جي ميٽنگس ۾ معاملا طئي ٿيندا هئا، جڏهن ميٽنگس ۾ گزٽڙ ٿيندي هئي ۽ ليٽ به ٿيندي هئي تڏهن داخلا جا معاملا ڏکيا ٿي پوندا هئا. ان کان سواءِ اسان سنڌي مضمون وارن شاگردن جي پٺ پرائي ڪرڻ وارن ميمبر پروفيسرن جي سينڊيڪيٽ ۾ نمائندگي به نه جي برابر هوندي هئي. بهرحال ايم فل جي موضوع کي پي ايڇ ڊي ۾ ڪنورٽ ڪرائڻ ۾ به مون کي هڪ سال لڳي ويو. منهنجو صحيح ڪم تڏهن شروع ٿيو جڏهن علمي ادبي مواد ڪنو ڪرڻ ۾ بشير احمد شاد جو ساٿ مليو. شاد صاحب پنهنجي قابليت، محنت، صلاحتن ۽ سهڪار سان مون سان وڏا ڀال ڪيا. سندس اصول هوندو هو ته ”ڇلوت ساهه کائڻ لڳ ڇلو“ لاڙڪاڻي مان ان وقت ٻيا به دوست پروفيسر عبدالرزاق سومرو ۽ پروفيسر محمد اديس سومرو به پي ايڇ ڊي ڪرڻ ۾ لڳل هئا. اسان سڀني هڪ ئي وقت علمي ادبي مواد جمع ڪرڻ شروع ڪيو هو. موڪلن جي ڏهاڙن ۾ سنڌيلاجي ۽ سينٽرل لائبريري آف سنڌ يونيورسٽي ۾ مطالعو ڪندا هئاسين. ان وقت تمام مرحلن ۾ خاص طور جمع ٿيل مواد کي ڪيئن مقالي جي مقصد جي حصول تحت ڪم آڻجي. ان جي سڃاڻپ ڪيئن ڪبي، ڪيترو مواد لائبريرين مان حاصل ٿيو، باقي ٿيسڙ لاءِ گهريل مواد ڪٿان ڳوليو، ان جي لاءِ ڪهڙو لائحہ عمل اختيار ڪيو يا ڪتابن مان جيڪي حوالا وٺي مضمون مقالو ترتيب ڏبو ان جا ڪهڙا اصول ۽ قائدا هجڻ گهرجن ان ڏس ۾ اسان دوستن کي پنهنجي گائيڊس کان اڳ بشير احمد شاد کان رهنمائي ملندي هئي. سنڌيلاجي ۽ سنڌ يونيورسٽي جي ڪتب خانن کان سواءِ اسان سڀني کي پروفيسر ڊاڪٽر درمحمد پٺان جي ذاتي لائبريري مان به چڱو ڀلو فائدو حاصل ٿيندو هو، خاص ڪري بشير احمد ۽ مان ڊاڪٽر

پناڻ جي سهڻي سلوڪ ۽ علمي فياضي ۽ سهڪار کي ڪڏهن به وساري نٿا سگهون.

منهنجي لاءِ هن پنهنجي ميڙي چونڊي واري خزاني ۽ ڪتب خاني جا دروازا کولي ڇڏيا هئا. منهنجي مطلب جو وڏو علمي خزانو ڊاڪٽر پناڻ وٽ موجود هو. مون کي جيترا ڪتاب ڪپندا هئا سي بنا حساب ڪتاب جي ڪراچي ڪڍي ويندو هئس. ان کان سواءِ ڊاڪٽر صاحب وٽان اسان کي ٿيسز لکڻ ۽ ترتيب ڏيڻ جو ڏانءُ ۽ سکيا پڻ ملندي هئي، هو اسان مان ٻن جو گائيڊ پڻ هو. بشير احمد شاد جو گائيڊ هجڻ ڪري ڊاڪٽر درمحمد پناڻ وٽان اسان کي ڪيتريون سهولتون ملنديون هيون. هو ايتري قدر مهربان هوندو هو جو نه رڳو پنهنجي گهر ۾ رهائش مهيا ڪندو هو بلڪه ماني ٽڪي به پنهنجي گهران ڪارائيندو هو.

هڪ سال جون جولاءِ وارن مهينن ۾ مان لاڙڪاڻي جي جهونن اديبن ۽ شاعرن جا روبرو انٽرويو ڪرڻ آيو هئس ته سموري سنگت پنهنجي ڪم جي سهيڙ لاءِ لاڙڪاڻي جي تعلقن، رتيديري، شهداد ڪوٽ، قمبر، نصير آباد، ڏوڪري، نئين ديڙي ۽ بنگل ديڙي وغيره ملاقاتن لاءِ نڪري پياسين، ان سفر ۾ شاعرن، عالمن ۽ اديبن وٽان جيڪا موت ملي ان ۾ بشير احمد شاد جي بحيت پلوڙ شاعر جي وڏي رهائي ڏنم، جنهن جي نتيجي ۾ اسان کي وڏيون عزتون ۽ ماڻ مليو هو.

منهنجي نقطئه نظر کان اسان جي جتي جي اسڪالرز جو اڌ تي گائيڊ ڪندڙ بشير احمد شاد هوندو هو. مان پنهنجي لاءِ ايترو چئي سگهان ٿو ته لکڻ پڙهڻ جو شوق مون کي ان کان ئي ورثي ۾ مليو آهي. ڊرائنگ ڪرڻ، افسانو لکڻ ۽ مضمون لکڻ جو فن مون زندگي جو وڏو عرصو بشير احمد شاد سان گڏ رهي ڪانئس سڪيو. مان رڳو هڪ نه ڪيترائي اديب ۽ شاعريءَ جي ميدان جا پانڌيٽڙا

هن جي پياري شخصيت جي علم پروري مان گهڻو ڪجهه پرائي پار چڙهيا آهن.

لاڙڪاڻي ۾ سچل ادبي مرڪز جي قيام کان پوءِ اٽڪل 40 سالن جي عرصي ۾ بشير احمد شاد لاڙڪاڻي کي هڪ شاندار ادبي ۽ علمي ماحول فراهم ڪيو آهي. لاڙڪاڻي ۾ سرجيل اهڙي ادبي ماحول جي ادبي گڏجاڻين، ادبي محفلن، ڪانفرنسن، مشاعرن جي ماحول ۾ ادبي ڪتابن جي تخليق ۽ تصنيف جو ڪم ۽ وري انهن تخليقن توڙي ڪتابن جي پذيرائيءَ جي سلسلي ۾ مهوري تقريبن جو انعقاد هڪ وڏو سلسلو آهي، جنهن تي هڪ ٿيسز لکي سگهجي ٿي.

سچل ادبي مرڪز جي ادبي خدمتن جا هڪ کان گهڻا پاسا آهن. هن اداري جو نالو ته سچل سائين جي نسبت سان هو پر هن اداري جي اڪثر ميمبرن ۽ ادب سرچيندڙ دوستن جو لاڙو گهڻو ٿڌو لطيفي فڪر جي نمائندگي، واکاڻ، تشريح ۽ تاليف ڏانهن رهيو آهي پر پوءِ به لاڙڪاڻي جي نوجوان ٽهيءَ لاءِ هن اداري ٻنهي عظيم شاعرن جي خيالن جي پڄار پئي ڪئي آهي، منهنجي نظر ۾ اهو هڪ تحسين جوڳو ڪم آهي.

سچل ادبي مرڪز هر قسم جي فڪر ۽ خيال جي ادب ۽ شاعري جي ميدان لاءِ لاڙڪاڻي واسين کي هڪ موثر فورم ۽ ڪارائتو پليٽ فارم مهيا ڪيو آهي. بشير احمد شاد جي ست جي سائين نئين ٽهي جي ڪيترن شعر ۽ ادب جي تخليقڪارن گذريل ٽن ڏهاڪن ۾ ادبي لحاظ کان جيڪا اپت ڏني آهي، تنهن کي پڻ جديد سنڌي ادب ترقي پسند فڪر جي تاريخ جو هڪ باب ليکبو، اسان جو ايندڙ نسل اهڙي سرجيل ادبي اثاثي مان استفادو حاصل ڪندو رهندو.

سچل ادبي مرڪز جي سرگرمين جي ذمري ۾ آئون هتي ٻن ادبي سرگرمين جو ذڪر ڪندو هلان جن ۾ مون جهڙي اڌ اڪريءَ پڻ

شرڪت ڪئي هئي. هڪ گرمين جي شام بشير احمد شاد جناح باغ جي ان خوبصورت ٻاري ۾ جنهن ۾ سنڌي سڄڻن ست جون ابتدائي گڏجاڻيون ۽ ميل ملاقاتون ٿينديون هيون، تنهن ۾ پنهنجي شعري مجموعي ”اوجاڳو اڪڙين“ جي رونمائي جي تقريب رکي هئي. شاد صاحب منهنجو نالو به ڪتاب ۽ سرجيندڙ جي شخصيت تي ڪجهه ڳالهائڻ لاءِ شيڊول تي رکيو هو. مان سندس دعوت تي ڪراچي کان ڪهي آيو هئس ۽ هن جي ادبي شخصيت ۽ ”اوجاڳو اڪڙين“ تي پنهنجو لکيل مضمون پڙهيو هو. هيءَ تقريب 1986ع ۾ پروفيسر ڊاڪٽر عبدالمجيد ميمڻ صاحب جي صدارت هيٺ ٿي هئي. مون کي ياد آهي ته ان ادبي تقريب جي تمام انتظامي معاملن کي بشير احمد شاد جي ست جي احبابن ۽ سندس نوجوان پٽن احسان الحق دانش، رضوان الحق گل سندس پٽن جهڙي شاگرد انيس گل عباسي ۽ ٻين سنڀالي هلايو هو. بشير احمد شاد شروع کان ئي پنهنجي ايندڙ پيڙهي کي ادبي ڪمن ۾ پاڻ سان گڏ رکي علمي ۽ ادبي طور هڪ بهترين ماحول فراهم ڪيو آهي. منهنجي خيال ۾ اهو پليٽ فارم هن جي مڙني ٻارن ۽ ٻين ڪيترن نون لکندڙن لاءِ زندگي ۾ عزتون ۽ ڪاميابيون ماڻڻ جي سلسلي ۾ محور ثابت ٿيو آهي.

بشير احمد شاد جي جاکوڙي ۽ محنتي سپاءَ جي نتيجي ۾ هن کان ۽ هن جي ست جي ساتارين ۽ اولاد کان ادب جي ڪيتر ۾ جيڪي قابل فخر ڪم ٿيا آهن، انهن مان لاڙڪاڻي ۾ سنه 1985ع ۾ گهنتي ڦاٽڪ لڳ ريلوي ريسٽ هائوس جي ڪشادي لان ۾ ڪوٺايل ڪل سنڌ ادبي ڪانفرنس هئي. جنهن سنڌي ادب جي تاريخي حوالي سان سنڌي ادب جي ڪلاسيڪل دور ۾ ڪوٺايل ڪل سنڌ ادبي ڪانفرنسن ۽ جميعت الشعرا سنڌ جي لاڙڪاڻي جي مشاعرن ۽ ڪانفرنسن جون سڪون پئي لائيون. هن ڪانفرنس ۾ حيدر آباد، ڪراچي، سيوهڻ، شڪارپور، لاڙڪاڻي ۽ ٻين شهرن جي ڪهنه مشق عالمن ۽ اديبن شرڪت ڪئي هئي. ڪانفرنس جا ادبي ۽

انتظامي معاملن ۾ بشير احمد شاد جي ويجهي ۽ گهڻ گهرئي ساٿي محمد يوسف شيخ، محمد يوسف لغاري، محمود الحسن شرف، انيس گل عباسي ۽ ٻين خوب ساٿ نڀايو هو.

هن کانفرنس لاءِ بشير احمد مون کي پڻ شرڪت لاءِ دعوت ڏني هئي. مون به ڪراچي کان ڪهي اچي کانفرنس ۾ پنهنجو پيپر پڙهيو هو. منهنجي لاءِ اباڻي شهر ۾ برپا ٿيندڙ هي ادبي سميلن هڪ ناقابل فراموش يادگار جي حيثيت رکي ٿو. هن کانفرنس لاڙڪاڻي جي ادبي، سماجي ۽ شعوري حلقن ۾ وڏي خوشي ۽ اميد جي لهر پيدا ڪري ڇڏي هئي. خاص طور لاڙڪاڻي جي سنجيده ادب شناس طبقي جي اديبن ۽ اڀرندڙ شاعرن ۾، ڇاڪاڻ ته پنهنجي شهر ۾ هاڻي هنن کي هڪ قابل قدر ۽ معتبر پليٽ فارم مهيا ٿي رهيو هو. جنهن تان هو پنهنجون علمي ادبي سرگرميون جاري رکي سگهن پيا. هن کانفرنس جي ڪامياب انعقاد تي جيڪي ڏور رس نتيجا نڪتا اهي هن وقت اسين ڏسي رهيا آهيون. اهي آهن لاڙڪاڻي جا اهي شاعر، قلمڪار، اديب، ڪهاڻيڪار، ڊرامانويس، ڊاڪٽر ۽ پروفيسر جيڪي لاڙڪاڻي جي ان ادبي ۽ علمي سرگرمين جي اڀتڪاري جي نتيجي ۾ سرچيا، انهن مان ئي ڪن هن وقت لاڙڪاڻي ۾ آرٽس ڪائونسل توڙي لاڙڪاڻو ڊسٽرڪ هسٽاريڪل سوسائٽي جهڙن فعال ادارن کي جنم ڏنو. لاڙڪاڻي ضلعي جا هي علمي ادبي ادارا ”آرٽس ڪائونسل آف پاڪستان لاڙڪاڻو“، ”سنڌي ادبي سنگت لاڙڪاڻو“، ”لاڙڪاڻو ڊسٽرڪٽ هسٽاريڪل سوسائٽي“ ۽ ”سچل ادبي مرڪز لاڙڪاڻو“ علم، ادب جي ميدان ۾ هن وقت اهڙو قابل قدر ۽ قابل فخر ڪم انجام ڏئي رهيا آهن، جو گذريل 60 سالن ۾ اهڙو علمي، ادبي ۽ فني ڪم نه ٿيو آهي. اها اسان جي خوش نصيبي آهي جو بشير احمد شاد هن جي ادبي حلقي جي ساٿين ۽ هن جي نوجوان لائق فائق اولاد جي ان ٿڪ ڪوششن سان قائم ٿيل اداري سچل ادبي

مرڪز لاڙڪاڻي واسين کي اهڙو علمي ۽ ادبي ماحول فراهم ڪرڻ ۾ معاون ۽ مددگار رهيو آهي.

بشير احمد شاد لوچ ۽ سوچ جي سلسلي ۾ هڪ مثبت انداز سان زندگي گذارڻ وارو جيئڙو رهيو آهي. هڪ ڏينهن، ٻن ڏينهن يا ٽن ڏينهن جي هي ڳالهه ناهي، منهنجي ذاتي تجربي، تجزيي ۽ نسل شناسي جي هي هڪ ٻاهڻ سالن جي ڪهاڻي آهي. اسان جي دوستي 1962ع کان به اڳ شروع ٿي آهي، هن وقت اهو ساٿ سٺ سالن جي پيٽي مان گذري رهيو آهي، اسان جي دوستي جيئن ٿڌ تيئن وڌ آهي، سنگت جي سنگ مان ڪڍو ڪاسو گهٽ ناهي ٿيو. بلڪه پيار وفا ۽ نياڻ جي جوت جي لات ايئن ئي بکي پئي جيئن سن ٻاهڻ سال اڳ دکي هئي. دوستي ۾ اچڻ وڃڻ ۽ هڪ ٻئي ڏي پيرا ڪرڻ اسان جي شروع کان روايت رهي آهي. هاڻي ته اسان جا ٻار ۽ ٻچڙا به اسان جي هن روايت کي قائم رکيو پيا اچن. هن وقت هيءُ منهنجي ۽ بشير احمد جي ڪهاڻي ناهي رهي. هاڻي هيءُ ٻن خاندانن جي ڪهاڻي جو پاسو اختيار ڪري چڪي آهي. محبت جي سفر ۾ پيرا نه ڀڃڻ ۽ اچ وڃ جو ذڪر نڪتو آهي ته 1990ع جو زمانو ٿو ياد اچي، هن زماني ۾ به بشير احمد شاد ۽ منهنجو ادبي سفر جاري هو. اسان ٽن دوستن جي ٽياڪڙ سلامت هئي. پيارو دوست محمد يوسف شيخ ان زماني ۾ فوجي سروس کان رٽائر ڪري منهنجي گهر جي پگ پياني هائيٽس گلشن اقبال ڪراچي ۾ اچي رهيو هو. هو چنيوٽ اسلاميه پبلڪ اسڪول مان پراجيڪٽ ڊائريڪٽر ۽ پرنسپال جي پوزيشن واري نوڪري کي الوداع ڪري هاڻي سنڌ جي تاريخي اسڪول سنڌ مدرسه الاسلام ڪراچي جي پرنسپال واري پوزيشن جي چارج سنڀالي چڪو هو. سندس ۽ منهنجي گهر نعمان گارڊن جي وچ ۾ چند قديم جي وڻي هئي، اسان ست جي پراڻن دوستن پروفيسر مولا بخش ڀٽو، بشير احمد شاد منهنجيون ۽ محمد يوسف جون ڪچهريون وقت بوقت محمد



يوسف ۽ منهنجي فليٽ تي ٽينديون رهنديون هيون. پيءُ محمد يوسف جي اسڪول ۾ بورڊ جي امتحانن جا ڏينهن ايندا هئا ته شاد صاحب لاڙڪاڻي کان ڪهي اچي امتحاني ڪمن ڪارن ۾ شرڪت ڪندو هو. محمد يوسف شيخ جتي به جنهن به علمي اداري ۾ ويندو هو ته اتي علمي ادبي سرگرمين جي بهار آڻي ڇڏيندو هو. ان سان منهنجي زندگي جي سفر جي ابتدا ۽ سڃاڻپ بشير احمد جي دوستي کان به اڳ ان وقت شروع ٿي جڏهن پاڪستان جي معرض وجود ۾ اچڻ کي اڃا پنج سال مس گذريا هئا. محمد يوسف شيخ ۽ مان علي گوهر آباد جي ملان مسلم اسڪول ۾ پڙهندا هئاسين. هو پرائمري ٻئين درجي ۾ هو ۽ مان پرائمري پهرين ۾. پاڙي جي اچي مسجد جنهن ۾ ان وقت سائين وڏو عبدالرشيد پيرزادو معلم ۽ مدرسو هو، تنهن وٽ شام جو سيپاري جو سبق به گڏ پڙهندا هئاسين. رب سائين ايئن اسان جي دوستين کي پنهنجي مهر سان دوام بخشيو آهي الحمدالله. محمد يوسف کي پاڪستان جي تاريخ ۾ اهو ڪريڊٽ وڃي ٿو ته سنڌ مدرسو الاسلام اسڪول جون صد سالهه تقريبات هن جي هٿن ۽ انتظام هيٺ ٿيون. پاڪستان ۾ سڀ کان وڌيڪ معتبر تاريخ رقم ڪندڙ هن اداري ۾ اسان جي دوست محمد يوسف تعليمي، علمي، ادبي ۽ ثقافتي سرگرمين، ميلن ۽ سميلن جي ذم ڀڃائي ڇڏي. جنهن دور جو مان ذڪر ڪري رهيو آهيان ان دوران مذڪوره صد سالهه تقريبات جو انعقاد اسڪول جي ڪشادي جناح هال ۾ ٿيو هو. جنهن ۾ بشير احمد شاد ۽ مون شرڪت ڪئي هئي. ثقافتي شو ۾ اسٽيج اداڪاري جي مڃيل نامڪني فنڪار منظور قريشي جهڙي برڪ اداڪار ۽ صداڪار ڪمپيئرنگ جا فرض انجام ڏنا هئا. رحمان مغل عرف سرمد سنڌيءَ شيخ اياز جو ثقافتي گيت ”اڙي چنڊ اڙي چنڊ، پرين تو ته ڏٺو ناهي. سندس روپ، سندس رنگ ايئن آهي جيئن تون، اڙي رات اڙي رات پرين تو ته ڏٺو ناهي، سندس وار سندس ونگ ايئن

آهي جيئن تون، اڙي نانگ، اڙي نانگ، پرين تو ته ڏٺو ناهي، سندس ڏاه سندس ڏنگ، ايئن آهي جيئن تون...” ڳائي محفل کي وڏا رنگ لاتا هئا. تقريبات جي ادبي سيشن ۾ ادبي محفل جي منچ جو مور سنڌ جو مياناناز، ناميارو تعليمدان، سنڌي ادب کي نئون روح ۽ دوام بخشيندڙ صاحب علم ڊاڪٽر نبي بخش بلوچ هو. اسٽيج تي جيڪي عالم اديب براجمان هئا، تن ۾ هي فقير ۽ بشير احمد شاد به شامل هو. بشير احمد شاد سان بلوچ صاحب جي اڳ ۾ ڏيڻ ويٺ هئي ۽ هو بشير احمد کي هڪ ڀلي محقق، عالم، لطيف شناس ۽ شاعر جي حيثيت سان محفل جو سرموڙ ڄاڻندو سڃاڻندو ۽ سندس قدر ڪندو هو. هڪ سمي اسٽيج تي بلوچ صاحب جي سڄي پاسي پرنسيپال محمد يوسف ۽ ڪبي پاسي کان بشير احمد شاد ويٺل هئا. اهڙي خوشنما ماحول واري منچ ۾ مون جهڙي اڌ اڪري کي پنهنجو پيپر پڙهڻ جو موقعو مليو هو. ٻئي ڏينهن شاد کي سندس شاندار تقرير تي مون محمد يوسف جي فليٽ تي صبح جي ناشتي تي جڏهن مبارڪباد پيش ڪئي ته هو گد گد پي ٿيو. جڏهن مون کائڻس پڇيو ته منهنجي پرفارمنس جي باري ۾ تنهنجو خيال ڇا آهي ته فرمائڻ لڳو. تنهنجي پرفارمنس تي ڊاڪٽر نبي بخش بلوچ صاحب ڀلو رمارڪ ڏنو. مون پڇيو ڇا؟ بشير احمد مذاق ۾ ورائيو ”ڊاڪٽر صاحب چوي پيو ته سومري صاحب پنهنجو موقف بيان ڪندي پهريون الائي ڇا چيو، پوءِ الائي ته ڇا چيو، تنهن کان پوءِ ته الائي ڇا چيو.“ زندگيءَ ۾ اسان جون محفلون اسان جون ڪچهريون ٿڙا نسا جاري ۽ ساري آهن. بس رب سائين کي پارت آهي ته زندگي جو باقي سفر خير ۽ عافيت جو گذري، آمين.

هن وقت ٻاهڻ سالن جي اسان جي دوستي اهڙي ڌارا ۾ وڃي داخل ٿي آهي جو اسان سڀئي ٻارين ٻچين هڪ ٻئي جا گهر جا ڀاتي ٿي پيا آهيون. اسان جي پراڻي روايت رهي آهي ته بشير احمد جڏهن ڪراچي ايندو آهي ته منهنجي گهر ضرور ايندو آهي ۽ ڪڏهن

ڪڏهن ٻارين ٻچين اچي ٿڪندو آهي. ماشاءُ الله هن وقت بشير احمد جا ٽي پُٽ ڪراچيءَ ۾ رهن ٿا، سندس ساڃاهه وند پٽ آغا عمران جيڪو پڻ ڪهاڻيڪار آهي سو هاڻي ڪراچي جي ملير ڪورٽ ۾ سول جج آهي ۽ ٻيو پٽ آغا اظهار آءِ ٽي ڊپارٽمينٽ ۾ پنهنجون خدمتون انجام ڏئي رهيو آهي ۽ ٽيون پُٽ آغا ذیشان الحق پڻ نيسپاڪ ڪمپني ۾ ملازمت ڪري رهيو آهي ۽ هاڻي ڪراچي ۾ رهندو آهي، هاڻي ادا بشير احمد ۽ سندس ڪٽنب کي رهڻ ٿڪڻ جون سهنجايون ميسر آهن پر مان جڏهن به لاڙڪاڻي اڪيلو يا ٻارن سوڌو ويندو آهيان ته پنهنجن عزيزن هوندي به پنهنجي دوست جي گهر وڃي ديرو ڪندو آهيان.

آخري ڀيرو ٽي سال اڳ جڏهن مان سندس علي گوهر آباد واري گهر ويو هئس ته ٻه ٽي ڏينهن وٽس مهمان ٿيس. بشير احمد شاد جي گهر ۾ هميشه هڪ مطالعي جو ڪمرو رهيو آهي، جنهن ۾ هن جي رائيٽنگ ٽيبل ۽ سمهڻ لاءِ هنڌ موجود هوندو آهي. اهو ڪمرو سندس لائبريري به هوندي آهي. آرٽ ۽ ڊرائنگ ڪرڻ جو روم به اهوئي ڪمرو هوندو آهي. دوست ڌڙي ۽ مهمان تائي جي آرام ڪرڻ ۽ رهڻ ٿڪائڻ جو ٿاڪ به اهوئي هوندو آهي پر بشير احمد اسان جي رهڻ ڪرڻ لاءِ گهر ۾ هڪ ڪمرو مخصوص ڪندو آهي، جنهن ۾ موسم آهر سڀ سهولتون ميسر هونديون آهن. ڀاڳ ڀريو آهي، کيس رب سائين انيڪ نعمتن سان گڏ ججهو اولاد عطا ڪيو آهي. سندس سوئيٽ هوم ۾ رهندي جڏهن ڊاڪٽر احسان دانش جي ڪمري ۾ وڃڻ ٿيندو آهي ته ڳالهه سمجهه ۾ ايندي آهي ته هڪ عالم جي پوک ۽ فصل ڇا ٿيندو آهي. ڪمري ۾ چوڌاري نظر ڪڍي نهاريندو آهيان ته ڪپڻن کان وٺي بيد جي سائيڊ ٽيبلن تائين ۽ ڪمري جي سينٽر ٽيبل کان ڪمري جي هر ڪنڊ ۽ ڪڙچ ۾ ڪتاب ٿي ڪتاب ڏسڻ ۾ ايندا آهن. وڏي مزي جي ڳالهه ته بيد جي مٿين پاسي تي به ڪتاب سٿيل هوندا آهن، بس ڪمري جو اهو حال ڏسي

سوچيندو آهيان ته آرام ڪرڻ وقت ڊاڪٽر صاحب ڪنڌ ويهاڻي تي رکي آرام ڪندو آهي الائي ڪتابن تي سرڙو رکي سمهندو آهي. بشير احمد شاد جو به مون ڪتابن سان شغف ڏٺو پر احسان صاحب ته وڻ وڄائي ڇڏيا آهن. رضوان الحق جون پنهنجي ڪمري ۾ سرگرميون جدا هونديون آهن. ادبي علمي ڪتابن ۽ شعري مجموعن جو مطالعو ڪرڻ، ڪتابن جي ڪمپوزنگ ڪرڻ، پنهنجي سبجيڪٽ ۾ پي ايڇ ڊي لاءِ تياري ڪرڻ، ان جي ڪمري ۾ به ماشاءِ الله ڪتابن جي فصل بهار لڳي پئي هوندي آهي. گهر ۾ سندس اولاد جي استدي، سبجيڪٽس جي حساب سان تقسيم ڪاري هڪ سهڻي روپ ۾ رهي ٿي. آغا اظهار ڪمپيوٽر سائنس جو ماهر آهي، ان جي جمع پونجي ۽ سهيڙ، ادب، سائنس ۽ ڪمپيوٽر ناليچ تي ٻڌل آهي، مستر آغا عمران پناڻ جو موضوع سخن ادب، شاعري، ڪهاڻي، ناول ۽ قانوني علوم تي ٻڌل آهي تنهن ڪري ان جي ڪليڪشن جو ڏيک ويڪ وڪيلن جي ڪتب خانن جهڙو پيو لڳندو آهي. احسان دانش ۽ رضوان گل جي ڪمرن وارن ڪتب خانن ۾ ڪتابن جي ورائٽي تمام گهڻي ۽ گهڻ موضوعاتي آهي. هو ٻئي پنهنجي والد محترم وانگيان ڪاليج پروفيسر آهن ۽ ان سان گڏ تحقيق جي ڪم سان به سلهاڙيل آهن ۽ انهن جي پروفيشن ۽ پروفيسنگ جا موضوعات ڪجهه هڪ جهڙا ۽ ڪجهه جداگانا پڻ آهن، تنهن ڪري ان مناسبت سان انهن جي ڪمرن جون ذاتي لائبريريون ورائٽي سان سينگاريل رهن ٿيون. وري ٻئي جوان پروفيسر به آهن، تدريس سان گڏ تصنيف، تاليف ۽ تحقيق جا ڪتاب هڪ لحاظ کان گهڻ موضوعاتي هجڻ جي ڪري هڪ قيمتي متاع پڻ آهن، جنهن مان گهر جا سڀ لکيل پڙهيل فرد فائدو وٺندا رهندا آهن. مطلب ته بشير احمد شاد جو گهر هن وقت علمي، ادبي، قانوني، جاگرافي جي علم، ڪمپيوٽر سائنس ۽ تحقيقي ڪتابن جو هڪ مرڪز آهي. دلي خوشي ٿيندي آهي ته هن جي اولاد سندس

نقش قدم تي هلندي اهڙو وکر ويهايو آهي، جيڪو ڪڏهن به پئي پراڻو نه ٿيندو. هن مضمون ۽ موضوع جي يارهين ڀاڱي ۾ علمي ادبي تاليفي ۽ تصنيفي ۽ گهر جي هڪ هڪ ڪمري ۾ ڪتب خاني جو جيڪو مون حقيقي نقشو چٽيو هو، تهڙو نقشو ۽ علمي ادبي ماحول مون کي پنهنجي زندگي ۾ ڪنهن ٻئي گهر ۾ ڏسڻ جو موقعو ناهي مليو. سنڌ ۾ اسان سنڌين جي خاندانن ۾ وڏا ناليوارا عالم، اديب ۽ ڊاڪٽريٽ ڪرڻ وارا علامه ويچار ۾ ايندا. انهن جا ڪتب خانا به وڏي شهرت جي قابل هوندا. گهر ۾ خاندان ۾ عالم استاد ۽ شعرا به ملندا پر هڪ ئي وقت گهر جو وڏو پروفيسر، سندس پٽ پروفيسر، گهر جو سربراھ عالم اديب سندس اولاد مان پٽ به عالم، اديب ڪاليج پروفيسر، گهر جو وڏو ڪيترن ڪتابن ۽ تحقيقي مقالن جو رائيٽر، مصنف، مترجم ۽ مولف، ساڳي وقت ان جا پٽ به پي ايڇ ڊي ۽ ميجل رائيٽر، ڪتابن ۽ شعري ڳڻڪن جا مصنف، مترجم ۽ مولف آهن. گهر جو وڏو ڪتابن پڙهڻ جو شيدائي ۽ ساڳئي وقت هن جا پٽ، نياڻيون ۽ گهر جو هڪ هڪ ڀاتي ڪتابن جي مطالعي ۾ شب و روز مصروف، اسان پنهنجي چوڌاري نظر کڻي نهاريندا سي ته اسان کي اهڙو علمي گهراڻو ۽ اهڙو علمي ادبي ماحول گهٽ ڏسڻ لاءِ ملندو.

مان بشير احمد شاد جو شاگرد جي حيثيت سان سونهان ٿو. ڊاڪٽريٽ تائين جيڪو ڪجهه مون حاصل ڪيو آهي ان ۾ بشير احمد شاد جي تربيت جا ٻاھڻ سال صرف ٿيل آهن. هن مون کي پڙهڻ لاءِ ڪتاب ڏنا. مون کي ميٽرڪ پاس ڪرائڻ ۾ ميث ۽ انگريزي ۾ پڙ ڪرڻ لاءِ مدد ڪئي، ڪاليج ۽ يونيورسٽي ۾ تعليم دوران هو جيڪي نوٽس تيار ڪندو هو، اهي نوٽس پڙهي مطالعو ڪندي ڪندي مان هن جي پويان ڏاڪي به ڏاڪي ۽ درجي بدرجي اڳتي وڌندو رهيس. بي اي ۽ ايم اي جا امتحان مون سڀ پرائيويت ٻاهرين شاگرد جي حيثيت سان پاس ڪيا، ڇاڪاڻ ته ان عرصي جي

ڏهن سالن دوران مان ٽيڪسٽائل ملز ۾ مشين آپريٽر جي ڪم تي معمور هئس. ڪاليج ۾ به بس نالي ماتر داخلا ڪرائي ڇڏيندو هئس. گهر ويني پوسٽ ذريعي ايڊمٽ ڪارڊ ملندو هو. امتحان ڏيڻ جي سلسلي ۾ مان پنهنجا نوٽس ۽ ڪتاب رات جي ڊيوٽي تي پاڻ سان ڪارخاني ڪڍي ويندو هئس. جڏهن ڪپڙي اٿڻ جي مشين پلي هلندي هئي ۽ تندون نه ڇچنديون هيون ته مان نوٽس ڪڍي استول تي ويهي سبق ياد ڪندو رهندو هئس. جڏهن ڏينهن جي ڊيوٽي هوندي هئي ته ڪجهه نه ڪجهه وقت ڪڍي امتحان جي تياري گهر ۾ ڪندو هئس. اها پريڪٽس هڪ سال نه ٻه سال نه پر پورا 10 سال هلي.

منهنجي پياري دوست بشير احمد شاد، علم ادب جي ميدان ۾ پاڻ چڱو ملهايو آهي. ضلعي، صوبائي ۽ ملڪي پئماني تي منعقد ٿيندڙ ادبي علمي ڪانفرنسن ۾ پنهنجي جواني واري زماني کان شرڪت ڪندو رهيو آهي، پنهنجي سرپرستي هيٺ هلندڙ اداري سچل ادبي مرڪز جي پليٽ فارم تان به ميلا مڃايو ويٺو آهي. سچل ادبي مرڪز جي فورم تان سندس جستجو ۽ ڪوشش سان ضلعي ۽ صوبائي سطح تي ادبي گڏجاڻيون، محفلون ۽ ڪانفرنسون منعقد ٿي چڪيون آهن، هاڻي اهڙن ميلن ۽ سميلن جو مڃ سندس لائق فائق اولاد پروفيسر ڊاڪٽر احسان دانش ۽ پروفيسر رضوان گل ٻاريو وينا آهن، جنهن جي لات ۽ جوت ڏئيءَ جي ڪرم سان پئي ٻرندي رهندي. منهنجي پيءُ بشير احمد شاد جون پنهنجي فڪر ۽ خيال جي اظهار جي سلسلي هيٺ جيڪي تصنيفات ادب جي ڪيتر ۾ اشاعت هيٺ آيون آهن يا اهي تصنيفات جيڪي اڃا اشاعتي مرحلن ۾ آهن ۽ منظر عام تي اچي نه سگهيو آهن تن جو تفصيل ڪجهه هيٺين ريت آهي.

”اوجاڳو اڪڙين“ سندس شاعري جو مجموعو آهي، جنهن ۾ هن پنهنجي افڪار ۽ خيالن جي پرپور پالوت ڪئي آهي. پيءُ شاه

عبداللطيف جو شيدائي آهي. شاهه سائين جي محبت ۽ عقيدت ۾ هن جيڪي گل نچاور ڪيا آهن، ان سلسلي جا اٽڪل ٽي ڪتاب ”عرفان لطيف“، ”فڪر لطيف“ ۽ ”شاهه لطيف هر دور جو شاعر“ منهنجي نظر مان گذريا آهن. ٻين شايع ٿيل ڪتابن ۾ سندس تصنيفات آهن. ”پٽ جو گهوت“ ۽ ”پلارو پٽ ڌڻي“ اهڙي طرح لطيفيات تي سندس هڪ ڪتاب ”پيهي منجهه پاتال“ جي عنوان سان پڻ ڇپيل آهي. ان طرح لطيفيات جي موضوع تي سندس ڇهه ڪتاب پڌرا ٿي چڪا آهن. ڊاڪٽر بشير احمد شاد کي هونءَ ته سڄي سنڌ جي اهم ادبي ۽ ثقافتي ادارن طرفان ٻن ڏين کن ايوارڊ ملي چڪا آهن پر تازو ئي 2021 ۾ سنڌ حڪومت جي ثقافت کاتي شاهه لطيف تي ڪيل سندس تحقيقي ۽ تخليقي ڪم جو قدر ڪندي کيس صوبي جو سڀ کان وڏو ادبي ايوارڊ ”لطيف ايوارڊ“ پڻ ڏنو آهي. اهڙي طرح سنڌي ٻولي جون خوبيون بيان ڪندي سائين هڪ ڪتاب لکيو آهي جنهن جو عنوان آهي ”سنڌي ٻوليءَ جون حسناڪيون“. هي به ڪتاب بعنوان ”فڪر سچل“ ۽ ”حيات اقبال“ پڻ سندس قلمي پورهئي ۾ قابل ذڪر ۽ قابل مطالعہ آهن. ان کان علاوه سندس اهم ڪتابن ۾ ”لاڙڪاڻو صدين کان“ ۽ لاڙڪاڻي جي چٽيهه ڪهاڻيڪارن جي ڪهاڻين تي مشتمل ڪتاب ”پيهي پروڙيوم“ جو ذڪر به اڻ ٿر آهي. تازو ئي سندس شاعريءَ جو ڪليات ”اندر جي موسم“ پڻ منظر عام تي آيو آهي، جنهن تي سندس خوب پزيرائي ٿي آهي.

بشير احمد شاد جي ڪاوش ۽ قلم جي پورهئي تحت تحرير ٿيل ڪجهه اڻ ڇپيل تصنيفات آهن جن جو تفصيل هن طرح آهي. 1989ع ڌاري بشير احمد شاد سنڌ يونيورسٽي مان پي ايڇ ڊي ڪئي هئي، سندس ڊاڪٽريٽ جي مقالي جو عنوان هو ”ثناءُ الله ثنائي جي شاعري جو تنقيدي جائزو“. اها ٿيسز ڇپائيءَ جي مرحلي ۾ آهي. بشير احمد شاد خاڪا نگاريءَ ۾ به طبع آزمائي ڪئي هئي ۽ هو

ڪيترن خاڪن جو تخليقڪار آهي، ان سلسلي ۾ سندس هڪ ڪتاب ڇپائي لاءِ تيار پيو آهي. جنهن جو عنوان آهي ”منجهان منهنجي روح.“ دوست بشير احمد شاد پنهنجي حياتي جو احوال سريستو لکي رکيو آهي. اميد آهي ته سندس اهو قلمي پورهيو جلدي منظر عام تي ايندو، سندس جيون ڪٿا جو عنوان آهي ”جيون ساگر.“ قومي پئماني تي بشير احمد شاد جون ٻه تصنيفات اهڙيون آهن جيڪي ڇپائي جون منتظر آهن انهن مان هڪ جو عنوان آهي. ”اقباليات جا سو سال“ ۽ ٻيو ڪتاب آهي ”اورنگزيب عالمگير جي حياتي جا نوان رخ.“ پويان ٻئي ڪتاب هن جي قلم جي نوڪ سان ترجمو ٿيل آهن.

منهنجو ڀاءُ، منهنجو محسن ۽ منهنجو استاد بشير احمد شاد شال جڳ جڳ جيئي ۽ پنهنجي تخليقي پوري سميت پنهنجن بچڙن سان خوش آباد هجي، منهنجون پنهنجي ڀاءُ لاءِ هر ڀل اهي ئي دعائون آهن.



## پروفيسر محمد يوسف شيخ

هڪ انسان لاءِ اڪيلو زندگي گھارڻ سڀ کان ڏکيو ڪم آهي، پر جيڪڏهن ماءُ، پيءُ، پينرن، ڀائرن ۽ دوستن جو ساٿ سنو آهي ته پوءِ اها ڳالهه ممڪن ٿيو پئي ٿي ته انسان پنهنجي زندگي سقل طريقي سان گذاري سگهي. ڇاڪاڻ ته زندگي جو سفر هڪ طويل سفر آهي تنهن ڪري انسان کي رشتن جي ضرورت به اوتري ئي رهي ٿي. اسان جي ڏکڻ ايشيائي علائقن ۾ پنهنجي سڀاءُ ۽ نفسيات موجب انسان پنهنجي دل جو احوال پنهنجي هر رشتي يا رشتيدار سان ڪري نٿو سگهي. ڪن حالتن ۾ ته هو پنهنجي ڀائرن، پينرن يا پنهنجي پيءُ سان به پنهنجي دل جو احوال ڪري نٿو سگهي. ان ڏس ۾ ڪي منجهائيدڙ مسئلا ڪي سماجي ۽ معاشرتي ڳوڙهايون، سنگينيون ۽ ڪي مجبورون انسان کي زندگي جي سفر ۾ اهڙيون به پيش اچن ٿيون جن جي باري ۾ ڪنهن قسم جي مدد لاءِ يا پنهنجي دل جو بار يا غبار هلڪو ڪرڻ لاءِ هن کي ڪجهه نه ڪجهه ڪنهن نه ڪنهن کي ٻڌائڻو پوي ٿو. ڪجهه اورڻو پوي ٿو. اهڙي حالت ۾ هن کي اهڙن ماڻهن جي تلاش رهي ٿي جن سان هو پنهنجي دل جي ڳالهه ڪري. پر اهو هجي به اهڙو جيڪو هن جون ڳالهيون ۽ راز ڪنهن ٻئي جي اڳيان ظاهر نه ڪري ۽ انهن کي ڏيکي رکي. اهڙي گهرج اسان جي سماج ۾ هر هڪ ماڻهو کي پوي ٿي. ان ڏس ۾ انسان پنهنجي رشتن کان هٽي اهڙن ماڻهن جي ڳولا ۾ رهي ٿو ۽ اهي اهڙا ماڻهو آهن دوست منهنجي خيال موجب دوست کان سواءِ ٻيو ڪو به شخص اهڙو ڪردار نڀائي نٿو سگهي. زماني ۾ جڏهن مون کي پنهنجي ڏکيائين ۽ مسئلن جي حل ۾ مدد درڪار ٿيندي هئي ته دوستي لاءِ منهنجو پهريون انتخاب

بشير احمد شاد هوندو هو ۽ نصيبن سان ٻيو دوست هوندو هو محمد يوسف شيخ. انهن دوستن جي آئي منهنجي زندگي ۾ پيش ايندڙ مسئلن ۽ مشڪلات جون سنگينيون ويون هلڪيون ٿينديون. محمد يوسف شيخ هڪ محبتي انسان، دل جو صاف شفاف، مزاج ۾ شائستا پر سنجيده، کلڻ ڳالهائڻ ۾ عمدہ، ڀوڳ ۽ شرارت ۾ گهڻو، ملنساري ۾ محتاط طبع جو محبتي، مخلصي ۾ درياھ دل. ذهانت ۾ تيز ترار ۽ ڀاڳ نصيب ۾ قدرت کيس هن دنيا ۾ اسان کان ٻه هٿ مٿي رکيو هو. حيران آهيان ته ڀاڳ وٺيندڙ ڪٿان جون ڪميون ڪٿان تو پوريون ڪري. حقيقي معنيٰ ۾ ڪاليج ۾ پهرين سال دوران اسان جي دوستي جي شروعات ٿي، هونئن مان کيس ننڍي هوندي کان سڃاڻندو هئس. ان ڄاڻ سڃاڻ جو پسمنظر پرائمري اسڪول تائين هليو وڃي ٿو. منهنجن يادگيرين ۾ ان جو نقشو واضح ۽ چٽو آهي پر مان هن جي باري ۾ نٿو چئي سگهان ته هن جي ٻاروٽڻ جي يادگيرين ۾ منهنجي شخصي تصوير ڪيتري قدر واضح هوندي.

هن کان اڳ مان هڪ هنڌ ذڪر ڪري چڪو آهيان ته جڏهن مان علي گوهر آباد جي مسلم ملان اسڪول ۾ پڪو پهريون پڙهندو هئس ته محمد يوسف منهنجي ڪلاس جي لڳو لڳ ڪلاس ۾ ٻيون درجو پڙهندو هو. تقريبن 1953ع ڌاري جي ڳالهه آهي ته ڪلاس پهرين ۾ جنهن بئنچ تي مان ويهندو هئس، تنهنجي دري مان ڪلاس ٻئين جا شاگرد صاف نظر ايندا هئا. انهن شاگردن ۾ محمد يوسف لوهه جي شيخن پٺيان حرڪتون ڪندي نظر ايندو هو. هو اڪثر ويهندو به دري جي ڀرسان هو. وري سائين وڏي مولوي عبدالرشيد جي اچي مسجد ۾ سڀيارو پڙهڻ دوران به مان کيس اڪثر ڏسندو هئس. ٻاروٽڻ جون اهي ڌنڌليون يادگيريون آهن جيڪي محمد يوسف متعلق ذهن ۾ نقش آهن. پر جڏهن اسان جي اصل ۾ ڄاڻ سڃاڻ شروع ٿي ته اها بشير احمد پٺاڻ جي معرفت ان

وقت شروع ٿي جڏهن منهنجي دوستي جو آغاز بشير احمد سان ٿيو ۽ هن لاڙڪاڻي جي آرٽس ۽ ڪامرس ڪاليج ۾ پڙهڻ ۽ داخلا وٺڻ لاءِ مون کي همٿايو. هڪ سال کان مان بشير احمد شاد کي يونيفارم ۾ ڪاليج ايندو ويندو ڏسندو هئس ته هو مون کي ڏاڍو سٺو ۽ پسنديدہ شخصيت لڳندو هو. جنهن جي ريس تي مان پاڻ کي اهڙو ڏسڻ چاهيندو هئس.

64- 1963ع جي گرمين ۾ ڪاليج ۾ داخلا جي سيزن شروع ٿي چڪي هئي. لاڙڪاڻي جي آرٽس ۽ ڪامرس ڪاليج ۾ پهرين سال ۾ رجسٽريشن لاءِ مان هيڏي هوڏي واجهايان پيو ته منهنجو اهو خواب محمد يوسف ۽ بشير احمد جي ساٿ سان پايه تڪميل تي پهتو. هي ٻئي دوست منهنجي تعليم حاصل ڪرڻ لاءِ فڪرمند هئا. ان ڏينهن منهنجي والد صاحب جو وصال ٿيو هو، انا الله و انا اليه راجعون. توڙي جو کڻي ان زماني ۾ آئون پاڪ مسلم ميڊيڪل اسٽور تي هڪ معمولي پگهار تي ڪم ڪري رهيو هئس پر والد محترم جي وفات کان پوءِ اسان جي زندگي اوچتو سنگين حالتن سان دوچار ٿي چڪي هئي. گهر جون گهرجون ۽ خرچ گهڻا هئا پر انهن سان منهن ڏيڻ لاءِ مالي وسيلا تمام گهٽ ها. ڪاليج جون فيون، يونيفارم جي لاءِ پئسا ۽ ڪتابن جو بندوبست اهو سڀ ڪجهه منهنجي لاءِ ڏکيو ڪم هو پر ان ڏکي وقت ۾ هي ٻئي دوست مون سان ڪلهو ڪلهي ۾ ملائي بيٺا هئا. ٻئي سال ۾ جڏهن اسان سيڪنڊ ايئر ۾ پهتاسين ته بشير احمد بي اي پهرين سال ۾ گورنمينٽ ڊگري ڪاليج هليو ويو. پر محمد يوسف مون سان گڏ سيڪنڊ ايئر ۾ داخل ٿيڻ لاءِ فارم پري چڪو هو. هن دوست کي منهنجي حال جي خبر هئي ته مان ڪهڙي سبب داخلا فارم ڀرڻ جي سلسلي ۾ پس و پيش کان ڪم وٺي رهيو آهيان. بشير احمد به منهنجي معمولات زندگي کان بي خبر نه هو. شايد هن معاملي ۾ ٻئي هڪ جهڙو سوچيندا هئا ته منهنجي داخلا فارم ڀرجڻ ۾ پس و

پيش ڇو پئي ٿئي. بس مون کي ايترو ياد آهي ته محمد يوسف منهنجو فارم پري مون کان صحيح ڪرائي هئي ۽ منهنجي سيڪنڊ ايئر ۾ داخلا ٿي وئي هئي پر ايترو به ياد اٿم ته ان قرض حسنه کي اڳتي هلي مون ادا ڪيو هو.

ياد نٿو اچيم ته تعليمي خرچ هئا يا ٻيو ڪو گهرو سنگين مسئلو، مون کي پئسن جي ضرورت پئي، دوستن سان ذڪر ڪيم، پئسن جي بندوبست اڳيان ڪجهه رنڊڪون درپيش هيون. ان معاملي ۾ سوچ ويچار کان پوءِ محمد يوسف ان جو هڪ حل ڳولي لڌو ته پئسا قرض حسنه طور جماعت اسلامي جي رڪن عبدالمجيد شيخ کان حاصل ڪجن. مون چيو ته عبدالمجيد صاحب جي مون سان ته ڪا ڏيڻ ويٺ آهي ڪونه تنهن ڪري هو مون کي ڪهڙي بنياد تي قرض حسنه ڏيندو؟ محمد يوسف چيو اهو منهنجو ڪم آهي ته مان هن کي تنهنجي لاءِ خاطري ۽ ضمانت ڏيان. ياد ناهي ته مسئلي جو حل ڪيئن نڪتو، بهرحال ايترو ياد آهي ته دوست منهنجي زندگي ۾ ايندڙ مڙني ڏکيائين وقت نه رڳو فڪرمند هوندو هو پر انهن جي حل لاءِ به هما وقت تيار هوندو هو. زندگي جي ڊگهي سفر ۾ اسان جي هڪ ٻئي سان محبت ۽ ساٿ رهيو آهي.

محمد يوسف جڏهن فوج ۾ سيڪنڊ ليفٽينينٽ ٿي ويو هو، تڏهن به اسان جي وچ ۾ قرب، محبت ۽ دوستي جا ڳانڍاپا قائم رهيا. ڪيپٽن ٿيو ۽ سندس حيدرآباد ۾ تعيناتي ٿيس ته مان انهن ڏينهن ڳوٺان ڪهي وڃي وٽس پيرو ڪري ايندو هئس. دراصل بشير احمد شاد ۽ محمد يوسف سان منهنجو پيار ۽ محبت جو روحاني رشتو قائم ٿي ويو هو. ٻنهي سان ڪچهري ڪرڻ ۽ دل جو حال احوال اورڻ ۾ عجيب سرور ۽ راحت ملندي هئي. اڪثر ٻنهي کان پري ٿيڻ ڏکيو ٿي پوندو هو. گريجوئيشن ڪرڻ کان پوءِ اسان پنهنجي استعداد موجب شعوري منزلون پئي طئي ڪيونسين. محمد يوسف ڪنهن لحاظ کان اسان ٻنهي کان وڌيڪ سمجھ ۽ شعور

وارو هوندو هو. منهنجي ليول ته انهن ٻنهي دوستن کان ڪوهين هيٺ هوندي هئي.

محمد يوسف ڪاليج ۾ هو ته بهترين مقرر هو، اسٽيج روسترم ۽ ماڻهن جا اجتماع ۽ انهن سان خطابت هن جي ڏائي هٿ جو ڪيل هوندو هو. سنڌ يونيورسٽي ۾ پڙهڻ ويو ته اتي به هن جو شمار يونيورسٽي جي ذهين شاگردن ۾ ٿيندو هو. ان ڏس ۾ بشير احمد شاد به هن سان ڪلهي ۾ ڪلهو ملائي هلندو هو. ان ۾ به ساڳيون صلاحيتون موجود هيون. هو اڪثر ڪاليج جي اسٽيج تي براجمان رهندا هئا. ڪاليج ۾ تقريري مقابلا، ڊراما، فوٽوگرافي جون نمائشون، موسيقي، ڳائڻ وڃائڻ، شعر بازي فينسي شو مطلب ته پڙهائي کان سواءِ جيڪي واڌو نصابي سرگرميون ڪاليج ۾ ٿينديون هيون تن ۾ هي ٻئي دوست هما وقت پنهنجو پنهنجو ڪردار نڀائيندا رهندا هئا. مون اڳ ۾ عرض ڪيو ته مان لکڻ پڙهڻ جي ليول ۾ کانئن گهڻو هيٺ هوندو هئس پر ڪاليج ۾ ٿيندڙ مڙني سرگرمين ۾ حصي وٺڻ لاءِ ڪوشش ڪندو هئس ۽ ان سلسلي ۾ به مونسان دوست جو ساٿ رهندو هو ۽ انهن جي ڪوششن جو نتيجو هو ته مون ڪاليج جي اسٽيج تي ڊرامن ۾ ڀارت ادا ڪيا. ٻنهي سان گڏجي موسيقي جي پروگرامن ۾ شمولت ڪئي. فينسي ڊريس پروگرامن ۾ پرفارمنس ڏني، ڪاليج ميگزين ۾ حصو وٺي سگهيس. ان سلسلي ۾ جيڪڏهن انهن دوستن جو ساٿ نه هجي ها ته مان ڪاليج ۾ پڙهائي توڙي ٻين سرگرمين ۾ ڪنهن پر هڪڙو قدم به اڳتي وڌي نه سگهان ها.

محمد يوسف ۽ شيخ بشير احمد منهنجي دوستيءَ جا روماتڪ پهلو ايئن هئا ته اسان گهمڻ ڦرڻ ۽ وندر لاءِ فطرتي ماحول کي اوليت ڏيندا هئاسين. گهاٽو واه جا ڪنارا، رائيس ڪئنال جي باغ ۽ پاسن جا نظارا، لاڙڪاڻي جي جناح باغ ۽ گيان باغ جي گلن ۽ ساوڪ جا منظر اسان کي سٺا لڳندا هئا، جن کي ڏسڻ لاءِ اسين

اڪثر اتي ويندا رهندا هئاسين، مون کي ڪڏهن ڪڏهن اوڌر سوڌر جي ڪيميرا هٿ ايندي هئي ته انهن باغ جي سهڻن هٽن ۽ گهاڙ واه جي ڪنارن جون تصويرون ڪڍندو هئس، باقي محمد يوسف ۽ بشير احمد وٽ پنهنجون پنهنجون ڪئميرائون هونديون هيون. محمد يوسف وٽ مشهور جاپاني بهترين ياشيڪا ڪئميرا هئي، پنهنجي ڪئميرا جي ليول کان مٿي ڪو رزلٽ ڪپندو هئس ته محمد يوسف ۽ بشير احمد شاد سنڌ فوٽو اسٽوڊيو جي ماهر فوٽوگرافر محمد اڪرام کان بهترين لينسز وارا ڪئميرا مسواڙ تي وٺي ايندا هئا، جنهن سان هو دوست نيچرل ماحول وارين جاين تي گروپ فوٽ ٺاهيندا هئا. جڏهن ڪاليج ۾ فوٽوگرافي جي مقابلي جي نمائش لڳندي هئي ته فوٽوگرافرس کي انعام ۽ ايوارڊ ملندا هئا، محمد يوسف کي انٽر آرٽس گروپ ۾ فوٽو گرافي جي مقابلي ۾ پهريون نمبر انعام مليو هو. اسان ٽن دوستن کان سواءِ اسان جي دوستن جو حلقو وسيع هوندو هو. اسان جي سنگت جي ان وسيع حلقي جو اڳواڻ رهبر ۽ رهنما اسان سڀني جو اسڪول ٽيچر غلام الله شيخ هوندو هو. انٽر ميڊيئيٽ ۽ گريجوئيشن واري زماني ۾ اسان دوستن جي شام جو جناح باغ ۾ روزانون ڪچهري لڳندي هئي.

دراصل جناح باغ واريون ڪچهريون ۽ محفلون هڪ لحاظ کان اسان جو تربيت گاهه هوندو هو، جنهن ۾ اسان جي تعليمي، سماجي ۽ علمي ادبي تربيت ٿيندي هئي پر ان سان گڏوگڏ انهن ڪچهرين ۾ مالي، معاشي ۽ زندگيءَ ۾ پيش ايندڙ مسئلن تي غور ڪري انهن جو حل پڻ ڳوليو ويندو هو. انهن ڏينهن ۾ جناح باغ ۾ اسان هڪ مطالعاتي اداري جو بنياد رکيو هئوسين جنهن جو نالو سنڌي سچڻ ست هو جيڪو بعد ۾ سنڌ اسٽڊي سرڪل ۾ تبديل ٿي ويو. هن تنظيم جي تشڪيل سائين غلام الله شيخ، محمد يوسف شيخ ۽ بشير احمد شاد ڏني هئي پر ان اداري جو دائريڪار

رڳو سنڌي سڄڻن ست جي دوستن تائين محدود هوندو هو. تنهن ڪري ان جو ڪمڪار، گڏجاڻيون ۽ استفادو به جناح باغ جي حدن تائين محدود هوندو هو.

اسٽڊي سرڪل ۾ مختلف علمي ادبي ۽ تعليمي موضوعن تي تقريرون ۽ مذاڪرا پڻ منعقد ٿيندا هئا، جن جي ذريعي اسان جي تعليمي ۽ سماجي شعور ۾ اضافو ٿيندو رهندو هو. جن دوستن کي ڪتابن جي خريد ڪرڻ جي سگهه نه هوندي هئي تن کي دوستن جي حلقن مان گهريل نصابي ڪتاب سهنجائيءَ سان ميسر ٿي ويندا هئا. اسٽڊي سرڪل جو وڏي ۾ وڏو فائدو اهو ٿيو ته اسان جي ذهن پندرهن دوستن جي گروپ اسٽڊي جناح باغ ۾ ان وقت تائين جاري رهي جيستائين گروپ جي سمورن دوستن ماسترس جون ڊگريون حاصل نه ڪيون. ڪنهن وقت اسٽڊي سرڪل جي مڙني دوستن جي بينڪ مسٽر محمد خان شيخ صحافي ايڊيٽر پاڪستان لاڙڪاڻو جي آفيس تائون هال ۾ قديم ميونسپل لائبريري لاڙڪاڻي واري روم ۾ ٿيڻ لڳيون هيون، جنهن ۾ محمد خان شيخ به تقريبن سرڪل جو همدرد ميمبر بڻجي چڪو هو ۽ دل و جان سان اسان جي هن سوشل سرڪل جي سرگرمين ۾ ڀرپور حصو وٺندو هو. انهن سوشل پروگرامن ۾ اسان جا ڳاڻڻ وڃاڻڻ، ڪل يوگ ۽ کاڌي پيئي جا شغل پڻ هلندا رهندا هئا، جن جا خرچ گڏيل طور مڙئي دوست گڏجي ڪندا هئا پوءِ به ميجر شيراز سائين غلام الله، محمد يوسف ۽ بشير احمد شاد ڪندا هئا، ڇاڪاڻ جو انتظامي معاملن جون ذميواريون اهي دوست نڀائيندا هئا.

محمد يوسف بي اي آنرس ۽ پوسٽ گريجوئيشن سنڌ يونيورسٽيءَ مان ڪئي، تنهن بعد هو حيدرآباد لطيف آباد غزالي ڪاليج ۾ اڪانامڪس جو ليڪچرار مقرر ٿيو. هن جي وڃڻ کان پوءِ مون کي، بشير احمد شاد ۽ ست جي ٻين دوستن کي مزو ٿي نه ايندو هو، ڇاڪاڻ جو هن سان ملڻ جي اڪير رهندي هئي. هڪ

پيري بشير احمد ۽ مان کيس خط ذريعي اطلاع ڏئي ملاقات لاءِ حيدرآباد لطيف آباد وڃي نڪتاسين، جتي هو پنهنجي دوست عنايت الله ميمڻ جي بنگلي تي رهندو هو. لطيف آباد ۾ به ٽي ڏينهن اسان جون خوب ڪچهريون ٿيون ۽ اسان پنهنجون سڪون لاهي گهر موٽي آياسين.

هڪ پيري ٽيڪسٽائل ملز ۾ تريم يونين ازم جي قائم ڪرڻ جي پاداس ۾ مون کي نوڪري مان جواب مليو. ان زماني ۾ هڪ انشورنس ڪمپني ۾ مون کي نوڪريءَ جي آفر ٿي، جنهن ۾ ڪجهه ٽريننگ سان گڏ ڪجهه ريگيولر انسٽيٽوز ملڻا هئا. اسان جي ٽريننگ جو سينٽر حيدرآباد هو ۽ مان ڏاڍو خوش ٿيو هئس ته حيدرآباد ۾ دوستن سان ملاقاتون ۽ ڪچهريون ٿينديون. ڪمپني جوائن ڪرڻ واري تاريخ کان هڪ ڏينهن اڳ مان محمد يوسف وٽ حيدرآباد لطيف آباد پهچي ويس. دوست سان ميل ملاقات ٿي، ٻئي ڏينهن مون تلڪ چاڙهي تي انشورنس ڪمپني جي آفيس جوائن ڪئي.

پندرهن ڏينهن کن جو تربيتي شيڊيول رکيل هو. محمد يوسف ڇاڪاڻ جو پنهنجي دوست ۽ ڪلاس فيلو جي گهر ۾ رهندڙ هو تنهن ڪري منهنجي 15 ڏينهن جي رهائش جو بندوبست هن پنهنجي ڪاليج جي هاسٽل لطيف آباد نمبر ڇهين ۾ ڪيائين، جتي ميس کان سواءِ هر قسم جون سهولتون ميسر هيون. پاڻ اڪثر شام جو ملندا هئاسين.

هو مون کي پنهنجن دوستن پروفيسرز ۽ عالمن، اديبن سان ملاقاتون ڪرائيندو هو. شام جي چانهن مسٽر عنايت الله ميمڻ جي بنگلي تي پيئندا هئاسين. 15 ڏينهن پنهنجي مٺڙي دوست سان ڏاڍيون روح رهاڻيون ڪري ڳوٺ موٽي آيس.

محمد يوسف شيخ سان سنڌ جي مصروف شهر ڪراچي ۾ تقريبن گڏ رهڻ، گهمڻ ڦرڻ ۽ روح رهاڻين جا گهڻا ئي موقعا مليا.



رب جي فصل و ڪرم سان هاڻي به اسان جون محفلون ۽ ملاقاتون ٿينديون رهنديون آهن. محمد يوسف ڪراچي ۾ رهائش دوران هڪ پيرو چنيوٽ اسلاميه پبلڪ اسڪول جو پرنسپال ۽ پراجيڪٽ ڊائريڪٽر مقرر ٿيو ته هو، منهنجي گهر جي ويجهو اچي رهيو هو، پاڻ اڪيلو رهندو هو تنهن ڪري اسان جون رهاڻيون هر وقت ٿينديون رهنديون هيون. هفتي ۾ هڪ اڌ پيرو ته آئون وٽس رات جو ٽڪي به پوندو هئس.

پروفيسر مولا بخش ڀٽو به ان وقت جامعيه مليه ملير ڪاليج جي هاسٽل ۾ رهندو هو ۽ ويڪ اينڊ تي محمد يوسف جي فليٽ تي ايندو هو، جنهن ڏينهن هو ايندو هو ته ان سڄي رات اسان جا نٿا نٿا ۽ ڪچهري جاري رهندي هئي.

\*\*\*

## پروفيسر حسن اڪبر ڪمال

1979-1980ع وارن ڏينهن ۾ مان مين انجولي روڊ فيڊرل بي ايريا تي رهندو هئس، گهر جي سامهون روڊ پار واري گهٽيءَ ۾ انگريزيءَ جي پروفيسر حسن اڪبر ڪمال جو گهر هو، جنهن ۾ هو پنهنجي والدين ۽ ٻارن ٻچن سان گڏ رهندو هو، مان کيس استاد ۽ هڪ معروف شاعر جي حيثيت سان ڄاڻندو سڃاڻندو هئس. ڪڏهن ڪڏهن مان هن کي مين روڊ تي دوائن جي دڪان تي، ڪڏهن ڪوآليٽي بيڪري تي ته ڪڏهن پان پيٽري واري مانڊلي تي پان نهرائيندي ڏسندو هئس.

هو پان وات ۾ وجهي جڏهن آهستي آهستي گهر ڏانهن روانو ٿيندو هو ته ويجهي کان ڏسڻ لاءِ هرو ڀرو به مان هن جي ويجهو ويندو هئس، جڏهن هو ڀرمان لانگهائو ٿيندو هو ته پنهنجي پويان خوشبوءِ جون لهرون ڇڏيندو ويندو هو. هن جو سهڻو ڏانءُ، سهڻي چال ۽ خوشبو هن جي هڪ سڃاڻپ هئي. 1980ع جي بهار وارن ڏينهن ۾ منهنجي بدلي لياري گورنمينٽ ڊگري ڪاليج کان گورنمينٽ دهلي ڪاليج ۾ ٿي، پهرين ڏينهن صبح جو سویر جڏهن مان اسٽاف روم ۾ وڃي ڪرسي تي ويٺس ته منهنجي نظر آخري ڪرسي تي ويٺل هن نوجوان تي پئي، هو ان وقت ڪنهن ڪتاب جو مطالعو ڪري رهيو هو، منهنجي ويهڻ جو جڏهن هن کڙڪو محسوس ڪيو تڏهن چهري تي لڳل چشمو ٽوڙو هيٺ ڪندي مون تي طائرانه نظر وجهندي وري پنهنجي ڪم کي لڳي ويو. ٻن ڏينهن اندر جڏهن اسان جو هڪ ٻئي سان کلي تعارف ٿيو ۽ هن کي جڏهن اها خبر پئي ته مان سکر ڄائو آهيان ته هي خوشبو ۾ ويڙهيل خوبرو جوان حسن اڪبر ڪمال پابوه واري جذبي سان منهنجي اڃا ويجهو ٿيو.

پروفيسر حسن اڪبر ورهاڱي کان اڳ فيبروريءَ جي مهيني جي 14 تاريخ 1947ع تي پيدا ٿيو هو، سندس والد متحرم ميان اڪبر ان وقت ريلوائي کاتي ۾ ملازم هو. پاڪستان اچڻ وقت پنجاب ۾ سندس ساڳي کاتي ۾ تقريي ٿيس. ملتان ڊويزن ۾ جڏهن هن جي پوسٽنگ ٿي تڏهن هن پنهنجي پٽ حسن کي پرائمري اسڪول ۾ داخل ڪرايو. حسن اڪبر ميٽرڪ جو امتحان ملتان شريف مان ڏنو. جڏهن ميان اڪبر جي سکر ريلوي ڊويزن ۾ بدلي ٿي ته حسن اڪبر اتان اسلاميه ڪاليج سکر مان گريجو ايشن ۽ انگريزي ۾ ماسٽرس تائين تعليم حاصل ڪئي. هي اسڪول ۽ ڪاليج جي زماني کان ئي شاعري ڏانهن نه رڳو رغبت رکندو هو پر پنهنجي اندر جو اظهار به خوش اصوليءَ سان ۽ سهڻي نموني ڪندو هو. 1964 ۽ 1987ع واري ڏهاڪي ۾ سکر ۾ اردو مشاعرا ۽ شعري نشتون منعقد ٿينديون هيون، ان زماني ۾ نام ڪنيا سنڌي ۽ اردو زبان جا عالم، اديب، شاعر ۽ مفڪر سکر جي ادبي ميدان ۾ پنهنجي ذات ۽ صلاحيتن جو اظهار پيا ڪندا هئا. حسن اڪبر به سکر جي ان علمي ادبي فضا ۾ ”ڪمال“ جي تخلص سان پنهنجو پرواز اونچو رکيو، جنهن جو ساڳي هن جو پهريون شعري مجموعو ”سخن“ آهي، جيڪو 1969ع ۾ شايع ٿيو هو. اٽڪل اهو ئي زمانو هو جڏهن هو ڪراچي آيو هو ۽ انگريزي جي استاد جي حيثيت سان هن ڪريم آباد ڪراچي ۾ دهلي ڪاليج کي جوائن ڪيو، جڏهن سنڌ حڪومت پرائيويٽ ڪاليجن کي نيشنلائيز ڪري گورنمينٽ جي انتظام هيٺ آندو، تڏهن انهن ڪاليجن جي استادن کي هڪ نئون ڪيڊر ڏيندي باقاعدي گورنمينٽ جي ملازمن ۾ شمار ڪيو ويو.

ڪاليج ۾ ٿيندڙ سرگرمين خاص ڪري علمي ادبي محفلن ۽ مشاعرن جي انعقاد ۽ انتظام جي موقعي تي گڏ هجڻ ڪري اسان هڪ ٻئي جي وڌيڪ ويجهڻ اچي وياسين، هتي اچي مون کي اها به

ڄاڻ ملي ته اردو ادب جي حوالي سان حسن اڪبر ڪمال جو شمار پاڪستان جي وڏن شاعرن ۾ ٿئي ٿو. اڳتي هلي جيئن جيئن حسن اڪبر ڪمال جي شخصي خوبين ۽ خصلتن جو مون کي مشاهدو ٿيندو ويو ته مان هن جو اڳ کان وڌيڪ عزت ۽ احترام ڪرڻ لڳس، هو حسن سلوڪ، اعليٰ اقدار ۽ سهڻين روايتن جو امين هو. انهن خوبين جي ڪري حسن اڪبر ڪمال هر ڪنهن سان ادب محبت ۽ خلوص سان پيش ايندو هو، ڪاليج جي ننڍي وڏي سان به سهڻو سلوڪ رکندو هو، آفيس اسٽاف ۽ ان کان به هيٺئين اسٽاف سان سندس رويو اڃا وڌيڪ نرم ۽ همدردائو هوندو هو. منهنجي نظر ۾ ڪاليج ۾ حسن اڪبر واحد شخص هو جيڪو انهن جو هر طرح سان خيال رکندو هو ۽ انهن جي شادين، وهائين ۽ خوشين ۾ شرڪت ڪرڻ سان گڏ انهن جون مالي ضرورتون به پوريون ڪندو هو، هن جي اهڙين سهڻين خاصين جي مون کي ڄاڻ ان ڪري آهي جو آئون ساڻس اهڙن موقعن ۽ مهل تي گڏ هوندو هئس، هن مڙس مٿير جون ڪيتريون خوبيون بيان ڪجن، منهنجي ڄاڻ موجب هو وڏو سخي دل ماڻهو هو. 26 سال ساڻس منهنجو ساٿ رهيو، مون ڪٿي به ڪنهن به مهل هن کي ڪنهن فقير يا گهرجائو کي موٽائيندي نه ڏٺو. گاڏي جي هڪ تري ۾ هميشه کليل پئسا رکندو هو ته جيئن فقيرن ۽ سگنل تي بيٺل پينن کي جلد ڪجهه ڏئي سگهي.

هڪ استاد جي حيثيت سان هن جو شمار ڪراچيءَ جي پلوڙ ۽ نام ڪنڀن استادن ۾ ٿيندو هو، شروع ۾ ڪاليج کان ٻاهر تيوشن پڙهائڻ جو ڦاٽل نه هو، پنهنجي ڪلاس جي شاگردن کي چونڊو هو ته ڏيان ڏئي ڪلاس ۾ سبق ٻڌڻ جي ڪوشش ڪندا ڪريو، جي توهان ڪلاس ۾ مڪمل ڏيان سان حاضر هوندا ۽ پنهنجي استادن کي به ڏيان سان ٻڌندا ته پوءِ توهان کي تيوشن پڙهڻ جي ضرورت ڪانه پوندي. چيپٽر پوري ٿيڻ کان پوءِ شاگردن ۾ چيپٽر متعلق

محنت سان تيار ڪيل نوٽس ورهائيندو هو. گورنمينٽ دهلي ڪاليج ۾ ٻين مضمونن کي پڙهائڻ وارا استاد به ساڳي سطح جا هئا، اهوئي سبب هو جو ڪراچي بورڊ ۾ دهلي ڪاليج جا شاگرد اول پوزيشن کڻندا هئا. ڪجهه عرصي کان پوءِ ڪراچيءَ ۾ دهلي ڪاليج، ڊي جي ڪاليج ۽ آدم جي، ڪاليج جي وچ ۾ سائنس جي مضمونن ۾ پوزيشن آڻڻ جي چٽاڀيٽي وارو ماحول پيدا ٿيو ۽ اهي ڪاليج به پنهنجي پوزيشن بهتر ڪري ڪراچي بورڊ ۾ پوزيشنون آڻڻ لڳا. انهن ڏينهن ۾ ڪراچي ۾ جاڏي ڪاڏي ڪاليج کان ٻاهر تپوش سينئر قائم ٿي ويا هئا پر ڪراچي ۾ انگريزي پڙهائڻ ۾ حسن اڪبر ڪمال جو ڌاڪو ويٺل هو، سو آدم جي ڪاليج ۽ ڊي جي ڪاليج جا شاگرد حسن اڪبر کان انگريزي مضمون جي تپوشن اچي پڙهندا هئا.

مان به تعليم جي شعبي ۾ دهلي اسڪول ۽ دهلي ڪاليج جون هاڪون ٻڌي پنهنجي پٽن کي پهريون دهلي اسڪول ۾ نائين ۽ ڏهين جماعت پڙهڻ لاءِ ويهاريو پر اسڪول ۽ ڪلاس ۾ گهڻي پيهه هجڻ ڪري منهنجي ٻارن جا نتيجا منهنجي مطلب سارو نه نڪتا. تنهن ڪري انهن کي اتان ڪڍي مون کين پاڙي جي وائيت هائوس گرامر اسڪول ۾ داخل ڪرايو، جتي هنن پنهنجي پوزيشنون مستحڪم ڪيون ۽ ميٽرڪ جي امتحانن ۾ ايترا نمبر کنياڻون جو تعليم کاتي جي ڪيپ پاليسي هيٺ انهن جي داخلا ڪراچي جي اي ون ڪاليج دهلي ۾ ٿي وئي، تمام مضمونن جي پلوٽر استادن جي نگرانيءَ سان گڏ حسن اڪبر جي خصوصي ڌيان سان هنن ايتريون ڪاميابيون ماڻيون جو ٻارن جي سرخرو ٿيڻ سان گڏ اسان والدين به سرخرو رهياسين. انهن ڏينهن ۾ ڳري في جي عيوض هڪ هڪ مضمون پڙهايو ويندو هو. حسن اڪبر ۽ ڪجهه ٻين استادن ٻارن کي تپوش ڏني پر مون کان ڪا فيس نه ورتن.

ڪاليج ۾ رهندي حسن اڪبر ڪمال ۽ مان نظرياتي طور به هڪ ٻئي جي گهڻو ويجهو اچي ويا هئاسين، تنهن ڪري ڪاليج کان ٻاهر هو جن علمي، ادبي ادارن، انجمنن ۽ رائٽرس گلڊ جي سرگرمين ۾ مصروف ۽ شامل رهندو هو، ڪوشش ڪري تن ۾ مون کي به شامل ٿيڻ جي آڇ ڪندو هو، حسن اڪبر ڪمال مون ۾ جيڪي اميدون رکندو هو مان به انهن جي پورائي ۾ پوئتي نه هٽندو هئس. خدا ڄاڻي هو ڇو ايئن سمجهندو هو ته آئون ڪجهه خاص صلاحيتن جو مالڪ آهيان، تنهن ڪري هن سان گڏجي ڪن اردو ادب ۽ ٻولي جي ادارن ۾ شامل ٿي ڪم ڪريان. منهنجي تربيت، سکيا ۽ اعتماد وڌائڻ لاءِ هو ڪوششن ۾ رهندو هو، تنهن ڪري مون کي پاڻ سان پي ٿي وي جي پنهنجي نغمن جي ڌنڌن جي ڪمپوزنگ وارن پروگرامن، مشاعرن ۽ ٻين ادبي محفلن ۾ شامل ڪندو رهندو هو.

حسن اڪبر جيترو مصروف پنهنجي پروفيشن ۽ پنهنجن ٻچڙن کي بهتر کان بهتر تعليم ڏيارڻ ۾ رهندو هو اوترو پنهنجي ادبي تخليقن جيڪي نظم، نثر ۽ ترجمي سان تعلق رکنديون هيون تن ۾ مصروف رهندو هو. شاعري ۾ حسن اڪبر ڪمال جو جيڪو ٻيو مجموعو ادب جي آسمانن تي آيو اهو هو ”غزال ٻروم“ جنهن پوري پاڪستان ۾ نه رڳو هن جي شهرت کي چمڪايو پر ان شعري مجموعي هن جي ادبي قد ڪاٺ کي پڻ وڌايو. سندس هن ڪلام جي مجموعي کي ادب لاءِ رکيل آدم جي ايوارڊ سان نوازيو ويو هو، ان ۾ ڪو شڪ ناهي ته هو هڪ ڏاهو، مردم شناس ۽ مزاج شناس ماڻهو هو. وڏي ڳالهه اها ته هو الله سائين جي تخليق انسان، پڪين، پڪڻن، پوپتن، تانڊائن ۽ قدرت جي حسين نظارن سان تمام گهڻو پيار ڪندو هو، تنهن ڪري سندس فڪري ۽ نظري تخليق واري ذات مان سهڻا شعر ٺهي ميدان ادب تي ايندا هئا، جنهن سبب هن جي هر پاسي واه واه ٿي ويندي هئي. ڳالهه نڪتي آهي حسن

اڪبر ڪمال جي تخليقي هنر ۽ شاعري جي ته مون کي لڳي ٿو ته ڪاليج جي هن مصروف ترين استاد جي جيڪو عملي ۽ تخليقي طور جهد مسلسل ۾ رهندو هو، سو منهنجي عملي مشاهدي موجب پنهنجي گهر ۽ سماجي زندگيءَ ۾ به گهڻو مستعد رهندو هو. هڪ ڪليگ ۽ پاڙيسري هجڻ ڪري اسان جا تعلقات ضرور وڌيا هئا پر اهي تعلقات احترام، محبت ۽ اعتماد جي سرحدن ۾ رهي آهستي آهستي پروان چڙهيا هئا. هتي آئون سندس هڪ خوبي جو ذڪر ڪرڻ مناسب ٿو سمجهان ته هن کي پنهنجي ٻارن سان گڏ ٻين جي ٻارن سان به انس ۽ محبت هوندي هئي، هو جڏهن به منهنجي گهر ايندو هو تڏهن هڪ شاپر هٿ ۾ ضرور کنيو ايندو هو، جنهن ۾ منهنجي پنجن ئي ٻارن لاءِ الڳ الڳ پيڪ ٿيل شيون هونديون هيون، هو اهو محبت ڀريو عمل پنهنجي رٽائرمينٽ کان پوءِ به جاري رکيو آيو.

سماجي زندگيءَ جي لحاظ کان حسن اڪبر ڪمال ۾ هڪ وڏي خوبي اها هئي ته هو شاعر هو پر تنهائي پسند ڪو نه هو، آئون سندس والد ميان اڪبر صاحب ۽ سندس والده جي دعائن کان فيضياب رهيو هئس. علم، ادب، فن ۽ تهذيب و ثقافت واري شهر شاهجهان پور سان هنن جو تعلق هو تنهن ڪري عملي طور تي هو مون کي پنهنجي شهر جي شرافت ۽ رويي جا امين لڳندا هئا. مان ٻنهي ڀلي انسانن جي وفات بعد دعائن واري مجلس ۾ شريڪ رهيس، منهنجي نظر ۾ بزرگن کي هنن جي زندگيءَ جي آخري سفر ۾ ڪلهو ڏئي منزل تي پهچائڻ به هڪ وڏي سعادت آهي.

هن جي والدين جي وفات کان پوءِ اسان ٻنهي جي دوستن جا گهرو طور لاڳاپا گهڻو مضبوط ٿيا. علم، ادب ۽ شعر و شاعري هڪ پاسي اسان سماجي طور پاڻ ۾ وياسي اڳتي وڌندا. جيتوڻيڪ هن جو ڪيلبر مون کان گهڻو مٿانهون هو پر هن ان پاسي ڪڏهن نه سوچيو ۽ نه ڪڏهن مون کي اهڙو ڪو احساس ڏياريو، هو انهن

ڳالهين کان مٿانهون هو، مان مٿي لکي آيو آهيان ته هو اڪيلائي پسند نه هوندو هو. انچولي سوسائٽي ۾ رهڻ وارن ڏينهن ۾ شام جو ڇهين وڳي گهران نڪري مون وٽ ايندو هو. کيس ويهڻ ۽ چانهن جو پڇندو هئس ته چوندو هو ٻاهر ٿا هلي پيون، اسان اڪثر يوسف پلازا ۾ راجا صاحب واري ريسٽورينٽ تي وڃي سيپريٽ چانهن، ڪڏهن چڪن تڪا ته ڪڏهن ڪيڪ بسڪيٽ نوش ڪندا هئاسين. اهڙي طرح ڪلاڪ ٻه ڪچهري ڪري گهر روانا ٿيندا هئاسين.

اردوءَ جي ماهوار رسالي ”سيپ“ جي ايڊيٽر نسيم احمد دراني جي آفيس ۽ ان جو گهر واٽر پمپ کان ٿورو پنڌ بلاڪ سورهي ۾ هئا، هو حسن اڪبر ڪمال جو گهاتو دوست به هو ۽ سندس شعري مجموعي ”خزاںِ مراموسم“ ”خوشبختي پات ڪرو“ مضمونن ۽ ادب تنقيد تي مشتمل ڪتاب ”ڪمال ڪي مضامين“ جو ناشر به هو، تنهن وٽ ڪڏهن ڪڏهن وڃي چانهن چڱو پيئندا ۽ محفلون ڪندا هئاسين. حسن اڪبر ڪمال جي ادبي حلقي جي دوستن يا سينيئر عالمن ۽ شاعرن جو جن جو هو نيازمند هو تن جو تعداد اڻ ڳڻيو هو، محترم جميل الدين عالي، پروفيسر فرمان علي فتحپوري، پروفيسر سحر انصاري، محترم سرشار صديقي، محترم اميد فاضلي، محترم امراڻو طارق، مسٽر جليل هاشمي، پروفيسر سعيد نقوي، محترم تاجدار عادل، محترم ادا جعفري، پروفيسر نسيم نيشو فوز، پروفيسر قيصر امام گيلاني، پروفيسر نعيم علي گوهر، جناب رضي حيدر، پروفيسر مختار الدين، پروفيسر رئيس فاطم، پروفيسر حسن فاطم ۽ فن موسيقي سان لاڳاپيل موسيقارن ۽ اهڙيءَ طرح ٻي ٽي وي جي ڊراما پروڊيوسرن ۽ تعليمي ميدان جي دوستن جو ذڪر ڪرڻ سان هڪ وڏي فهرست جڙي پوندي، جنهن کي درج ڪرڻ مضمون جي تقاضا کان ٻاهر ليکبو.



پنهنجي هن عزيز دوست سان پاڪستان رائٽرس گلڊ ۾ به منهنجو ساٿس گڏ وڃڻ ٿيندو هو.

1980ع واري ڏهاڪي ۾ هن دوست جي مرضي هئي ته هو مون کي رائٽرز گلڊ ۾ آڻي. ان ڏس ۾ هن پنهنجي گلڊ وارن دوستن ۽ انتظاميه سان منهنجي ڏيڻ ويڻ ڪرائي، جن مون کي رائٽرز گلڊ جي ميمبر شپ لاءِ مناسب سمجهندي ڪم کي پروسيس ۾ آندو. ساڳئي سال گلڊ جي ميمبرن ۽ ان ۾ شامل سنڌي ٻوليءَ جي اديبن پروفيسر اياز حسين قادري، پروفيسر نواز علي شوق ۽ پروفيسر فهميده ميمڻ جي صلاح سان مون کي پاڪستان رائٽرز گلڊ جي انتظاميه ۾ بحثيت فئنانس سيڪريٽري جي چونڊرايو. هن عهدي تي آئون 1990ع واري ڏهاڪي جي پوئين اڌ ۾ پنهنجي پي ايڇ ڊي جي موضوع تي سنجيدگيءَ سان ڪم ڪرڻ جي غرض خاطر الوداع چيو. حسن اڪبر ڪمال جي صحبت ۽ محبت ۾ رهندي منهنجا لاڳاپا ۽ دوستيون ۽ نيازمنديون پاڪستان جي مڃيل شاعرن ۽ اديبن سان ٿيون.

حسن اڪبر ڪمال ۽ مٿي ذڪر ڪيل دوستن جي هڪ وڏي حلقي ۾ سرگرمين جي لحاظ کان اسان جا ٻه ٽي حلقا هئا جيڪي پنهنجي جداگانه حيثيت سان پنهنجا تعلقات نپائيندا هئا. ڪاليج واري حلقي جي دوستن ۾ اردو جو پروفيسر قيصر امام گيلاني، انگريزي جو پروفيسر نسيم نيشو فوز ۽ مان سنڌيءَ جو استاد شامل هئاسين. اسان جو هي حلقو پنهنجي پڙهائڻ جي ڪمن ۾ ته يگانو هو پر کاڌي پيتي جي شوق ۾ پنهنجي صحت کي نقصان پهچائڻ ۾ ڪاليج جي ٻين دوستن کان گهڻو اڳتي نڪتل هو. مهيني جي پهرين هفتي ۾ ڪراچي جي صدر، طارق روڊ، ڊي ايڇ اي يا ڪلفٽن جي ڪنهن مشهور هٽل يا ريسٽورانٽ تي وڃي ماني کائيندا هئاسين.

مانيءَ سان گڏ ڪيرڻين، ڪسٽرڊ ۽ آئيس ڪريم جو مزو الڳ وٺي گهر موٽندا هئاسين. جن ڏينهن ۾ محترم نسيم دراني ايڊيٽر، رسالو سيپ ۽ رسالو الفاظ ڪراچي ۾ پاڪستان گلڊ جو سيڪريٽري هو تن ڏينهن ۾ گلڊ جو دفتر منهنجي گهر لڳ گهٽيءَ ۾ بلاڪ سترهين فيڊرل بي ايريا ۾ هو. روڊ پار حسن اڪبر به رهندو هو تنهن ڪري اسان گلڊ جي دفتری ۽ شام جو لڳندڙ چوڀاري جي ادبي سرگرمين ۾ سهنجائيءَ سان شريڪ ٿي سگهندا هئاسين. مان گلڊ جي خزانچي هجڻ جي ناٺي پاڻ وٽ پيٽي ڪيش رکڻ جو حامل هئس. شام واري بينڪ ۾ جيڪي اديب، دوست يا مهمان ايندا هئا تن جي بسڪيٽ، سموسي ۽ چانهن جو بندوبست به ازراھ ڪرتسي مان ڪندو هئس. آفيس جي صفائي ۽ هيٺين ڪمن لاءِ هڪ پٽيوالو رکيل هو، جيڪو چانهن تيار ڪندو هو ۽ شرڪاءَ مجلس کي سروس به ڏيندو هو. وري جڏهن متحرم امراڻو طارق سيڪريٽري ٿيو ته به منهنجو اهو ڪم جاري رهيو، تنهن بعد محترم سرشار صديقيءَ اختيار سنڀاليا تڏهن به آئون پنهنجا ساڳوڻا فرض ادا ڪندو رهيس.

حسن اڪبر ڪمال جڏهن پنهنجي سروس جا پنجويهه سال پورا ڪيا تڏهن انهن ڏينهن ۾ هن ڪاليج جي ڪجهه دوستن جي حلقِي اثر هيٺ اچي حمد، نعت ۽ مدح ۽ منقبت لکڻ شروع ڪيا. سندس ان حلقِي ۾ پروفيسر مختارالدين، پروفيسر سعيد نقوي، پروفيسر نعيم علي گوهر ۽ ٻيا شعر سان شغف رکندڙ احباب شامل هئا جيڪي پنهنجي هڙان وڙان خرچ ڪري حمد و نعت جون محفلون سڃاڻيندا هئا ۽ ڪاليج جي پليٽ فارم تان پڻ اهڙيون محفلون ۽ مجلسون سنواريندا هئا. ان حلقِي جي سرگرمين حسن اڪبر ڪمال کي جيڪا سعادت بخشي تنهن جي نتيجي ۾ هن ٻيا شاعران شوق ڇڏي حمد، نعت، مدح ۽ منقبت ڏانهن لاڙو رکيو. ان سلسلي ۾ هن جيڪي حمد ۽ نعت چيا تن تي مشتمل هڪ

مجموعو ”۱۲“ نالي ڪتاب محترم نسيم دراني جي ترتيب ۽ ان جي اشاعتي اداري طرفان سن 2002ع ۾ ڇپيو. اسان جو هي پيارو ڀاءُ جڏهن حمد و نعت جي منڙي دنيا ۾ آيو ته هن بي قسم جي شاعري ۽ ٽيليويزن لاءِ نغما ۽ غزل لکڻ گهٽ ڪري ڇڏيا ۽ آهستي آهستي جيئن هن عمر عزيز جي 60ع واري ڏهاڪي ۾ پير پاتو ته پوءِ هو گهڻو تڻو رب سائين جو قرب حاصل ڪرڻ ۽ عشق نبي ﷺ ۾ پنهنجو وقت ڪپائيندو رهيو. رٽائرمينٽ کان پوءِ جولاءِ 2011ع ۾ ايڊيٽر حافظ محمد نعمان جي ادارت هيٺ حسن اڪبر ڪمال جي هڪ خاص اشاعت جي روپ ۾ حمد ۽ نعمت جو ڪتاب نالي ”برهان“ ۾ منظر عام تي آيو. هتي اهو چوندي ڪا هبڪ نٿي ٿئي ته شعر ۽ ادب جي دنيا ۾ رهندي ۽ ملي نغمن ۽ ٽيليويزن تي حسن اڪبر ڪمال پنهنجي جيڪا حسن ڪارڪردگي ڏيکاري تنهن کي پاڪستان جي صف اول جي اديبن ۽ شاعرن ۾ آڻي بيهاريو.

ڪراچيءَ ۾ رهندي حسن اڪبر ۽ اردو ادب جي ٻين عالمن، اديبن ۽ تخليقڪارن جو مون تي ڪجهه نه ڪجهه اثر پوڻو هو. لياري ڪاليج ۾ پروفيسر عبدالله جاويد، پرنسپال ڪلب حيدر ۽ ڪن ٻين ڪاليج جي ڪليگس جي اثر هيٺ مون پنهنجي ڪيل پهرين ترجمي کي ڇپائڻ جي ڪوشش ۾ حسن اڪبر ڪمال جي دوست رضي حيدر سان قائداعظم اڪيڊمي ۾ وڃي مليس. کيس پنهنجو ڪم ڏيکاريم. جنهن مون کي اڪيڊميءَ جي ڊائريڪٽر پروفيسر مجاهد صاحب سان ملايو. خاطر مدارات کان پوءِ مجاهد صاحب ڏاڍي سهڻي انداز ۾ سمجهايو ته اڪيڊمي کي تنهنجي هن ڪتاب جي ڇاپڻ جي سلسلي ۾ رنڊڪ اها آهي ته ان ڪتاب جي ليکڪ هيڪٽر بوليٽو تي سرڪار پاران اعتراض واري پاليسي لاڳو ٿيل آهي.

هن مسڪرائيندي وڌيڪ چيو ته جيڪڏهن توهان ترجمي جو ڪم ڪرڻ گهرو ٿا ته اسان وٽ ڪم آهي. مسٽر رضي حيدر سان

توهان وڃو، هو توهان کي ڪم ڏيندو. هن اڪيڊميءَ ۾ رهندي مون جن ڪتابن جا ترجمان ڪيا تن ۾ تحريڪ پاڪستان، قرار داد پاڪستان ۽ ڊاڪٽر محمد اقبال جو ڪتاب اقبال نالي سان قائداعظم اڪيڊمي شايع ڪيا. ٽيوشن ڪرڻ بدران مون ان پاسي ڌيان ڏنو. اڪيڊميءَ پاران مون کي محترم فاطمه جناح جي لکيل ڪتاب ”ماءِ برادر“ جو اردو ترجمو سنڌي ۾ التو ڪرڻ جي آڇ ٿي ۽ ان جو معاوضو به چڱو ڀلو پي ڏنو پر اهو ڪم ڇڏي مون پنهنجي ٽيسز لکڻ تي ڌيان ڏنو.

حسن اڪبر ڪمال کي سندس تخليقات جي مڃتا جي سلسلي ۾ ايوارڊ مليا تن جو ذڪر ڪرڻ لازمي ٿو سمجهان، ڇاڪاڻ ته محنت پنيان ان تي انعام ۽ اڪرام ملڻ تخليقڪار لاءِ هڪ اعزاز آهي. ڪتابن جي تصنيف جي سلسلي ۾ مٿي ذڪر ڪيل ڪتابن کان سواءِ هن جو ٻيون به تصنيفون آهن، جن جو ذڪر هيٺ ڏجي ٿو. ڪاليج جي شاعري کي ڏسي ان مان ٻارن لاءِ ترجمو ڪري لکيل ناول ”لاڙڪاڻو“ 1969ع ۾ شايع ٿيو. ٻارن لاءِ لکيل هڪ ناول ”ڇاڻيرو“ 1968ع ۾ ڇپيو. ٻارن لاءِ تحري ٿيل ناول ”رستم خان“ هو. مذڪوره مٿيان ٽئي ناول فيروز سنز وارن هن کان لکرايا هئا. 1969ع ۾ شيخ غلام علي اينڊ سنز وارن لاهور مان هن جو هڪ ناول ڇپايو ”آدمخورو کاڙيزه“ جيڪو انگريزي جي ڪورل آءِ ليڊ ناول جو ترجمو هو. حسن اڪبر ڪمال کي مڃتا طور جيڪي اعزاز مليا سي هن ريت آهن.

آدم جي ايوارڊ، بهترين نغما نگاري تي پاڪستان ٽيليويزن ايوارڊ، اينگلو عربڪ ڊهلي ڪاليج ايسوسي ايشن طرفان 1995ع ۾ کيس هڪ شيلڊ علم ۽ ادب جي خدمت ڪرڻ جي عيوض اعزاز طور ڏني وئي. پاڪستان ٽيلي ڪميونيڪيشن پاران حسن اڪبر کي 1997ع ۾ هڪ شيلڊ اڪرام طور پيش ڪئي وئي، جيڪا هن کي نغما لکڻ تي ڏني وئي. هڪ ٻيو پي ٿي وي پاران کيس 1998ع

۾ بهترين نغما نگار جي حيثيت سان ايوارڊ ڏنو ويو. حلقا نياز و نگار واران ساڳئي سال کيس ادب جي خدمتن تي شيلڊ پيش ڪئي. فانوس ادب حلقي وارن به 1995ع ۾ ادب ۽ شاعري ۾ حسن ڪارڪردگي تي کيس شيلڊ ڏني. دهلي ڪاليج انتظاميا به کيس 1999ع تي هڪ شيلڊ اعزاز طور کيس حسن ڪارڪردگي تي پيش ڪئي. 1999ع ۾ اين تي ايم ايوارڊ کيس مليو، جيڪو ايس پي ايل اي طرفان بهترين نغمن لکڻ تي پيش ڪيو ويو. اهي سڀ ايوارڊ جيڪي هن کي تخليقي صلاحيتن عيوض مليا تن ملڪ ۽ ماڻهن ۾ هن جو قدر، عزت ۽ احترام وڌايو.

\*\*

## فضل الله تنيو

1962-63ع ۾ اسان جي سنگت ميٽرڪ جو امتحان پاس ڪري واندئي ٿي. ان وقت اسان کي ڪا ٻي سرگرمي ڪا نه هئي، تنهن ڪري اسان ميل ملاقات لاءِ وقت ڪڍي روزانو شام جو جناح باغ جي هڪ ڪشادي ٻاري ۾ ويهي ڪچهري ڪندا هئاسين. هڪ ڏينهن اسان پنهنجي اهڙي ڪچهري ۾ هيڏانهن هوڏانهن جون ڳالهيون ۽ نڙا نڙا پئي هنياسين ته هڪ اجنبِي نوجوان بنا ڪنهن تڪلف جي اچي اسان جي محفل ۾ شريڪ ٿيو، ان دوست پڻ تازو ميٽرڪ جو امتحان پاس ڪيو هو. تعارف ڪرائيندي هن پنهنجو نالو فضل الله تنيو ٻڌايو. پاڻ ۾ ڳالهين ۽ سوالن جوابن جي ڏي وٺ ٿي. جنهن مان خبر پئي ته همراهه ڪو ٽاپ جو ذهين شاگرد آهي. چند ڏينهن جي ميل ملاقات کان پوءِ هن دلچسپ طبيعت جي مالڪ دوست سان اسان جي گهرائپ وٺي وڌندي. چند مهينن کان پوءِ ته باقاعدي هو اسان جي سنگت ۽ ست جو ميمبر ٿي ويو.

مسٽر فضل الله تنيي جو تعلق ميروخان جي پڙهيل ڳڙهيل تنين جي گهرائپ سان هو. سندس والد گرامي ورهاڱي کان اڳ بمبئي ۾ سرڪاري نوڪري ۾ رهي چڪو هو. بمبئي ۾ رهائش دوران سندس والد مسٽر شاهه محمد تنيي اتان هڪ گجراتي گهرائي مان شادي ڪئي هئي، جنهن مان کيس ٻه پٽ هئا. هڪ مسٽر فضل الله ۽ ٻئي جو نالو هن وقت ذهن تي نٿو اچي. هي ٻئي پائر ڪو وقت ڪراچي ۾ رهيا ۽ پڙهيا. سندس وڏو ڀاءُ برطانيا پڙهڻ ويو هو. ايم بي بي ايس ڪرڻ بعد ان برطانيا ۾ رهڻ کي ترجيح ڏني ۽ پنهنجي فيملي سان اتي ئي رهي پيو. جڏهن هو پاڪستان آيو هو ته اسان جون ساڻس ڪچهريون رهيون. فضل الله جو والد صاحب رٽائرمينٽ کان اڳ پبلڪ سروس ڪميشن جو ميمبر ٿي رهيو هو.

مسٽر فضل الله جو تعليمي سفر اسان جي حلقي جي دوستن سان گڏ اڳتي وڌيو. هو ڪراچي ۾ رهڻ دوران ڪرڪيٽ راند ۾ پڙ هو، تنهن ڪري اسپورٽس جي بنياد تي کيس ٽنڊو ڄام زرعي يونيورسٽي ۾ داخلا ملي وئي. ذاتي طور مان هن جي طبيعت جي لاڙن هن جي سڀاءُ، مخلصي ۽ ذهانت جي ڪري هن جي گهڻو ويجهو اچي ويو هئس. جڏهن به منهنجو حيدرآباد ويڃڻ ٿيندو هو ته مان ڪهي وڃي ساڻس ٽنڊي ڄام ۾ ملاقات ڪندو هئس. قربدار وري ايڏو هوندو هو جو مون سان ٽنڊي ڄام کان حيدرآباد گڏجي ايندو هو ۽ شام جو سڄو پهر حيدرآباد گهمائي ڪنهن سٺي هوٽل تان ماني ڪارائي پوءِ موڪلائي واپس ويندو هو. 60ع واري ڏهاڪي ۾ لاڙڪاڻي ۾ فضل الله جي رهائش باقراڻي روڊ مسجد واري گهٽيءَ ڌڙي محلي ۾ هوندي هئي. جتي هو پنهنجي والده سان رهندو هو. هڪ ڏينهن ادا بشير احمد شاد ۽ مون کي ماني تي صلاحِي گهر وٺي ويو ۽ پنهنجي والده سان گجراتي زبان ۾ ڳالهائيندي اسان جو تعارف ڪرايائين. سندس والده محترم ساڙي ۾ زيب تن هئي. هوءَ ڀاڳوند، صوم صلوات جي پابند، نيڪ بخت، نيڪ سيرت ۽ نيڪ طبع خاتون پئي لڳي.

گريجوئيشن کان پوءِ فضل الله ايم ايس ڪرڻ لاءِ آمريڪن يونيورسٽي آف بيروت هليو ويو. فرسٽ سيمسٽر ۾ هو ته بيروت ۾ شيعا مليشا ۽ حڪومت جي وچ ۾ اڻٻڌت ڪري ملڪ جنگي حالتن جي نظر ٿي ويو، اهڙي فڪرمندي واري حالتن ۾ اسان جا هڪ ٻئي جي خير عافيت معلوم ڪرڻ لاءِ خطن پٺيان خط ويندا هئا. فضل الله وڏو باخبر ۽ زيرڪ دماغ ماڻهو هو، اتي وڃي اسان کي بيروت ۽ دنيا ۾ جون خبرون ۽ احوال ڪندو هو.

1960ع واري زماني ۾ بواءِ فرينڊ ۽ گرل وارا اڃا چڪر ڪونه هئا پر هن پنهنجي خط و ڪتابت ذريعي هڪ جاپاني گڏي سان دوستي رکي هئي. جيڪا کيس خط جي جواب ۾ پنهنجي گهر جي

سموري اسٽوري، سٽيو ايشن، نقشا، پنهنجون ۽ پنهنجي اسٽڊي روم جون تصويرون موڪليندي رهندي هئي. جيڪي هو ادا بشير احمد شاد، عبدالسميع سومري ۽ مون کي ڏيکاريندو هو. کڻو رڻو ملڻو ۽ خوش طبع هو، تنهن ڪري بيروت وڃي به ڪيترن عربي ۽ ٻين ڏيساورن مان تعليم پرائڻ لاءِ آيل شاگردن سان دوستيون ڳنڍيائين. وڏن وڳوڙن واري ماحول وارين حالتن ۾ يونيورسٽي جي هاسٽل کي ڇڏي شهر جي مسلم ايريا ۾ وڃي رهيو، تنهن هوندي به هڪ خط ۾ لکيائين ته ڪالهه هڪ راکيت اسان جي فليٽ تي اچي ڪريو هو، جنهن سان عمارت جو هڪ حصو مسمار ٿي ويو. خدا جو ڪو ڏنو ٻنو هو جو مان ۽ منهنجي پارٽر وارو ڪمرو بچي ويو. اورچ ۽ دلير ماڻهو هو، اهڙن نامسائڻ حالتن ۾ به آمريڪن يونيورسٽي آف بيروت مان زراعت ۾ ماسٽرس ڪري آيو.

پاڪستان موٽي آيو ته کيس سنڌ سرڪار ڏوڪري واري ريسرچ فارم تي ريسرچ آفيسر مقرر ڪيو. ان ڪري هاڻي هو اسان جي گهڻو ويجهو اچي ويو هو. دل چوندي هئي ته ادا بشير احمد شاد ۽ مان ريل ۾ ڏوڪري وڃي وٽانس پيرو ڪري ايندا هئاسين، يا پنهنجي ساٿ سان ڪڏهن موهن جو دڙو گهمڻ ويندا هئاسين ته به وٽس وڃي رات ترسندا هئاسين.

گهراڻپ جي ڪري مون کي پنهنجي زندگي جي سفر ۽ رازن کان آشنا ڪندو رهندو هو. ڪراچي ۾ زندگي گذارڻ دوران جڏهن سندس والد صاحب جي نوڪري ڪنهن ٻين علائقن ۾ هوندي هئي ته هو پنهنجي والده سان گڏ هوندو هو. جيڪا کيس پاڻ کان جدا ٿيڻ نه ڏيندي هئي. ڪو ڏکيو وقت هنن مٿان اهڙو به آيو جو کيس ڦوڪڻ ناگڻ جي فيڪٽري ۾ مشين تي ۽ پيڪنگ سيڪشن ۾ ڪم ڪرڻو پيو. جيڪو هن وڏي خوش اصولي سان ڪيو. هن پنهنجي زندگي ۾ ڏک ڏولاوا، زماني ۽ پنهنجن جون قلفتون ۽ بي



رخيون گهڻيون ڏنيون ۽ سنيون پر هڪ دلير باوقار ۽ باگفتار شخص هو، تنهن ڪري زماني جي مڙني رندڪن کي منهن ڏئي وڃي پار پيو. شادي ڪيائين، ڀاڳوند هو ٻار ٿيس، لڙندي عمر ۾ لاڙڪاڻي شهر واري زرعي کاتي واري آفس ۾ ڊپٽي ڊائريڪٽر جي عهدي تان رٽائر ڪيائين. بحیثیت آفيسر جي سندس شمار ايماندار آفيسرن ۾ ٿئي ٿو. لاڙڪاڻي ۾ اسان جي سنڌي سڄڻ ست جون ڪچهريون ۽ بينڪون لاڙڪاڻي عيد گاهه واري مسجد واري اوطاق تي ٿينديون هيون، تڏهن به هو ميروخان مان ڪهي اچي سنگت سان ڀاڱي پائيوار ٿيندو هو. اتان اتي جڏهن ادا بشير احمد شاد، محمد يوسف شيخ، محمد يوسف لغاري، محمود گل عباسي مان ۽ ست جا مڙئي دوست سچل ادبي مرڪز جي قيام جي ڪم پٺيان سرگرم ٿي وياسين ته اسان جو هي سڄڻ دوست ڀاءُ فضل الله به هر حال ۾ دامي درهمي ۽ سخني ڀاءُ بشير احمد شاد سان ڪلهو ڪلهي ۾ ملائي بيٺو ۽ مرڪز جي تعمير ۽ توسيع جي ڪم ۾ پنهنجي هڙان وڙان هڪ خطير رقم فراهم ڪيائين. زندگي جي پڇاڙيءَ واري حصي ۾ مان ميروخان وڃي مليومانس. ان وقت به ماشاءُ الله صحت ۽ صحبت جي معاملي ۾ پڙ هو. سندس رهائش اسان سومرن جي ويڙهي جي لڳ پنهنجي اباڻي گهر ۾ هئي، فضل الله پنهنجي پيڻوئي حاڪم علي سومري جو پڪو يار هو. سندس عمر ڪا اڍي وڏي ڪانه هئي، مٿس ڪي پيري ۽ ڪمزوري جا آثار به ڪونه هئا پر پوءِ به جڏهن موت جا مارو اچي مٿان بيهي ٿو ته ڪو پوئتي پير ڪري نٿو سگهي ۽ انهن سان پنهنجي ابدي زندگي واري سفر تي نه چاهيندي به هليو وڃي ٿو. سو هي اسان جو پيارو دوست ايئن راهه رباني وٺي هليو ويو. جو مون کي خبر ئي نه پئي.

إِنَّا لِلّٰهِ وَ إِنَّا إِلَيْهِ رَاجِعُونَ.

\*\*

## پروفيسر مولابخش پٽو

پروفيسر مولابخش پٽي جو جنم لاڙڪاڻي تعلقي جي پاڙي مراد واھڻ ۾ پاڪستان ٺھڻ کان ٻہ ٽي سال اڳ ٿيو، ننڍي هوندي مراد واھڻ جي جامع مسجد جي پيش امام وٽ هو قرآن شريف ناظران پڙهيو. جيتري قدر مون کي ياد پوي ٿو تہ علي گوهر آباد وارو ملان مسلم پرائمري اسڪول مراد واھڻ کي ويهجو هو تنهن ڪري هن پرائمري تعليم اتان پرائي هوندي. بنيادي تعليم حاصل ڪرڻ کان پوءِ سيشن 1954-55ع ۾ هو انگريزي پڙهڻ لاءِ ميونسپل هاءِ اسڪول ۾ داخل ٿيو.

جيتوڻيڪ هو اسان جي ست جي ذهين شاگردن بشير احمد پٺاڻ، محمد يوسف شيخ، غلام مصطفيٰ بولاڻي، رسول بخش شيخ ۽ محمد يوسف جو ڪلاس ميٽ هو پر مون هن کي اسڪول جي ڪنهن به غير نصابي سرگرمين ۾ حصو وٺندي ڪو نه ڏٺو پر نصاب جي مضمونن خاص ڪري انگريزي ۽ ميٿميٽڪ ۾ پڙ هو. مون کان ڪلاس جي لحاظ کان هڪ سال سينيئر هو. ميٽرڪ جو امتحان پاس ڪرڻ کان پوءِ ڪو وقت هي گم هو، جن ڏينهن ۾ اسان علم ادب جي سيڪڙائن جون شام جو ڏينهن ٺري جناح باغ ۾ ڪچهريون لڳنديون هيون تڏهن به هي جوان ان منظر کان ٻاهر هو. جڏهن اسان جي سنڌي سڄڻن ست قائم ٿي ۽ اسان سماجي طور متحرڪ هئاسين تڏهن هي همراه ڪڏهن ڪڏهن محفل جو ڪنڊ پاسو وٺي ڪجهه فوٽ اسان کان پريرو اچي خاموش ويٺو هوندو هو پر سڄو ڌيان پنهنجي ڪلاس فيلوز ڏانهن هوندو هئس. ڪجهه ڏينهن کان پوءِ سائين غلام الله شيخ اسان جو ڌيان هن دوست

ڏانهن چڪائيندي چيو هو ته مولا بخش ڪجهه ڏينهن کان هتي اچي ٿو. توهان هن کي سڏي ڇو نه پنهنجي حلقي ۾ شامل ٿا ڪيو. سائين غلام الله شيخ جي چوڻ تي بشير احمد پناڻ ۽ محمد يوسف لغاري هن کي پنهنجي سنگت ۾ گڏجڻ جي صلاح ڪئي ۽ کيس ٻانهن کان وٺي آڻي ڪچهري ۾ ويهاريو.

اهڙي ريت مولا بخش پٽو اسان جي ست ۾ شامل ٿيو. پنهنجي خاموش طبع يا ڪنهن نفسياتي مسئلي سبب هو محفل ۾ اڪثر ڪري چپ ويٺو هوندو هو. جڏهن دوستان اها ڳالهه نوٽ ڪئي ته ڪانئس سنگت خاموش ويهي رهڻ جو سبب پڇيو، هو ان وقت پنهنجي ڪيف ۾ هو ۽ هن ڪجهه ٻڌائڻ کان پئي تنايو. سائين غلام الله آخرڪار سين جو ڪلاس ٽيچر ٿي رهيو هو ۽ هن کي اها ڄاڻ هئي ته مولا بخش ڪلاس ۾ به خاموش طبع شاگردن مان هو. چوندا آهن گدرو گذري کي ڏسي رنگ ڪيندو آهي، مهيني اڌ کان پوءِ آهستي آهستي هن جي خاموشي ٽٽي ۽ هو سنگت جي ڳالهين ۾ شرڪت ڪرڻ لڳو. سنگت جي سوشل قسم جي سرگرمين کان سواءِ هو ست جي سنجيده گڏجاڻين ۾ به پنهنجي طبيعت سارو ڀاڱو وٺندو هو.

جڏهن اسان سنڌ اسٽڊي سرڪل جو بنياد وڌو تڏهن هو دوست سرڪل جي بنياد وجهندڙن ۾ شامل هو. اسان مان ڪن دوستن کي جن ۾ بشير احمد پناڻ ۽ مون کي سائين غلام الله شيخ ٽاسڪ ڏنو ته مولا بخش پٽي کان سندس ذاتي مسئلن جي باري ۾ پڇي هن جي دل جو بار هڪو ڪيون. اسان باغ جي هڪ پاسي ۾ ويهي هن کان دل جا احوال ڪندي سندس ذاتي زندگي جي باري ۾ گفتگو ڪئي، ساڻس ڪجهه ڪنپير مسئلا هئا پر وڏو مسئلو آمدني جو هو، ان ۾ ڪو شڪ ناهي ته اسان جي ساٿ مان ڪيترا دوست اهڙن مسئلن سان دوچار هئا.

مولابخش جي مسئلي جو حل سندس کيسي ۾ پيو هو، سڀني کي خبر هئي ته هو هڪ هوشيار شاگرد ٿي رهيو آهي، تنهن ڪري تيوشن پڙهائي پنهنجو مسئلو پاڻ حل ڪري سگهي ٿو. ٿيو به ايئن هن سائين غلام الله شيخ ۽ ٻين دوستن جي صلاح تي تيوشن پڙهائڻ جو اردو ڪيو. مراد واهڻ ۾ کيس ڪجهه تيوشن پڙهڻ وارا شاگرد ملي ويا، خدا جي ڪرڻي انهن ڏينهن ۾ لاڙڪاڻي جي ڊپٽي ڪمشنر جي نوٽيفڪيشن تي لاڙڪاڻي جي ايجوڪيشن آفيسر جي نگراني ۾ پرائمري سيڪشن ۾ پرائمري استادن جي انٽرويو ذريعي ڀرتي ٿي. جنهن ۾ مولابخش جي تعليم کاتي ۾ پرائمري استاد جي حيثيت سان مقرر ٿي.

اسان جي سنگت ۾ اڪثريت غريب لڏي جي هئي، اسان جهڙن لاڙڪاڻي جي شاگردن لاءِ مسٽر عبدالفتاح ميمڻ هڪ وڏو تعليمي ۽ سماجي پلائي جو ڪم ڪيو جو لاڙڪاڻي جي غريب طبقي جي گهراڻن جي بالڪن کي پنهنجي آئيندي کي سنوارڻ جو موقعو مليو. دوستن سان گڏ مولابخش به پرائيويٽ طور آرٽس اينڊ ڪامرس ڪاليج مان بي اي ڪئي. تنهن بعد هن بي ايڊ ۽ ايم اي ۾ ويهڻ جا سانڀاها ڪيا. انهن ڏينهن ۾ ايم اي پرائيويٽ جا امتحان اسلاميه ڪاليج سکر سينٽر ۾ پي هليا. مولابخش جي بي ايڊ جو سينٽر به سکر ۾ هو. هڪ لحاظ کان همراھ جي مٿان ٻيو بار هو. ست ۽ سرڪل ۾ رهي همراھ هاڻي گهڻو سوشل ٿي چڪو هو ۽ منهنجي نظر ۾ اسان جو هي دلبر دوست مهمان نواز وري اهڙو هو جو پنهنجي هڙ ڦرائي به هر ڪنهن جي اهڙي خدمت ڪندو هو جو ماڻهو کيس عمر ڀر ياد ڪندو وڃي.

سکر واري بي ايڊ ۽ ايم اي جي امتحانن ۾ سنگت ۽ پاڙي جا ڏهاڪو کن شاگرد هئا. گهڻا گهر لڳ مولا بخش جي ڪن ويجهن ماڻهن جو گهر هو، اتان مانيون تيار ڪرائي هو هوتلن ۾ تڪيل دوستن جون خدمتون به ڪندو هو ۽ رات جو دير تائين جاڳي

پنهنجي پيپرن ڏيڻ جون تياريون به ڪندو هو. سنگت سان گڏيل مطالعي جي بنياد تي پڙهي ڪري خير سان اهي سڀئي امتحان به هن سنيون ڊويزنون حاصل ڪري اڪلايا.

انهن ڏينهن مولا بخش جي بدلي شاھ محمد اسڪول لاڙڪاڻي ۾ ٿي چڪي هئي. ڪورٽ ۾ هڪ ڀاڱوند نيڪ محمد پٽو نائڪ هوندو هو، ماڻهو کيس نالي بدران نائڪ ئي سڏيندا هئا. ان نائڪ پنهنجي گهر جي ٻارن کي سني معاوضي عيوض مولا بخش پتي کي تيوشن ڏيڻ تي مقرر ڪيو. ان کان پوءِ اسان جي هن پياري دوست جي مالي حالت مستحڪم ٿي.

انهن ڏينهن مراد واهڻ ۾ هن جي پنهنجن مان شادي ٿي، جنهن ڪري هو پنهنجي زندگي ۾ گهڻو سرهو پيو نظر ايندو هو ۽ پنهنجي والد مرحوم کي ڏاڍو ساريندو هو. چوندو هو بابا سائين هجي ها ته ڪيڏو نه خوش ٿئي ها. قسمت جون ڳالهون آهن هن جو والد کيس ان وقت اڪيلو ڪري ويو هو جڏهن اڃا هو ڪير پياڪ هو. اهي سڀ رنگيءَ جا رنگ آهن. چوندا آهن ڏکڻ پنيان سڪ سو، ماشاءُ الله هي دوست ڀاڱوند هو شادي کان پوءِ صاحب اولاد ٿيو، کيس پهرين اولاد پٽ جو ٿيو جنهن جو نالو محمد يوسف رکيائين. ٻيو پٽ ممتاز اٿس، جنهن ايم بي بي ايس ڪئي آهي ۽ هو هڪ مسيحا جا فرض انجام ڏئي رهيو آهي. وڏو پٽ محمد يوسف اسٽيٽ بينڪ آف پاڪستان ۾ سني عهدي تي ڪم ڪري رهيو آهي. زماني جي لحاظ کان هن وقت سندس گهر ٻار خوش آهي ۽ خوشحالي واري زندگي گذاري رهيو آهي. هاڻي ته الله سائين جي فضل و ڪرم سان سندس اولاد به صاحب اولاد آهي.

پنهنجي سنگت ۾ اسان ٻئي ڀلا تارون ۽ پکين جا شڪاري هوندا هئاسين. پنڌ جي لحاظ کان علي گوهر آباد ۽ مراد واهڻ به ٻرانگهون پري هئا سو مان ڪارڪن جي مند ۾ ساڻس گڏجي وهين جي شڪار تي ويندو هئس. مٽي جي گليلن ٺاهڻ جو سٺو ڏانءُ

هوندو هئس. هت جو ايترو سڌو هو جو چست وٺي پکي کي گليل سان ڳوڙهو هڻندو هو ته کجي تان پکي لهندو ايندو هو. شڪار جي غرض ۽ شوق ۾ ايترو محو هوندا هئاسين جو پنڌ ڪندا ڪڏهن گهاڙي ڪڏهن پير شير جا وڻ ته ڪڏهن وڃي ڦلن جو ڳوٺ وڃي ڪٽندا هئاسين. کارڪن، ڏوڪن ۽ انبن جي مند ۾ گرمي به چوٽ تي هوندي هئي سو موت تي پير شير وارو چانورو ڏئي گهاڙ واهه جي بمبر ۾ وهنجي سهنجي پاڻ کي ٿڌو ڪري گهر موتي ايندا هئاسين. مولا بخش پٽو منهنجو دلبر يار هوندو هو، هن جي سٺن گڻن جي واکاڻ لکڻ تي پوان ته هڪ داستان لکجي پوندو. 1971ع واري جنگ لڳڻ سان ئي اسان جي روزگار جا اڏا ڪارخانه بند ٿي ويا، اهڙي حالت ۾ ٻين سماجي حالتن سان گڏ ڪارخاني جي مزدورن جي روزي روتي به متاثر ٿيندي آهي، مزدور جي گهر جي اتي جا ٽين خالي، کيسو خالي ته پوءِ کيس گهر وارا به ناهن سڃاڻندا. سڄ پڇو ته مون سان به اها ڪار ٿي، امان چوي جي گهر هلائڻ ۽ ماني ٻوڙ جو بندوبست ڪرين ته ماني ڏيندي مانءُ. ان وقت جيڪي به ٿي ڏوڪڙ کيسي ۾ هئا، کٽاڻ بازار مان چئن آنن جي جوشي چانورن جي پليٽ مٿان فري ۾ مليل وڇير جي پاڻن جي گريبي سان پيٽ پري ايندو هئس. جڏهن کيسو خالي ٿي ويو تڏهن نائڪ جي اوطاق تي مولا بخش کي وڃي پنهنجو حال ٻڌايم. هن ٻارن کي ڏڌ پاڻي آڻڻ لاءِ چيو، اڍائي وڳي ڪلاس آف ڪري سائيڪل تي چڙهي پهريون مڇي مارڪيٽ آيو، اتان سلاڊ لاءِ بصر، تماٽا ۽ ليمان ورتائين. مولا بخش جي گهر اچي منجهه جي ماني ڏئو ڪري کاڌي ته مون کي اکين ۾ ننڍا اڇڻ لڳي. مان سندس اوطاق تي سمهي پيس، گهر مان رسي آيو هئس، سو هن مون کي پنهنجي اوطاق ۾ پنج ڇهه ڏينهن رهايو ۽ قرب سان منهنجي خدمت ڪيائين. علي گوهر آباد ڇڏي جڏهن اسان لاهوري محلي ۾ رهندا هئاسين ته هو پنهنجي سڪ لاهڻ لاءِ هفتي ۾ ٻه ڦيرا ضرور ڪندو هو. رائييس

ڪئنال جي درن کا ٽاپ تائين سائي چپر هوندي هئي، اتي ويهي هن جو من پسند ميوو ڪينو کائيندا هئاسين ۽ هڪ ٻئي سان دل جون ڳالهيون وينا اوريندا هئاسين.

1973ع فبروري ۾ مون کي ڪراچي ۾ ليڪچررشپ ملي، هو به سکر واري سينٽر تي سنڌ گورنمينٽ جي قائم ڪيل بورڊ ۾ انٽرويو ڏئي مون ڏانهن ڪراچي سوا ڪنج هاسٽل ملڻ لاءِ آيو ۽ ڏينهن ٻه گذاري ڳوٺ موٽيو. بفضل تعاليٰ مون کان پوءِ ساڳئي سال هن کي به ليڪچررشپ جو آرڊر مليو. سندس پهرين پوسٽنگ ڪراچي جي سراج الدوله ڪاليج ۾ ٿي. مون وڃي کيس ڪاليج جوائن ڪرايو هو، جو منهنجو ڪاليج هن جي ڪاليج جي بلڪل سامهون هو. منهنجي گهر ۾ مونسان منهنجو پاءُ ۽ امڙ رهندي هئي. مون کي هن جي خدمت جو هي مناسب موقعو مليو هو، سو مون هن کي ايسٽائين پاڻ وٽ رهايو جيستائين هن جي رهڻ جو بندوبست جامع مليه ڪاليج ملير جي هاسٽل ۾ ٿيو.

ڪجهه سالن کان پوءِ جامع مليه ڪاليج ملير ۾ بدلي ٿيس، جتي ليڪچرر مان ترقي ڪري اسسٽنٽ پروفيسر ٿيو. ڪراچي ۾ رهندي هوٽلن جون مانيون کائي ٿڪجي پيو هو، تنهن ڪري منهنجي ۽ دوستن جي صلاح تي ڳوٺان ٻار وٺي آيو ۽ ملير جي علاقي الفلاح سوسائٽي ۾ هڪ سٺي مساوي جاءِ وٺي آرام سان رهڻ لڳو. ملير ۾ رهڻ دوران هفتي ۾ ٻه ٽي ڀيرا اسان جي ملاقات ٿيندي هئي. ڪڏهن هو مون وٽ ايندو هو ۽ ڪڏهن مان هن وٽ ويندو هئس. سندس ٻارن جي ڪراچي ۾ رهائش کان پوءِ اسان جي وچ ۾ گهرو لاڳاپا قائم ٿي ويا هئا ۽ پاڻ ۾ پهريان کان وڌيڪ ميث محبت وڌي وئي هئي. ايسوسي ايت پروفيسر ٿيڻ کان پوءِ لاڙڪاڻي آرٽس اينڊ ڪامرس ڪاليج ۾ بدلي ٿي آيو. لاڙڪاڻي ۾ پنهنجي ٻچڙن، سات سنگت ۾ موٽي آيو هو، تنهن ڪري ڏاڍو پيو خوش ٿيندو هو. هڪ ڀيري مان لاڙڪاڻي آيو هئس ته پاڻ ۾ ملي

ڏاڍيون سڪون لاتيون سين. لاڙڪاڻي ۾ منهنجي هن پياري دوست  
کي اوچتو دل جي دورو پيو. جنهن مان هڪ پيرو چاڪ چڱو پلو  
ٿي ويو هو. بيهڙ کيس وري دل جو دورو پيو، ان مان به ٺيڪ ٿي  
ويو، اسپتال جي اسٽاف کيس تقريبن وارڊ مان ڊسچارج ڪيو هو  
پر ٻاهر اچي جڏهن گهر وڃڻ لاءِ بئنج تي اچي ويٺو ته دوست کي  
وري دل ۾ سخت سور پيو، جنهن کي هو برداشت ڪري نه سگهيو  
۽ راه رباني وٺي اسان کان ڏور، گهڻو ڏور هليو ويو.

\*\*\*



## پروفيسر منور علي چانگ

1966ع ڌاري گورنمينٽ انٽر سائنس ڪاليج جي جڏهن صديق وهاب روڊ تي نئين بلڊنگ تيار ٿي تڏهن ان کي ٽينري روڊ چاڪي واڙي واري عمارت مان شفٽ ڪري پراڻي حاجي ڪيمپ جي احاطي ۾ نئين ۽ ڪشادي عمارت ۾ آندو ويو. هن ڪشادي عمارت ۾ انٽر سان گڏ ڊگري ڪلاسز به شروع ڪيا ويا. ڊگري ڪلاسز جي شاگردن کي پڙهائڻ لاءِ ڪاليج ۾ استادن جي ڪوٽ هئي، تنهن جي پورائي لاءِ ڪجهه نيون ڀرتيون ٿيون ۽ ڪجهه پروفيسرن کي ڪراچي جي سٺن ڪاليجن مان بدلي ڪري لياري سائنس ڪاليج ۾ آندو ويو. منور علي چانگ نون ڀرتي ڪيل استادن مان هو ۽ هتي اسلاميات جو مضمون پڙهائڻ تي مامور ٿيو.

هن خبرو ۽ صحتمند نوجوان جو تعلق حيدر آباد جي جڳ مشهور پاڙي هيراآباد سان هو. سندس والد صاحب جو نام گرامي محمد يعقوب هو، جنهن جو تعلق ڪاري موري تي آباد چانگ بلوچ قبيلي سان هو. جنهن زماني ۾ محمد يعقوب چانگ سان منهنجي ملاقات ٿي هئي، تڏهن هو وڪالت جي پيشي سان منسلڪ هو. سنڌي ادب جو عالم ۽ اديب هو پر هاڻي پيري واري دور مان گذري رهيو هو.

مسٽر منور علي چانگ لياري ڪاليج ڪراچي کي جوائن ڪرڻ کان اڳ حيدرآباد جي ڪنهن مشنري اسڪول ۾ ٽائپسٽ هو. هي باصلاحيت نوجوان انگريزي ۾ ڊرافٽنگ ڪري ان کي ٽائپ ڪرڻ ۾ خاص مهارت رکندو هو. دل جو صاف ۽ طبع جو رلڻو ملڻو هو تنهن ڪري ڪاليج جي اسٽاف ۾ هن جو اميج جلد ئي بهتر ٿي

ويو. ڪلريڪل اسٽاف ۽ هيٺين اسٽاف سان ملڻ ڪرڻ ۾ ڪو عيب نه سمجهندو هو بلڪ پنهنجي همدرديءَ سان ڪري انهن سان پنهنجا واسطا ۽ تعلق سٺا رکندو هو. ڪاليج ۾ رهندي هڪ ليڪچرار توڙي پروفيسر کي پنهنجي مضمون پڙهائڻ کان سواءِ ڪاليج انتظاميا سان نصابي توڙي غيرنصابي سرگرمين جي سلسلي ۾ هٿ وڌائڻو پوندو آهي ۽ اسٽاف ۾ رهندي ڪن سماجي ڪمن ۾ به هڪ ٻئي جو ساٿ ڏيڻو پوندو آهي.

سائنس ڪاليجن ۾ ادب، دينيات ۽ پاڪستان اسٽڊي جي استادن جا پيريد گهٽ هوندا آهن ڇاڪاڻ جو هنن جي مضمونن جا پريڪٽيڪل ڪونه ٿيندا آهن، تنهن ڪري انهن کي ڪاليج ۾ ٿيندڙ غيرنصابي ڪمن جهڙوڪ اسپورٽس، نعت، قرائت ۽ تقرير مقابلي لاءِ شاگردن کي تيار ڪرڻ جو ڪم مليل هوندو آهي. ان کان سواءِ بورڊ ۽ يونيورسٽي جي ٿيندڙ سالياني امتحانن ۾ جن ڪاليجن ۾ امتحاني مرڪز قائم ٿيندا آهن تن ۾ به ڪوشش ڪري. ادب، دينيات ۽ پاڪستان اسٽڊي پڙهائڻ وارن کي رجهايو ويندو آهي. اسان جي ڪاليج ۾ منور علي چانگ ۽ مون کي اسپورٽس، امتحانن جي انعقاد ۽ شاگردن کي واڌو نصابي سرگرمين لاءِ تيار ڪرڻ جا فرض سونپيا ويندا هئا. ان زماني ۾ ڪاليجن ۾ هلڪي ڦلڪي فوجي سکيا لاءِ اين سي سي ڪورس رکيل هو، جنهن ۾ به ڪاليج انتظاميا کي شاگردن جي سنڀال ۽ نگراني ڪرڻ لاءِ اسٽاف مان هڪ انچارج مقرر ڪرڻو پوندو هو. منور علي چانگ پاڻ کي آفيس جي ڪيترن ڪمن ۾ رجھائي رکندو هو. امتحانن جي ڪمن جي نگراني ۽ انتظام جي ڪمن ۾ اسان ٻنهي جو هڪ ٽيم ورڪ هوندو هو، جنهن ۾ هو هوشيار ۽ مستعدي سان پنهنجو مليل ڪم سرانجام ڏيندو هو. پنهنجي مضمون پڙهائڻ ۾ پڙ هو، اسڪول مان آيو هو ٻارن کي ڪنٽرول ۾ رکڻ جي هنر کان واقف هو. مردم

شناس، نيڪ طبع ۽ نيڪ دل انسان هو. تنهن ڪري ڪاليج ۾ هر ڪو کيس عزت جي نگاهه سان ڏسندو هو.

منور علي چانگ حيدر آباد نور محمد هاءِ اسڪول جي ڀرسان رهندڙ هڪ راجستاني فيملي مان پنهنجي پسند جي شادي ڪئي هئي، سندس سهرو فقيري ۽ صوفي خيالن جو ماڻهو هو. ٻار ٻچا هئس تن کي هن ڪراچي ۾ آڻڻ جي خواهش ڏيکاريندي مون سان صلاح مشورو ڪندو هو. ڪاري موري تي اباڻو ڳوٺ هين. اتي سندس وڏن جا ڇا ٻارا زمين به هئي. هيراآباد ۾ گهر به سندن پنهنجي ملڪيت هو، جنهن ۾ هن جي والد سان گڏ پنهنجو هڪ وڏو ڪٽنب رهندڙ هو. کيس ٻه ڀائر هئا. وڏو ڀائڻس مسٽر انور علي بلوچ ريڊيو پاڪستان حيدرآباد تي پروگرام پروڊيوسر هو. سندس ٻيو ننڍو ڀاءُ پنهنجا ذاتي ۽ خانگي ڪم ڪندو هو. ڪراچي جهڙي وڏي شهر جا لوڏا به وڏا آهن، تنهن ڪري زمين تي پنهنجا پير پختا ڪري هلڻ ۾ ماڻهو کي وقت ٿو لڳي. منور علي چانگ کي پٺيان جي ڪا سپورٽ ڪا نه هئي. غريبي حال هئس، اسان جي مشوري تي ڪراچي ۾ ٻار وٺي آيو جن کي ڪاليج جي ڀرسان به ٽي گهٽيون ڇڏي هڪ مساوڙي جاءِ ۾ رهائڻ لڳو. ذات جو بلوچ ۽ هڪ شريف فيملي وارو ماڻهو هو، تنهن ڪري ڪراچي جي بلوچن جي وچ ۾ سولائيءَ سان آرامي ٿي رهڻ لڳو.

انهن ڏينهن ۾ هن جي مون سان گهڻي لڳندي هئي، اڪثر زور ڀري منجهند جي ماني تي گهر وٺي ويندو هو. مان لنوائندو هئس ته چوندو هو سومرا صاحب ڪهڙو گهر وارن کي تڪليف ايندي؟ هتي جا ماڻهو ماني پوڙ هوٽل تان وٺي کائيندا آهن، بس اسان رڳو ڏهي وٺي ٿا هلون. ان ڳالهه جو مون کي اڳ ۾ مشاهدو هو ته لياري ڪوٽرس جي مڊل ۽ لوئر مڊل ڪلاس جا ماڻهو ماني پوڙ هوٽل جو واپرائيندا آهن. اهو سمورو لقاءُ مون چاڪيوڙي ۾ ڏٺو هو. هي ڪلاڪوٽ جو علائقو هو ۽ ان جون حدون چاڪيوڙي

سان ملن پيون، تنهن ڪري سماجي ۽ ثقافتي طور لياري جا بلوچ هڪ جهڙن سماجي بنڌڻن ۾ ٻڌل هئا. هتان جا ماڻهو صدي سوا کان ڌرتيل زندگي گذارڻ تي مجبور ڪيا ويا آهن، پهريان انگريز سرڪار جي چڪي ۾ پيسبا رهيا ۽ پاڪستان نهڻ کان پوءِ اقتدار ۾ ايندڙ سرڪاري گروهه سان سلهاڙيل ليڊر شپ هنن جي ترقي ۽ خوشحالي ڏانهن ڪو ڌيان نه ڏنو. تنهن ڪري هيٺين طبقي جا ماڻهو ڪراچي پورٽ ٽرسٽ جي گودين، ڪراچي جي ليمارڪيٽ، پيپر مارڪيٽ ۽ موٽڻ داس مارڪيٽ کان ويندي سولجر بازار تائين حمالي جو ڪم ڪندا هئا. تن پنهنجي غريبي کي منهن ڏيڻ لاءِ ورهاڱي کان اڳ ۽ پاڪستان نهڻ کان پوءِ سادي رهڻي ڪرڻي ۽ سادو کائڻ پيئڻ کي رواج ڏنو هو. لياري ڪوارٽرس ۾ هوٽل ۽ تندور گڏ گڏ هوندا هئا. هوٽل وارا وڏين ديڳين ۽ ڪنسترن ۾ بڪرن جون منڊيون ۽ پاڻ جو ٻوڙ تيار ڪندا هئا، خاص ڪري ان ۾ اسي نوي سيڪڙو مزيدار ۽ لذت لاس ۽ گريوي ٺاهيندا هئا. ڇاڻ واري اتي جون وڏي سائز واريون مانيون ۽ نان پچايا ويندا هئا. ٻوڙ ماني گهڻو سستو ملندو هو. ماڻهو وٽن ۽ ٿالهن ۾ رس لاهي ان ۾ ماني جا ٽڪرا ٽڪرا ڪري ٻن ٽن منٽن لاءِ پڇائي ڇڏيندا هئا. ان سریت قسم جي کاڌي ۾ جيڪا لذت هوندي هئي تنهن جي اڳيان قورمي ۽ برياني جو ڇا مقابلو. چاڪيوڙي ۽ ڪلاڪوٽ ۾ اهڙي سریت کائڻ جو مون کي ڪافي موقعو نصيب ٿيو آهي.

منور چانگ هن ڳالهه ۾ وڏو خوش نصيب هو، جو سندس گهر واري سگهڙ هئي ۽ رڌ پچاءُ ڪرڻ جي وڏي ڪاريگر هئي، تنهن ڪري ڪوشش ڪري هو پنهنجي گهر ۾ حيدرآبادي ڌاڻي وارا کاڌا تيار ڪندي هئي. منور علي چانگ کي ٻارن کي پڙهائڻ جو اونو هو. جنهن جاءِ تي هو رهي پيو اتي اسڪول هئا پر انهن جو معيار ٻنهي زال مڙس جي سوچ موجب نه هو. ان کان سواءِ ڪلاڪوٽ جو ماحول ۽ آب و هوا سندس گهر وارن کي نه آڻڙي. ڏک ۽ اهنجن جا

ٻه ٽي سال هنن هيراآباد ۽ حيدرآباد جي هوائن جي هيراڪ ماڻهن وڏي ڏکيائيءَ سان هن ماحول ۾ گهاري. منور علي چانگ نيٺ ٻارن کي ڳوٺ ڇڏي آيو.

هاڻي هو هن ڪوآٽر ۾ اڪيلو رهندو هو. ڳوٺان پنهنجي قبيلي جو هڪ موالِي ٿاڻيپ بورچي پاڻ سان وٺي آيو هو جيڪو هن جي ماني به ڪندو هو ۽ ٻي ٿانڊي توڻي به ڪندو هو.

گورنمينٽ لياري ڪاليج کي ڪولڻ ۽ ان کي ترقي وٺائڻ مسٽر ذوالفقار ڀٽي جو ويزن هو. هن جي اڳيان هي به خيال هو ته اڳتي هلي ان کي هو يونيورسٽي بڻائيندو. پر زندگيءَ هن جو سات نه ڏنو پوءِ به هن جي هوندي انٽر ڪاليج کي ڊگري سطح تي آندو ويو ۽ ڪراچي جي ناليوراي ڪاليجن مان پروفيسرن جي بدلي ڪري لياري ڪاليج ۾ آندو ويو. هن حاجي ڪيمپ واري نئين ڊبل منزل بلڊنگ ۾ آڊيٽوريم، سائنسي سامان سان مزين وڏيون وڏيون ليباريٽريون ۽ لائبريري قائم ڪئي وئي. ڪاليج ۾ زولاجي ۽ باٽني جا پروفيسر ڏي جي ڪاليج مان آيا هئا. انهن مان هڪ پروفيسر معين علي خان هو جيڪو سائنس جي سبجيڪٽس تي به ٿي ڪتاب لکي چڪو هو.

معين علي صاحب عثمانيا ڪاليج حيدرآباد دکن انڊيا جو پڙهيل هو. منهنجي نظر ۾ وڏو مخلص، خوش اخلاق، ايثار ۽ شرافت جو پتلو هو. منور علي چانگ لاءِ ته هو ڪاليج ۾ جڻ هڪ فرشتي جي صورت ۾ آيو هو. اسان وٽس باٽني لپ ۾ وڃي ويهندا هئاسين. اتي ساڻس ڪچهري ڪيا پيا ٿيندا هئا.

معين صاحب جي رهائش پنهنجي فيملي سان پي آءِ بي ڪالوني ۾ ٻه سوگڙ تي جڙيل جاءِ ۾ هوندي هئي، مالڪ مڪان ان جاءِ کي خالي ڪرائڻ چاهي پيو پر ڇاڪاڻ ته ڪيس رينٽ ڪورٽ ۾ هو تنهن ڪري جاءِ رولڙي ۾ هئي. هوڏانهن معين صاحب جو پنهنجو نئون گهر فيڊرل بي ايريا ۾ ٺهي تيار ٿي چڪو هو پر

جيسين کيس نبري تيسين معين صاحب کي جاءِ خالي ڇڏڻي نه هئي. تنهن ڪري معين صاحب پروفيسر منور علي چانگ کي سنو انسان ڄاڻندي کيس پي آءِ بي ڪالوني واري جاءِ ۾ ويهاريو. اهڙي طرح هن جو پلو ٿي پيو ۽ هن جي جان لياري ڪواٽرس مان ڇڻي. منور علي پير ڪالوني جي سني ماحول ۾ چوڌاري بوائز ۽ گرلس اسڪول ڏسي پنهنجي ٻارن کي ڪراچي وٺي آيو. هاڻي هتي هن جا ٻار اسڪول ۽ قرآن شريف جي تعليم پرائڻ لڳا. پير ڪالوني ۾ رهندي اسان جا هڪ ٻئي سان گهرو تعلقات به اڳي کان وڌيا. ڇاڪاڻ ته لياري وڃڻ اسان جي گهر وارن ۽ مون کي ڏکيو لڳندو هو.

هڪ ڀيري سندس والد گرامي لياري واري گهر ۾ آيو هو. ائون منور علي چانگ کي ۽ سندس والد محترم کي ڪراچي صدر جي الفاروق هٽل ۾ خدمت ڪرڻ لاءِ وٺي ويو هئس. جنهن تي ميان محمد يعقوب بي حد خوش ٿيو هو. اسان کي به اهڙن باوقار ماڻهن جي صحبت ۾ دلي سڪون ملندو آهي، جڏهن مان منور علي سان حيدرآباد ويندو هئس تڏهن سندس والد صاحب سان ۽ انور علي بلوچ سان هيرا آباد واري گهر ۾ ڪچهريون ٿينديون هيون. ميان محمد يعقوب جي وفات هتي پير ڪالوني واري گهر ۾ ٿي هئي. منور علي چانگ ۽ مان يڪ قالب ۽ دو جان هوندا هئاسي. سو هو مون کي پنهنجي ڏک سک ۾ شامل ڪندو هو. ڏک منهنجو هجي ڪٿي هن جو، بس پاڻ ۾ ڳنڍيا پيا هوندا هئاسين. وفات کان ٽي ڏهاڙا اڳ سندس والد جي اوچتو طبيعت ناساز ٿي پئي، اسان کيس سول اسپتال ڪٿائي وياسين. ان وقت هو پنهنجي هوش ۽ حواس ۾ هو. ڊاڪٽر جڏهن هن جي هسٽري پئي ورتي ته هو کين پنهنجي متعلق گهڻو ڪجهه ٻڌائي پيو. ٻئي ڏينهن رات جي 12هين وڳي مان منور علي چانگ کان موڪلائي گهر ويس. صبح جو خبر پئي ته سندس پيءُ رات جي پوئين پهر فوت ٿي ويو. صبح جو اسان پير ڪالوني پهتاسين.

غسل ۽ کفن جو بندوبست ڪيوسين ۽ سندس ميت ايڏي جي ايبولينس ۾ ڪٿائي حيدرآباد وڃي پنهنجي وڏن جي قبرستان ڪاري موري ۾ دفن ڪيوسين. ان موقعي تي محمد يعقوب جي ميت سان مان گڏجي ويو هئس.

لياري ڪاليج ۾ محبتي ماڻهن جي ڪوٽ ڪا نه هئي، مستر امداد علي سولنگي ڪاليج ۾ ڊي پي او هو، سندس منورعلي چانگ ۽ مون سان گهڻي لڳندي هئس. ڪاليج ۾ اسان جي هڪ ٽياڪٽر دوستي ٿي.

منور علي چانگ، مان ۽ انگريزي جي سينيئر پروفيسر عبدالله جاويد جي پڪي دوستي ٿي وئي. اڳتي هلي اها دوستي ايتري قدر وڌي جو اسان جي هڪ ٻئي کان سواءِ سرندي ڪا نه هئي. پروفيسر عبدالله جاويد سان رٽائرمينٽ کان پوءِ به تعلقات رهيا.

اسان جو هيءُ پيارو دوست منور علي چانگ شگر جي بيماري ڪري صفا ڳري ويو.

ان کان گهڻو اڳ منهنجي لياري ڪاليج مان بدلي ٿي چڪي هئي، تڏهن به ٻارين ٻچي اسان جي گهر وارن جون دوستيون قائم رهيون. منور علي چانگ جي پيٽ جي شادي هيرا آباد جي تاريخي ليڊيز ڪلب ۾ ٿي هئي. منهنجي گهرواري ۽ مان وڃي نيائي جي شادي ۾ شرڪت ڪئي هئي. حيدرآباد ۾ اسان کي منور علي چانگ جي گهر واري پنهنجي گهر ۾ رهايو هو. منور علي چانگ جهڙا يار ۽ دلبر انسان ورلي پيدا ٿيندا آهن.

ڪاليج جي ڪنهن دوست کان مون کي اها خبر پئي هئي ته هن کي پير ۾ گينگرين ٿي آهي، جنهن جي ڪري جسم ۾ زهر ڦهلجڻ ڪري سندس وفات ٿي. انهن ڏينهن هو گلشن حديد وڃي رهيو هو، اوچتو جامع ڪلات مارڪيٽ ۾ هن جي وڏي ڌيءُ جي منهنجي گهرواري سان ملاقات ٿي. هڪ ٻئي کان ايڊريس پتا

ورتاسين. هفتي کن اندر منهنجي گهرواري ۽ مان وڃي گلشن حديد ۾ هن جي گهروارن سان ڏک جو اظهار ڪيو ۽ مرحوم جي مغفرت جون گڏجي دعائون ڪيون سين، هاڻي به رب سائين کي التجا آهي ته هن پلي مانس جون موراڻيون ۽ مڊايون بخش ڪري کيس روز محشر ۾ سڄي هٿ ۾ اعمال نامو ڏي. اي وڃڻ وارا دوست تون ته وئين پر اسان به تنهنجي پويان اچڻ وارا آهيون.

\*\*



## ڊاڪٽر محمد صالح سومرو

منهنجي عزيز رٽائرڊ ڪرنل احسان خان بڻائي ميڊيڪل يونيورسٽي ڪراچي مان مون کي وڏي ڏک پري خبر ڏني ته پروفيسر آف فزيالاجي ڊاڪٽر محمد صالح سومرو موذي ڪورونا وائرس وگهي وفات ڪري ويو. محمد صالح سومري جي هميشه لاءِ جدائي هڪ وڏو سانحو آهي. ڪيترن ئي بين دوستن ۽ احبابن لاءِ پڻ هن نوبل انسان جو ايئن اوچتو لاڏاڻو وڏي صدمي جو سبب هوندو. سدا مسڪرائيندڙ، مهڪندڙ هن بااخلاق، انتهائي درجي جي مهمان نواز ۽ مخلص، پاڻن جهڙي دوست جو ايئن هليو وڃڻ منهنجي لاءِ پڻ هڪ اندوهناڪ صدمي کان گهٽ نه آهي.

محمد صالح سومري سان منهنجو تعلق ۽ محبت جا پيچ پراڻا آهن، مان سندس حياتيءَ تي به ٿي اکر لکڻ پنهنجو فرض ٿو سمجهان. لاڙڪاڻي جي هن بي لوث، شريف النفس، پڙهيل ڳڙهيل، تعليم جي حصول جي سلسلي ۾ انتهائي جفاڪش ۽ محنتي جيئڙي سان منهنجو تعلق ان وقت ڳنڍيو جڏهن هو اڃا پنهنجي والده ماجده جي هنج ۾ هو. ان وقت اسان سندس والد محترم مامي هدايت الله سومري جي دلي خواهش تي لاڙڪاڻي جي پاڙي گجڻ پور مان لڏي اچي علي گوهر آباد ۾ ساڻن گڏ رهياسين. محمد صالح سومري چار پنج سال بعد ۾ مون کان علي گوهر آباد واري ملان مسلم پرائمري اسڪول مان پرائمري تعليم پوري ڪري، انگريزي پڙهڻ لاءِ ڊي سي اسڪول لاڙڪاڻي ۾ ويو. جتان ڏهين جماعت پاس ڪرڻ کان پوءِ ڊگري سائنس ڪاليج لاڙڪاڻي ۾ وڌيڪ پڙهڻ لاءِ ويو. سندس ڳاڻيٽو ڪاليج جي هوشيار ۽ اورچ شاگردن ۾ ٿيندو

هو. ڪاليج ايجوڪيشن دوران هن جي دوستي لياقت راجپر جهڙن هوشيار شاگردن سان هئي. گريجو ايشن ڪرڻ کان پوءِ محمد صالح سنڌ يونيورسٽي مان فزيالاجي ۾ ماسٽرس جي ڊگري حاصل ڪئي. پنهنجي صلاحيتن موجب ستت ئي هو پبلڪ سروس ڪميشن پاس ڪري سنڌ گورنمينٽ ايجوڪيشن ڊپارٽمينٽ جي ڪاليج سيڪشن ۾ ليڪچرار ٿيو. فزيالوجي جي ليڪچرار جي حيثيت سان سندس پهرين مقرري گورنمينٽ جناح ڪاليج ڪراچي ۾ ٿي. ان زماني ۾ مان گورنمينٽ ڊگري سائنس ڪاليج لياري ۾ پڙهائيندو هئس ۽ منهنجي رهائش فيڊرل بي ايريا انچولي سوسائٽي ۾ هئي. ڪاليج جوائن ڪرڻ کان اڳ محمد صالح منهنجي گهر آيو هو جتان مان کيس گورنمينٽ جناح ڪاليج وڃي جوائنگ رپورٽ ڪرائي هئي.

محمد صالح سومرو پنهنجي سپاءَ جي لحاظ کان منڍ کان ئي هڪ نفيس ۽ منڪسر مزاج شخص هو. مهينو ڏيڍ اسان وٽ رهيو پر پوءِ ڪاليج کي ويجهو ٿيڻ جو بهانو ڪري گوليمار سائيڊ تي پنهنجي سنڌي دوستن سان وڃي هڪ ڪالوني ۾ رهائش اختيار ڪيائين. سندس وڏن جا بابي سائين تي وڏا وڙ ۽ ٿورا ٿيل هئا، ان تناظر ۾ مون به دل و جان سان پئي چاهيو ته هو اسان وٽ رهيو پيو هجي پر چاهيندي به اسان کيس وڃڻ کان روڪي نه سگهاسين. پوءِ جيترو وقت هو ڪراچيءَ ۾ رهيو هر آچر جي ڏينهن اسان جي گهر پنهنجي قرب جو ڦيرو ڪندو هو. زندگي جي انهيءَ سفر ۾ جناح ڪاليج ۾ رهڻ دوران سندس شادي محترم ماسٽر محمد قاسم سومري جي نياڻي سان ٿي.

محمد صالح سومرو ڪجهه سال ڪراچي ۾ رهيو پوءِ چانڊڪا ميڊيڪل ڪاليج لاڙڪاڻي ۾ فزيالاجي جي ليڪچرار جي جاءِ تي امتحان ڪواليفاءِ ڪري اوڏانهن اسهي هليو ويو. بفضل تعالا وڏي پاڳ نصيب جو مالڪ هو. ٻاجهاري سائين کيس پتن جي اولاد سان نوازيو. سندس ٽئي پٽ محمد ڪليم، محمد نعيم ۽ محمد وسيم،

مهراڻ انجنيئرنگ يونيورسٽي حيدرآباد ۽ اين اي ڊي انجنيئرنگ يونيورسٽي ڪراچيءَ مان پنهنجي پسند جي شعبن مان امتحان پاس ڪري ڏيهه پرڏيهه ۾ ڪار خدمت انجام ڏين ٿا. محمد وسيم سومرو پنهنجي محنت ۽ اورچائي کان ڪم وٺي ميڪينڪل انجنيئرنگ جي شعبي ۾ نيوزيلينڊ مان پي ايڇ ڊي ڪري آڪلينڊ شهر ۾ پنهنجون خدمتون انجام ڏئي رهيو آهي ۽ اتي پنهنجي بچڙن سان خوشحال زندگي گذاري رهيو آهي.

محمد صالح سومرو پنهنجي زندگيءَ جي سفر ۾ هميشه اڳتي وڌڻ ۽ وڌيڪ پڙهڻ جي تات ۾ رهندو هو. وقت جو قدر شناس ايترو هو جو هن ڪڏهن به وقت کي هٿان نه وڃايو ۽ اسان ڏٺو آهي ته جيڪي وقت جو قدر ڪن ٿا ڪاميابيون تن جا پير چمن ٿيون. انهيءَ وات تي هلندي محمد صالح سومرو رٽائرمينٽ کان پوءِ ڪراچيءَ ۾ جناح ميڊيڪل اينڊ ڊينٽل پرائيويت ڪاليج ۾ اچي فزيالاجي جو اسٽنٽ پروفيسر مقرر ٿيو. ڪجهه وقت لياقت ميڊيڪل ڪاليج ۾ بطور پروفيسر رهيو. هن پيري ڪراچيءَ ۾ رهڻ دوران سچل ڳوٺ ۾ پنهنجي جاءِ جوڙايائين ۽ پنهنجي پٽن جي تعليم تربيت ۽ شادي مرادي مان جڏهن آڃو ٿيو ۽ دلي اطمينان حاصل ٿيس ته پنهنجي دل جي خواهش پوري ڪرڻ لاءِ فزيالاجي ۾ پي ايڇ ڊي ڪرڻ لاءِ ڪراچي يونيورسٽي ۾ داخلا وٺڻ لاءِ پنهنجيون ڪوششون تيز ڪيائين. ان سلسلي ۾ جيتوڻيڪ کيس وڏا ڪشالا ڪٽڻا پيا پر ڇاڪاڻ ته پاڻ وڏو جاکوڙي، پڪي ارادي ۽ حوصلي جو مالڪ هو تنهن ڪري نيٺ پنهنجي مقصد ۾ وڃي ڪامياب ٿيو.

سج به پاڇا آهي، انسان ڪيڏو به مقدر جو ڌڻي هجي پر زندگي جي هر رخ ۽ اونچ نيچ سان هن کي منهن ڏيڻو پوي ٿو. زندگي جي وڏن ڏڪن مان هڪ ڏک کيس گهر واري جي وفات ڪري وڃڻ واري صورت ۾ مليو پر جڏهن ان صدمي مان ٻاهر نڪتو ته مقدر جي

نئين دڳ تي هلندي لاڙڪاڻي جي پاڳت خاندان مان بي شادي  
ڪيائين. منهنجي خيال موجب هن پنهنجي زندگيءَ ۾ ڪيترائي  
اهم فيصلا پنهنجي هاڪاري سوچ ۽ سمجھه کي اڳيان رکي ڪيا ۽  
انهن جو ڪيس لاپ به سنو مليو. نئين شادي کان پوءِ محمد صالح  
هڪ برجستو فيصلو وٺندي سچل ڳوٺ وارو گهر پنهنجي تنهي  
پٽن ۽ انهن جي بچڙن حوالي ڪري ڇڏيل سن سٽي بنگلوز جي  
اوپارين ڇيڙي تي پنهنجو فليٽ وٺي وڃي اتي رهيو.

پي ايڇ ڊي ٿيل هئس، ڪيس سرگوده ميڊيڪل ڪاليج کان پروفيسر  
آف فزيالاجي جي سٺي آفر ملي، جتي ٽي سال کن پروفيسر جي  
حيثيت سان ڪم ڪيائين پر ڇاڪاڻ ته سندس سڄو ڪهول ٻچا ٻار  
ڪراچي ۾ مقيم هئا، تنهن ڪري ان نوڪري کي خير آباد ڇڻي  
ڪراچي جي بقائي ميڊيڪل يونيورسٽي ۾ پنهنجي سبجيڪٽ جو  
پروفيسر اچي مقرر ٿيو، جتان ٻه ڏينهن اڳ مون کي سندس وفات  
جي ڏکڻاڻڪ خبر ملي. دعا آهي ته رب سائين ڪيس جنت ۾ جاءِ ڏئي.

## مارڪسوادي سليم احمد خوجو

1965 کان 1975ع واري سياسي ۽ سماجي سجاڳي واري دور ۾ صنعتي ۽ زرعي ترقياتي ڪمن جي نتيجي ۾ لاڙڪاڻي جي شهرين طرفان جناب ذوالفقار علي ڀٽي کي وڏي پذيرائي ملي هئي. ان زماني جي پيپلز پارٽي جي عوامي پاليسين جي ڪري لاڙڪاڻي ۾ نوان نوان صنعتي زون قائم ٿيا هئا، جنهن جي نتيجي ۾ لاڙڪاڻي ۾ ڪپڙي جي صنعت کي وڏي ترقي نصيب ٿي هئي. سنڌ سمالي انڊسٽري اسٽيٽ لاڙڪاڻي ۾ لڳندڙ ڪپڙي جي ڪارخانن جو آئون اڳ ۾ ذڪر ڪري چڪو آهيان، انهن ڪارخانن مان نور ٽيڪسٽائيل ملز ۾ جنهن وقت آئون مشين آپريٽر جي حيثيت ۾ ڪم ڪندو هئس تنهن وقت مل جي مئنيجر مسٽر سليم احمد سان ڪڏهن ڪڏهن سنڌي ادب ۽ مارڪسي خيالن تي گفتگو ٿيندي هئي ۽ مون جهڙن طالب علمن کي ان کان سکڻ لاءِ گهڻو ڪجهه ملي ويندو هو. ان ۾ ڪو شڪ ناهي ته هو پنهنجي شخصيت ۽ علم جو هڪ پندار هو. لاڙڪاڻي شهر ۾ هن جي صنعتي شعبي ۾ ڪيل خدمت جو آئون گهڻو معترف آهيان. لاڙڪاڻي ۾ ڪيتريون اهڙيون شخصيتون ٿي گذريون آهن جن کي پنهنجي شعبي ۾ جوڳو ڪم ڪرڻ جي صلي ۾ ڪنهن قسم جي پذيرائي نه ملي سگهي آهي. سليم احمد خوجو به انهن مان هڪ هئو.

مسٽر سليم احمد لاڙڪاڻي جي خوجا قبيلي جو نوجوان هو ۽ نسلي اعتبار کان پنجابي خوجو هو. سندس پيڻ جي شادي لاڙڪاڻي جي مشهور ۽ معروف سياسي ۽ سماجي شخصيت عبدالغني خوجي سان ٿيل هئي. هي ڪراچي سنڌ جو پڙهيل لکيل نوجوان هو. شروع

کان ئي سندس دوستي سنڌي ادب جي خدمتگذار دوستن سان رهي هئي، هڪ ڀيري ڊاڪٽر اياز حسين قادري سان سليم احمد جي باري ۾ ڳالهه نڪتي ته هن صاحب ٻڌايو ته هو ڏاڍو ذهين ۽ ڏاهو نوجوان هو ۽ انگريزي لکڻ پڙهڻ ۾ پڙ هوندو هو. هن وڌيڪ ٻڌايو ته ڪراچي آرام باغ ۾ منهنجي جاءِ تي سنڌي ادبي سنگت جون گڏجاڻيون ٿينديون هيون ته اهو دوست گهڻو متحرڪ هوندو هو. جڏهن اسان کي انگريزي ۾ لک پڙهه جي ضرورت پوندي هئي ته سموري لک پڙهه ان کان ڪرائيندا هئاسين.

1960ع واري ڏهاڪي ۾ جڏهن حيدرآباد سنڌ مان مسٽر طارق اشرف ماهوار روح رهاڻ رسالو ڪڍندو هو تڏهن سليم احمد سندس ٻانهن ٻيلي هوندو هو. سليم احمد سنڌي ڪتابن جو مترجم به رهيو آهي. ايڇ تي ليمبرڪ جي ڪتاب سنڌ جي هڪ جلد جو ترجمو سنڌي ادبي بورڊ ڪانئس ڪرايو هو، هڪ لحاظ کان هي ڪتاب سنڌي ادب جو سرمايو آهي. لاڙڪاڻي مان روشن علي کهاوڙ ۽ ڀڳوانداس چاولا سندس دوست رهيا.

سيپٽمبر واري جنگ جي اگر نتيجن سبب انڊسٽري سيڪٽر تي جيڪي خراب اثر پيا تن کان نور ٽيڪسٽائل به بچي نه سگهي هئي، اهڙين حالتن کي ڏسندي ڪارخاني کي مالي خساري مان ڪڍڻ لاءِ ڪارخاني جي مالڪ محمد يوسف خوجي پنهنجي ننڍي ڀاءُ محمد سليم کي ڪراچي مان گهرائي نور ٽيڪسٽائل جو مينيجر ڪري رکيو. هو ڏاڍو اورچ ۽ محنتي هوندو هو ۽ ڪارخاني جو سمورو ڪم بنا ڪنهن سهڪاري جي اڪيلو سنڀاليندو هو. شام جو شهر جو چڪر لڳائي جڏهن مل ۾ ايندو هو ته هٿ ۾ ڪو نه ڪو ڪتاب ضرور هوندو هئس، سڄو ڏينهن ملڪ جي حساب ڪتاب مان جڏهن واندو ٿيندو هو ته ڪتاب جو مطالعو ڪري پوءِ سمهندو هو. مون پهريون ڀيرو ليو تالستاءِ جو ڪتاب وارو اينڊ پيس ان جي هٿ ۾ ڏنو هو.

شهر کان واپسي تي پنهنجي نيم موجب پهريان مشين سيڪشن ۾ ايندو هو. ورڪنگ اينڊ ٽول ڪائونٽر تي ڪتاب رکي پهريون پراڊڪشن رجسٽر جي چڪاس ڪندو هو، تنهن کان پوءِ ڊيوٽي رجسٽر ۽ رپورٽنگ رجسٽرن جو معائنو ڪري پوءِ مشين آپريٽرس کان مشينن جي چال چلت بابت معلوم ڪري پنهنجو ڪتاب ڪٿي مشين سيڪشن مان روانو ٿي ويندو هو.

هو قد جو پورو پنو هو ۽ ٻڌڻ جي لحاظ کان ٿورو گهڻو هوندو هو پر هلڻ جي چال ڏاڍي سهڻي هوندي هئس. مزدورن سان ڳالهائڻ ۾ نهايت سنجيده ۽ ڪمال درجي جو معدياڻو لهجو اختيار ڪندو هو، هر هڪ مزدور کي مالهي هجي يا بورچي هجي توڙي هيلپر تنهن کي مسٽر ڪري مخاطب ٿيندو هو. ايم اي سال پهرين جو منهنجو نتيجو نڪتو هو. جنهن جي مارڪس شيٽ مون کيس ڏيکاري هئي ته ڏاڍو خوش ٿيو هو، ڇاڪاڻ جو ان ۾ منهنجي پوزيشن فرسٽ ڪلاس بيني هئي ۽ 62 سيڪڙو نتيجو بيٺو هو. مسٽر سليم مون سان مخاطب ٿيندي چيو ”ڪمال ڪيو اٿئي ڪهڙي وقت پڙهندو آهين؟“ ورائيومانس ته ”هتي تنهنجي ڪارخاني ۾“ اهو وري ڪيئن؟“ چيومانس ته ”جڏهن مشين سنو هلندي آهي تڏهن ڪتاب جو مطالعو ڪري وٺندو آهيان، باقي جڏهن رات جي ڊيوٽي هوندي آهي ته ڪجهه ٽائيم ڪڍي ڏينهن جو پڙهندو آهيان.“

نور ٽيڪسٽائل ملز جي مينيجر محمد سليم سان ذاتي طور ڪيترا به ڪٿي سٺا لاڳاپا هوندا هئا پر ڪن ڳالهين ۾ هرڪو پنهنجي اصولن موجب هلندو ۽ فيصلو وٺندو هو. ملز جي مڙني معاملن ۾ هو ڪنهن سان به ڪنهن قسم جي رعايت جو قائل نه هوندو هو ۽ آئون به پنهنجن توڙي مزدورن جي حقن تي ڪنهن سودبازي يا رعايت جو قائل نه هوندو هئس. هڪ ڀيري رفيق ڪرمانِي مزدور جو سوت جيڪو رحمت پور شاهنواز ڀٽو لائبريري

جي پٺيان واري ڳوٺ کان مل ۾ ڪم ڪرڻ ايندو هو تنهن کي هڪ اڌ غلطيءَ تي ڪاوڙ ڪندي مسٽر سليم احمد بيني بيني نوڪريءَ مان ڪڍي ڇڏيو.

مون سليم صاحب کي پرسنلي گذارشون ڪيون ته مزدور جي غلطي معاف ڪري کيس موٽائي ڪم تي رکو ته هو توهان جو ٿورائتو رهندو پر منهنجي گذارشن جو ڪو ڪڙتيل نه نڪتو. مل جي ماسٽر کي پڻ گذارشون ڪيوسين ته هو مينيجر صاحب کي سمجهائي راضي ڪري ته هو مزدور کي معاف ڪري. ماسٽر جي چوڻ جو به هن تي ڪو اثر نه ٿيو.

ان وقت مل ۾ ڏهاڪو ڪن مزدور ڪم ڪري رهيا هئا. ڪاتيچ انڊسٽري کان نور ٽيڪسٽائيل جي حيثيت مٿي هئي ۽ ڪارخانو فيڪٽري ايڪٽ جي قانون ۽ ضابطن جي دائري ۾ اچي پيو. جنهن ۾ ڪنهن به مزدور کي ڪيڊڻ کان اڳ ۾ نوٽيس جاري ڪرڻ ضروري ليکيو ويندو آهي. ان وقت آئون يونائيٽيڊ ليبر يونين جو جنرل سيڪريٽري هئس، تنهن ڪري مون تي فرض پيو عائد ٿي ته مزدور جو ڪو داد فرياد ٿيڻ گهرجي. ڪارخاني جي مزدورن جي اهائي گهر هئي. آئون پنهنجي رات واري ڊيوٽي پوري ڪري ڏينهن جو يارهين وڳي ليبر آفيسر وٽ سندس ڪٿاڻ بازار واري گهر ۾ ملڻ ويس. جنهن قاعدن موجب صلاح ڏني ته تازو سرڪار نوٽيفڪيشن جاري ڪيو آهي ته مزدورن جي ننڍن معاملن کي اڪلائڻ لاءِ ضلعي جو ڊپٽي ڪمشنر جيڪو ساڳي وقت ڊسٽرڪٽ مئجسٽريٽ به آهي تنهن کي آر بي ٽريٽر جا فرص انجام ڏيڻ لاءِ پڻ مقرر ڪيو ويو آهي، تنهن ڪري توهان ۽ اسان هلي ٿا ان کان مسئلو حل ڪرايون.

ٻئي ڏينهن مان ليبر آفيسر کي گهران تانگي تي کڻي وڃي ڊپٽي ڪمشنر عبدالوهاب شيخ صاحب جي آفيس ۾ پيش ٿياسين. ڪمشنر اسان کي ٽن ڏينهن کان پوءِ اچڻ جو چيو، تن ڏينهن جي



گذرڻ کان پوءِ اسان مسٽر عبدالوهاب جي آفيس ۾ پهتاسين جتي اسان کي عزت سان ويهاريو ويو، پنجن ڏهن منٽن بعد مينيجر سليم احمد به سلام ڪري اچي آفيس ۾ داخل ٿيو. ڪمري ۾ نظر ڦيرائين ته سندس نظر مون تي ۽ ليبر آفيسر تي پئي، ماجر و سمجي ويو.

ڊپٽي ڪمشنر صاحب کيس ڪرسي جي آڇ ڪئي ۽ هو اسان جي ڀرسان اچي ويٺو. ليبر آفيسر ڪمشنر صاحب کي سهڻي نموني اسان جو کيس پيش ڪيو، مون ڪا به ان سسلي ۾ بيان ورتو ويو. مون به پنهنجو سربستو موقف پيش ڪيو، جڏهن ڊپٽي ڪمشنر مسٽر سليم احمد کان جواب طلب ڪيو ويو ته هن پنهنجو سمورو بيان وڏي ڪڙڪي سان انگريزي ۾ پورو ڪندي عبدالوهاب شيخ کي چيو ته مان مزدورن جي معاملي کي پاڻ ڏسندس باقي توهان جي هٿ ۾ جيڪو آهي اهو اوهان ڪريو. ايئن چئي همراھ ڪرسي تان اٿي ڪڙو ٿيو.

ڊپٽي ڪمشنر صاحب ڪجهه گرم ۽ سخت لفظن ۾ چيس ته توکي منهنجي ڳالهه مڃڻي پوندي. هن وري به ساڳيو جملو ورائيس ته قاعدن موجب جيڪو قدم توهان ڪڍي سگهو ٿا اهو ڪڍو. ايئن چئي همراھ دروازي ڏانهن وڌيو. پٺيان عبدالوهاب چيس ته مان توکي ڏسي رهندس.

ليبر آفيسر مون کي چيو ته توهان هلو. ٻاهر منهنجي ملاقات سليم صاحب سان ٿي، جيستائين ٽانگو ملي تيستائين رستي تي گڏ پئي هلياسين، مون کي خوف هو ته ڪجهه نه ڪجهه سخت لهجو مون سان به اختيار ڪندو پر نهايت سهڻي انداز ۾ چيائين، خبر اٿئي مون آخري جملو ڇا چيو مانس. پاڻ ئي چوڻ لڳو ته چيو مانس ته جيڪو وڻئي سو ڪر. وڌيڪ مون کي سمجهائيندي چوڻ لڳو ته اچڻ کان اڳ مان قاعدا پڙهي آيو هوس مون کي خبر آهي ته هن جي هٿ ۾ ڪجهه به ڪونهي.

سليم احمد لاڙڪاڻي ۾ پراڻي گاهه پڙي لڳ رهندڙ هڪ ديندار خوجن جي گهراڻي مان شادي ڪئي هئي. ڪارخاني جي مالڪ سليم صاحب جي وڏي ڀاءُ محمد يوسف جي وفات کان پوءِ به هو ڪارخاني جو انتظام سنڀاليندو رهيو پر لاڙڪاڻي ۾ ڪپڙي جي صنعت جي زوال پذير ٿيڻ بعد هي پرديسي پڪيٽڙو هميشه لاءِ ڪراچي واپس موٽي ويو.

1992ع ۾ جنهن ڏينهن آئون ڪراچي يونيورسٽي مان پي ايڇ ڊي جي ڊگري ملڻ تي سنڌ سيڪريٽريٽ ۾ الائوننس جي اجراءِ لاءِ ليٽر جمع ڪرائڻ ويو هئس ته محمد سليم مون کي ان آفيس جي پرسنل پنهنجي پراڻي رهائش گاهه وٽ مون سان مليو هو. مون کان حال احوال ورتائين، ٻڌايو مانس ته مون ڪراچي يونيورسٽي مان پي ايڇ ڊي جي ڊگري حاصل ڪئي آهي ته هو ڏاڍو خوش ٿيو هو. چار پنج سال اڳ مون سان گلشن اقبال پياني هائٽ جي دروازي وٽ سائنس اوچتو ملاقات ٿي هئي. مون کائنس پڇيو ته ڪيئن آهيو؟ ورائيائين ڏس تنهنجي سامهون بيٺو آهيان. مون مٿانهس نظر وڌي، بلڪل ساڳيو جو ساڳيو نور ٽيسڪٽائل ملز وارو مٽنيجر مسٽر سليم احمد پئي لڳو. مون کائنس پڇيو ته ڪاٿي ٿا رهو. ورائيائين ته هتان مون کي A3 بس ملندي آهي، جيڪا گلشن معمار ويندي آهي، جنهن تي چڙهي ويندس. معدباڻو عرض ڪيو مانس ته مون وٽ گاڏي آهي، هلو ته مان اوهان کي ڇڏي اچان ٿو. چيائين اڃا جنگهن ۾ ساهه آهي مان پاڻ ئي هليو ويندس تون تڪليف نه ڪر. سبحان الله ڪهڙو ماڻهو هو واقعي گهر جي در تي گهر ۾ ويهي به ڍڪ چانهن پيئڻ جي آڇ ڪئي مانس پر هن مانو اي هڪ چانهن جو قرض لاهڻ جو موقعو به نه ڏنو. مل جي هڪ پراڻي دوست صاحب خان شيخ ٻڌايو ته سليم صاحب جي وفات جي خبر ٻڌي آهي ته هو ڪراچي ۾ وفات ڪري ويو آهي.

\*\*

## مزدور رهنما، صاحب خان شيخ

مون کي نور ٽيڪسٽائل ملز ۾ ڪم ڪندي زندگيءَ جا اهم تجربا ٿيا، هتي مون اهو ڪجهه سکيو، سمجهيو ۽ پرايو جنهن تي زندگي ۾ مون کي ناز رهندو. هتي رهي اسان وارپ ٽنگ جي مزدورن ٿرڊ يونين جي باري ۾ جيڪي سوچيو تنهن کي عملي جامون پهرايڻدي اسان لاڙڪاڻي ۾ يونائيٽيڊ ليبر يونين جو بنياد رکيوسين. مزدورن جي اها گڏيل جدوجهد اڳتي هلي. لاڙڪاڻي ۾ يونين سازي لاءِ هڪ اهم سنگ ميل ثابت ٿي. هن ڪم ۾ منهنجي ذاتي ڪوشش ۽ جدوجهد جي پٺيان منهنجو هڪ نمائو مقصد هو ته لاڙڪاڻي ۾ مزدورن جي ٻڏي ۽ شعور جي وسلي مزدورن جي يونين جو هڪ سگهارو نظام کڙو ڪري سگهون، جنهن تحت اسان وارپ ٽنگ ٽيڪسٽائل جي بين الاقوامي اسٽينڊرڊ ميٽڊ وارين تيز ترين پيداواري ٽولز سان مزين آٽوميٽڪ مشين جو ڪم لاڙڪاڻي جي لوڪل مزدورن ۾ منتقل ڪريون. تن چئن سالن جي لاڳيتي ڪوشش سان آئون پنهنجي دوستن جي مدد سان ان سلسلي ۾ ڪجهه ڪاميابيون حاصل ڪيون ۽ وارپ ٽنگ جو اسڪل ڳوٺاڻن، نوجوانن ۾ وڌائيندي ڏهاڪو ڪن هيلپرس کي ڪم سڀڪاري مون انهن کي باصلاحيت آپريٽر جي صورت ۾ علي ٽيڪسٽائل، غفور ٽيڪسٽائل ۽ نور ٽيڪسٽائل ملز ۾ ڪم تي لڳائي پنهنجي روزي روٽي لائق بڻايو. منهنجي لاءِ هيءَ ڳالهه خوشي جو سبب هئي ته سنڌ شمال انڊسٽري اسٽيٽ لاڙڪاڻي ۾ اسان جي ڪڙي ڪيل ٿرڊ يونين سسٽم هيٺ هاڻي مل مزدور پنهنجي حقن جو تحفظ ڪرڻ سڪي ويا هئا. آئون جڏهن 1972ع ۾ ملز جي ماحول ۽ مزدورن جي مانڊاڻ کي الوداع چئي زندگيءَ جي نئين موڙ تي هڪ

نئون سفر شروع ڪيو تڏهن ان زندگيءَ جي سفر دوران خبرون پڙهندو هئس ته منهنجي ساٿي شاگرد صاحب خان شيخ لاڙڪاڻي شگر ملز جي ليبر يونين جون واڳون سنڀاليندي مل جي يونين ۾ صدر جي پوزيشن سنڀالي آهي. ته آئون خوشيءَ وچان ڪپڙن ۾ نه پي مائيس.

صاحب خان شيخ جو لاڙڪاڻي جي تڙيد يونين ۾ هڪ وڏو ڪردار رهيو آهي. هن جو ڳاڻيٽو انهن ماڻهن ۾ ٿي سگهي ٿو جن جي باري ۾ شاعر عظيم فرمائي ٿو ته ”ماڻهو سڀ نه سهڻا، پڪي سڀ نه هنج، ڪنهن ڪنهن ماڻهو منجهه، اچي بوءِ بهار جي.“ اها حقيقت آهي ته هزارن ۾ ڪو ڪو ماڻهو موتيءَ داڻو نڪرندو آهي. اصل ۾ هيءُ موتيءَ داڻو به مون رائييس ڪئنال جي ڪپ تان ڳولي لڌو هو، مون کي ڀليءَ پٽ ڄاڻ هئي ته ڪنول جا گلابي سرها گل هر موسم ۾ هر مند ۾ ڏيندڙن جي ڪنارن سان ٿيندا آهن ۽ سڀون جن مان موتي ٿيندا آهن سي به ڳپ ۾ لپنديون آهن.

نور ٽيڪسٽائل ۾ هڪ شام جو آئون ڪيرولين شرٽنگ جي ٽٽل ٽنڊن کي رچ جي سين ۾ پوئي رهيو هئس ته ماسٽر شفيع محمد جيڪو منهنجي مشين سيڪشن جو انچارج هو هڪ ٻار کي منهنجي سامهون ڪندي پنجابي ۾ چيو ته هي صاحب خان آهي، هاڻي هي تنهنجي حوالي آهي. هن کي ڪم سيڪارج، به ٿي ڏينهن آيا ويا، مون صاحب خان کان پڇيو ته هن بلا سان تنهنجي ڪيئن ڏيڻ ويٺ ٿي؟ صاحب خان ورائيو ته مان ماهيڙو آهيان، هن جي گهر ۾ روزانو ڪير ڪڍي ايندو آهيان، صاحب خان جو والد محترم گاجي خان ريلوي ڦاٽڪ جي ڀرسان ڳوٺ رسول آباد ۾ رهندو هو. گهر تي مينهن ۽ ٻڪريون پالي رکيون هئائين پر ڪٽنب وڏو هئس تنهن ڪري سنڌ شمال انڊسٽريز ڪارپوريشن ۾ چوڪيداري ڪندو هو ۽ پنهنجي وڏي پٽ کي روزگار تي لڳائڻ لاءِ ماسٽر شفيع محمد جي حوالي ڪري ويو هو، صاحب خان کي ٿوري گهڻي ڪم

ڪار جي سڌ سماءُ جي بنياد تي ٻن ٽن مهينن کان پوءِ هيلپر جي پوست تي ڀرتي ڪيو ويو، منهنجو ته مول متو ئي اهو هو ته لوڪل ماڻهن کي جلد کان جلد ڪم جي سکيا ڏني وڃي. تنهن ڪري صاحب خان کي ڪم جي سکيا جي سلسلي ۾ مون ذاتي طور تڪڙا قدم کنيا. هي چوڪرو نهنو، مسڪين طبع ۽ سليطي مزاج وارو ٻئي لڳو تنهن ڪري مون ڪانئس به ٿي ذاتي سوال پڇيا جنهن تي هن پنهنجي تعليم جي باري ۾ ٻڌايو ته ٽي چار سنڌي درجا پڙهيل آهي. هن جي ڪم سکڻ جون لياقتون ڏسندي مون خيال ڪيو ته هن جي لاءِ انگريزي جي ڄاڻ سمجهه ضروري آهي. مون کيس چيو ته مان چاهيان ٿو ته تون انگريزي پڙهه. هن ورائيو ته بابا اسڪول نٿو پڙهائي، چوي ٿو ته يا ڍور سنڀال يا ڪو ڪم سک. گاجي خان سان منهنجي عليڪ سليڪ هئي، مون کيس سمجهايو ته چوڪر کي پڙهڻ جو شوق آهي جي تون اجازت ڏين ته هن کي اسڪول ۾ داخل ڪرايونس. ورائيائين ته منهنجو حالتون اجازت نٿيون ڏين. صاحب خان کي مون دلچاءُ ڏني ته جيترو ٿي سگهندو اوترو مان توکي انگريزي سيکاريندس. ان وقت انگريزي سکڻ پڙهڻ لاءِ بنيادي ٻه ڪتاب هوندا هئا. هڪ پرائمر ٻيو ريڊر سو اهي ٻئي ڪتاب مون هن کي آڻي ڏنا. رات جي ڊيوٽي ڪري اسان رسول آباد ڳوٺ جي ڀر ۾ رائيٽس ڪئنال جي ڪڙ تي تارين جي گهاٽي ڇانو ۾ ويهندا هئاسين. جتي مون صاحب خان کي پهريون پرائمر جنهن ۾ اي، بي، سي ۽ ڊن اڪرن جي جوڙ جا لفظ سيڪاري، هن کي سمورن سبقن جي مڪمل سکيا ڏني، تنهن کان پوءِ مون صاحب خان کي ريڊر پڙهڻ سيڪاريو، جنهن بعد هو انگريزي اکر، جملا ۽ سائين بورڊ وغيره پڙهي ويندو هو ان سان گڏ پراڊڪشن رجسٽر ۾ پنهنجي ٺاهيل ڪپڙي جي پيداوار پاڻ ئي درج ڪري ويندو هو. خداداد صلاحيت جو مالڪ هو. هن گيان باغ ۾ جيڪي منهنجا يونين سازي ۽ يونين بازي جي سلسلي جا ليڪچر ٻڌا هئا سي سڀ

رٿي ڇڏيا هئا. علاوه ازين مزدورن کي فائدا وٺي ڏيڻ ۾ اسان جيڪا گڏجي جدوجهد ڪئي تنهن ۾ ٻين سان گڏ هن وڏي سرگرمي سان منهنجو ساٿ ڏنو. جڏهن آئون 10 سال لاڳيتو ڪارخانن ۾ نوڪري ڪري ليڪچرار جي حيثيت ۾ مقرر ٿيڻ کان پوءِ هيءُ جوءُ ڇڏي ويس تڏهن مزدور يونين کي صاحب خان سنڀاليو، نه رڳو ايترو پر هن لاڙڪاڻي شهر ۾ يونين سازي جي عمل کي ايڏي هٿي وٺرائي جو ڪو زمانو اهڙو به آيو جو هن اڌ پڙهي انسان پنهنجي خداداد صلاحيتن جي بنيادن تي ڪيترن ليبر يونينز کي گڏي لاڙڪاڻي ۾ فيڊريشن جي پليٽ فارم تي آڻي بيهاريو. منهنجي لاءِ اهو لمحو وڏي خوشيءَ جو سبب هو، جڏهن منهنجي ڪارخاني جي دور جي هڪ ساٿي محمد صالح سومرو جيڪو ان وقت واپدا جي يونين طرفان راولپنڊي جي لياقت باغ ۾ پاڪستان جي گڏيل مزدور فيڊريشن جي ڪنوينشن ۾ شريڪ ٿيو هو، ان هڪ ملاقات ۾ ٻڌايو ته مون ان ڪنوينشن ۾ صاحب خان کي پرجوش انداز ۾ خطاب ڪندي ڏٺو آهي.

\*\*\*

## پيارو دوست غلام مصطفيٰ بولاڻي

غلام مصطفيٰ بولاڻي اسان جي ست جي بنيادي دوستن مان هو، منهنجو اسڪول ميٽ هو پر مون کان هڪ درجو سينيئر هو، علي گوهرآباد جو رهاڪو هو، ننڍي ڄمار کان صاحب ڪردار هو. ان سان گڏ هو ديني ۽ مذهبي خيالن وارو نوجوان پڻ هو. قد ۽ بُت ۾ پورو ڀُٽو هو، مزاج ۾ شرميلو هو، مودباني طريقي سان ڳالهائيندو هو. جملي ۾ سٺن ۽ چيدن لفظن کي فت ڪرڻ جي ڪوشش ڪندو هو. هن جي اها هڪ هابي هئي يا عادت بهرحال عمر جي آخري ڏهاڙن تائين هن ۾ اها عادت قائم رهي.

غلام مصطفيٰ بولاڻي به اسان جي سنڌي سڄڻن ست ۽ سنڌ اسٽڊي سرڪل جي بنيادي ميمبرن مان هو. آرٽس ۽ ڪامرس ڪاليج ۾ رجسٽريشن ڪرائي ڇڏي هئائين پر پنهنجي گهرو حالتن جي ڪري ڪاليج ۾ ڪونه ايندو هو. پهريون پنهنجي چاچي سان درزڪي ڪم ۾ هت وٺائيندو هو، پوءِ جيلس بازار لاڙڪاڻي ۾ هڪ فروٽ ڪميشن ايجنٽ جي آفيس جو ڪم سنڀالڻ تي مامور رهيو. پڙهڻ ۽ حساب ڪتاب جو پڙ هو. بلا جو حافظو هوندو هئس. بيت بازي به سندس هابي هئي، جنهن ۾ اسان سڀني کي مات ڏئي ڇڏيندو هو. شاه عبدالطيف ڀٽائي جي رسالي مان پنهنجي پسند جا بيت ڳولي ڳولي ياد ڪندو هو، جڏهن ست ۽ سنگت جي ڪچهري ۾ شاه سائين جي بيتن پڙهڻ جو دور هلندو هو ته اهڙي قسم جي بيت بازي ۾ هو هميشه سرخرو رهندو هو. ست جي سينئر سائين بشير احمد پٺاڻ، محمد يوسف لغاري، محمد يوسف شيخ جو ميونسپل هاءِ اسڪول ۾ ڪلاس ميٽ هو. سندس ڪلاس جي

هوشيار شاگردن ۾ شمار ٿيندو هو. اسڪول ۾ سائنس ۽ ميٿ ميٽڪس کان سواءِ مٿني مضمونن ۾ پڙ هو پر سندس پسنديدہ مضمون ڊرائنگ هوندو هو. پينٽنگ ۽ ڊرائنگ سڪڻ جي غرض سان هو استاد ناصر حسين صاحب جي ويجهو رهندو هو. اسڪول جو سينيئر ڊرائنگ ٽيچر ناصر حسين نيڪ نمازي هوندو هو. تنهن ڪري سڀني شاگردن کي پيپهري جي نماز پنهنجي امامت ۾ پڙهائيندو هو. غلام مصطفيٰ پڻ استاد صاحب جي اثر هيٺ رهي پڪو نمازي ٿي پيو هو.

غلام مصطفيٰ ٻولائي سان منهنجي ملاقات پنهنجي پاڙي جي سائين عبدالرشيد واري اچي مسجد ۾ ٿيندي هئي پر هڪ دوست جي حوالي سان اسان جو ملڻ ڪرڻ ست جي پليٽ فارم تي ٿيو. هي دوست پنهنجي سپاءِ ۾ نهنو، رلڻو ملڻو ۽ ڪلڻو هوندو هو. جسم ۽ ڪپڙن کي پاڪ صاف رکڻ جي عادت ننڍپڻ کان هئس. دين مذهب جي لحاظ کان ايمانداري، سچائي ۽ سچ ڳالهائڻ وارا ڳڻ منجهس موجود هئا.

اسان جو هي پيارو دوست جيتوڻيڪ قسمت جو ماريل هو، سندس ماءُ پيءُ بالڪ پٽي ۾ ئي مفارقت ۽ جدائي ڪري راهه رباني وٺي چڪا هئا. جڏهن اسڪولي شاگرد هو تڏهن پنهنجي چاچي جي نگراني هيٺ رهندو هو. سندس چاچو به هڪ نيڪ نمازي ۽ پرهيزگار شخص هو. پاڻ وڏو ڪاريگر درزي هو. ورهاڱي کان اڳ سيٽو بازار ۾ ڪنهن ماهر درزي جي دڪان تي ڪوٽ پينٽ سبڻ جو ڪم ڪندو هو. پاڪستان ٺهڻ کان پوءِ ٻين گهڻن ڪمن سان گڏ درزڪو ڪم به زوال پذير ٿي ويو ته غلام مصطفيٰ جي چاچي پنهنجي گهر جي ننڍي اوطاق ۾ درزڪو ڪم شروع ڪيو. هندستاني فلمن ۾ دليپ ڪمار، راج ڪپور ۽ ديوانند کي پينٽ سوت ۾ ڏسندا هئاسين ته اهي ڏاڍا سهڻا لڳندا هئا. مون کي به ريچڪ چڙهيو مون به پنهنجو پهريون فل سوت غلام مصطفيٰ جي



چاچي کان سبرايو. جيڪو هن منهنجي پسند موجب سٺو سبي ڏنو، هن سلائي جو اجورو پنج رپيا ورتا هئا.

غلام مصطفيٰ جڏهن مجلس بازار ۾ فروت جي پلاوڻي وٽ ڪم ڪندو هو تڏهن جناح باغ ۾ لڳندڙ اسان جي ڪچهرين ۾ هن جو اچڻ ويڻ گهٽ ٿي ويو، هن پياري دوست جي سڪ لڳندي هئي ته پاڻ وڃي دڪان تي يا سندس گهر وڃي ملي ايندا هئاسين. گريجوئيشن ڪرڻ کان پوءِ هو ريلوائي کاتي ۾ ڪلارڪ ٿيو. سندس پهرين پوسٽنگ لاڙڪاڻي ۾ ٿي، جنهن بعد سکر بدلي ٿي ويو، سکر ۾ نشاط سنيما جي سامهون گهٽي ۾ هڪ ڪمري جي مساوڙي جاءِ ۾ رهائش اختيار ڪيائين. سکر ۾ اسان جي پاڙي لڳ هو سو جڏهن منهنجو اوڏانهن ويڻ ٿيندو هو ته مان وڃي ملي ساڻس ڪچهريون ڪندو هئس. انهن ڏينهن ۾ هن جو پيئنگ ڪرڻ ڏانهن رجحان وڌي ويو هو. مان جڏهن هن جي ڪمري ۾ داخل ٿيس ته سندس ڪمري ۾ هر پاسي بورڊ ۽ بينر رکيل نظر آيا. پڇيومانس ”هي چاهي؟“ چيائين: ”بازار ۽ سنيمائون ويجهيون آهن، تنهن ڪري هتي پيئنگ جو ڪم گهڻو ٿو ملي ۽ پرديس ۾ پئسي جي گهڻي ضرورت پوي ٿي، سو ان ڪري مان پئسي خاطر اهو ڪم ڪيان ٿو.“

ريلوي کاتي ۾ اڃا نه ويو هو ته اسان هڪ ٻئي جي گهڻو ويجهو هئاسين. سائين فيض محمد سيال جي پرسان واري گهٽي ۾ گهر هوندو هئس، نماز لاءِ ان جي مسجد ۾ ايندو هو اتي اسان جي خير آفيت ٿيندي رهندي هئي. عيدمیلادالنبي ﷺ جي جلسن ۾ به شرڪت ڪندو هو. انهن ڏينهن هن کي ڪسرت ڪرڻ ۽ تنسازيءَ جو شوق جاڳيو، ٻي سنگت کان وڌيڪ هن جي مون سان لڳندي هئي، سو اسان ٻئي هڪ ته واک گهڻي ڪندا هئاسين ٻيو سياري وارن ڏينهن ۾ رائيس ڪئنال جو پيتو پاڻي کان خالي هوندو هو.

اسان اڪثر رسول آباد بروهين جي ڳوٺ کان اڳتي وڃ رائي  
ڪئنال جي واري تي ڊوڙون ڀريندا ۽ ٿپا ڏيندا هئاسين.

ڪسرت ڪرڻ جو اسان کي ايڏو جنون هو جو جڏهن وليدن  
کان پنج پل واه جو وهڪرو ڳوٺ کان پري ڪيو ويو. تڏهن ان جي  
نئين ٿيل کوٽائي جي جبلن جيڏي مٿي ٿيل واريءَ جي دڙن تي  
چڙهي وڏا وڏا ٿپا ڏيندا هئاسين ۽ ڪوڊڪ ڪيمرا سان هڪ ٻئي  
جون تصويرون ڪيندا هئاسين. ريل جي بند تي تڪو پنڌ ڪرڻ به  
اسان جي هاڻي هوندي هئي، اسان اها ڪسرت ايتري حد تائين  
ڪندا هئاسين جو ڪڏهن ڪڏهن دودائي ڳوٺ جا وڃي وڻ ڪٽندا  
هئاسين. اهڙي قسم جون ڪسرتون ڪري هڪ ٻئي کي پنهنجا  
ڏورا ڏيکاريندا هئاسين. جسم جي واڌ تي بظاهر ڪو اثر نظر ڪو نه  
ايندو هو، البت اسان جي صحت سٺي رهندي هئي. باغن بستانن جي  
گهمڻ جو شوق به اسان ٻنهي کي گهڻو هوندو هو. سو ٻئي گڏجي  
گهاڙ واه جي ڪڙ تي گهمندي گهمندي اوسي پاسي جا حسين منظر  
ڏسندي ڏسندي پيرشير تائين پنڌ ڪري ويندا هئاسين.

نوجواني ۾ ئي غلام مصطفيٰ سوم ۽ صلوات جو پابند،  
صاحب ڪردار ۽ باحيا ماڻهو هو. هن جي اهڙين خوبين جو مان  
گهڻو معترف رهندو هئس، پنهنجي ذات ۾ هو ڪمال درجي جي  
شرميلي مزاج جو مالڪ هو. هن جي اهڙين خوبين جي ڪري  
منهنجي لاءِ هو هڪ متاثر ڪندڙ ڪردار هو، تنهن ڪري مان هن  
سان گهڻو پيار ڪندو هئس. مذهب جي معاملي ۾ مون کان وڌيڪ  
ڄاڻ رکندو هو، عملي طور به مان هن کان گهڻو پوئتي هئس، سچ  
پيو ته پنهنجي اهڙين مڙني خوبين جي ڪري هن جي چهري تي  
جواني ۾ ئي بزرگيءَ جا چٽا آثار نظر ايندا هئا.

غلام مصطفيٰ هڪ پيري تي پهري جي نماز پڙهڻ کان پوءِ  
چيو ”سڀاڻي مغفرت جي ڀلاري شب رات آهي.“ مون چيو مانس ”جي  
ها، اها رات ته جاڳي عبادت ڪرڻ جي آهي.“ اهو ٻڌي چوڻ لڳو.

”ٻڌو آ ته ان ڀلاري رات جو ڪنهن پهر سمنڊن، دريائن، ندين ۽ واهن جو پاڻي کير ٿي پوندو آهي.“ مون چيائون پوءِ؟ هن ٻڌائيندي چيو ”ٻڌو آهي ته اهو کير ڪنهن کي نصيب ٿي ته اهو الله سائين جي دوستن ۾ شمار ٿيندو آهي.“ مون ورائيو ”جي ها مون به پنهنجي امڙ جي واتان اهو ذڪر ٻڌو آهي“ ٻئي ڏينهن اسان يڪراءِ ٿي گهاٽو واه جي ڪنڌي واري مسجد ۾ شب بيداري جو پروگرام ٺاهيوسين. ڏينهن لڙي سج لٿي جي نماز سائين فيض محمد واري مسجد ۾ ادا ڪري پنهنجي دلي مراد کي عملي جامون پهراڻ لاءِ اسان گهران ماني کائي پاڻ سان هنڌ ويهائڻا ڪڍي گهاٽو واه جي ڪٽر تي مسجد ۾ وڃي ديرو ڄمائڻي وينا سين. سج لٿي کان پوءِ هٿو مٿو ٽري ته اسان گهاٽو واه جي پاڻي مان وضو ساري پاڻ سان آندل ميٺ بتون ٻاري مسجد ۾ رکيل قرآن شريف کولي پنهنجي عبادت کي لڳي وياسين. ٿوري دير کان پوءِ رات جون آذانون شروع ٿي ويون. رات جي نماز مون غلام مصطفيٰ جي امامت ۾ ادا ڪئي. رب سائين جا شڪرانا ادا ڪري چوٽڪاري جي دعائن ۾ کير پيئڻ جون اميدون رکي وري قرآن شريف جي آيتن جي ورد ۾ لڳي وياسين. قرآن خواني ۽ دعائن جو اسان جو اهو سلسلو ٻئي هليو، انهيءَ دوران اسان مان ڪو اتي گهاٽو واه جي پاڻي تي نظر وجهي وري اچي پنهنجي عبادت ۾ مصروف ٻئي ٿيو. ان وچ ۾ اسان پاڻ ۾ گهٽ ٻئي ڳالهايو.

اڌ رات گذري وئي، اسان جون ميٺ بتيون تقريبن ختم ٿيڻ تي هيون ۽ سيءَ به اچي ڪجهه سوڙهو ڪيو، ان کان سواءِ اسان کي اوباسيون به اچڻ لڳيون. اهڙي صورتحال ۾ پاڻ ۾ اهو طئي ڪيوسين ته هاڻ اسان مان هڪڙو ويهي عبادت ڪري ۽ هڪڙو جاڳي پاڻي تي نظر رکي. جڏهن پاڻي کير ۾ تبديل ٿئي ته جاڳيل همراھ ستل کي هڪدم اٿاري کير واري نعمت سان فيضياب ڪري. پهريون مان سوڙ پائي سمهي پيس، اڌ منو ڪلاڪ مس

گذريو ته غلام مصطفيٰ مون کي جاڳايو، پهريون مون سمجهيو ته گهاٽو واه کير ٿي ويو آهي پر پائو چوڻ لڳو ته هاڻي يار تون جاڳ ته مان ننڊ ڪيان. هڪ ٻه ڀيرا ايئن ڪيوسين پر خبر تڏهن پئي جڏهن صبح جو سج اڀرڻ بعد تڙ جي ڏوبين اچي اسان کي ننڊ مان اٿاريو.

غلام مصطفيٰ جواني ۾ شادي ڪئي پر قدرت الاهي جي ڪيس ڪو اولاد ڪونه ٿيو. ريلوي کاتي مان رٽائر ٿيڻ کان پوءِ لاڙڪاڻي ۾ ڪچين جي پاڙي ۾ ايمپائر سنيما کان ايندڙ مين روڊ تي سيڏي، ڪتابن ۽ ڪاپين ۽ ٻارن جي شين جو دڪان کوليائين. انهن ڏينهن ۾ دڪان تي ايڊورٽائيزمينٽ جي پوسٽرن تي پينٽنگ جو ڪم به ڪندو هو ۽ شهر مان هينڊبل لکڻ ۽ تيار ڪرڻ جو ڪم به ملندو هئس. مان گرمين جي موڪلن ۾ يا جڏهن منهنجو لاڙڪاڻي وڃڻ ٿيندو هو ته ساڻس ويهي ڊگهيون ڪچهريون ڪندو هئس. مان ڪراچي ۾ هئس ته پائو بشر احمد شاد اها ڏک پري خبر ٻڌائي ته يار غلام مصطفيٰ اسان جو پيارو دوست اوچتو هن دارالفاني مان ڪوچ ڪري ويو. انالله و انا عليه راجعون. غلام مصطفيٰ جي وفات جي خبر مون تي بجلي ٿي ڪري، وڃڻ وارن کي ڪير ٿو روڪي سگهي، قول قدرت به آهي ته قل شيءِ ذائقه الموت. ڪالهه غلام مصطفيٰ جدا ٿيو پراها راه هر وقت کلي پئي آهي، سڀاڻي اسان کي به اهائي راه وٺي وڃڻو آهي، شل رب سائين ان راه تي هلڻ لاءِ تيار جي توفيق ڏي آمين.

\*\*

## دلبر دوست محمد يوسف لغاري

محمد يوسف لغاري هڪ انمول سماجي ڪردار هو. مرحوم لاڙڪاڻي جي دڙي محلي جو رهاڪو هو. 1962-63ع ڌاري جڏهن اسان هڪ ادبي ۽ سماجي تنظيم ”سنڌي سچڻ ست“ جو بنياد لاڙڪاڻي جي جناح باغ ۾ رکيو، تڏهن محمد يوسف لغاري پڻ ست جي بنياد وجهندڙن ۾ شامل هو. هو اسڪول وارن ڏينهن کان ئي مک ۾ مشڪندڙ، طبع ۾ نهڻو، سپاءُ ۾ سليڇڻو، مزاج ۾ منو ۽ هڪ محبوب شخصيت جو مالڪ هوندو هو. دريا دل ايترو هو جو زندگي جي ڏکيائي واري وقت ۾ هر ڪنهن سان ساٿ ڏيڻ ۾ سڀ کان اول تيار هوندو هو. ايتري قدر جو ڪنهن کي رت جي ضرورت پوندي هئي ته هي همراھ ڏيڻ لاءِ تيار بيٺو هوندو هو. محمد يوسف لغاريءَ ۾ اهي گڻ مرندي گهڙي تائين رهيا.

لاڙڪاڻي جي ميونسپل هاءِ اسڪول ۾ چوٿين اسٽينڊرڊ دوران اسڪول جي ڪرڪيٽ ٽيم ۾ هي دوست ٽيم جو سٺو بيسمين هو. ميونسپل هاءِ اسڪول جي گرائونڊ ۾ جڏهن مون هن کي ڏٺو تڏهن کيس پيرن ۾ اڇا ڪرمچ وارا شوز هئا. جنگهن تي اڇا پيڊ ۽ جسم تي اڇي رنگ جي پينٽ ۽ اڇي رنگ جي قميص پاتل هئي. مشڪندو مسڪرائيندو هٿ ۾ بيت کنيو همراھ ڪريز ڏانهن اچي رهيو هو. ڪرڪيٽ گرائونڊ کان سواءِ هن کي اسڪول جي ڊرائنگ هال ۾ ڏسڻ جو موقعو ملندو هو. آئون به آرٽ ۽ ڊرائنگ جو شوقين هئس پر دوستن جو هي گروپ جنهن ۾ بشير احمد پٺاڻ، محمد يوسف شيخ، غلام مصطفيٰ بولاڻي ۽ محمد يوسف لغاري هوندا هئا سي باقاعدي اليمينٽري ڊرائنگ جا شاگرد

هئا. مون وٽ رڳو ڊرائنگ جو پيريد هوندو هو، ڊرائنگ هال ۾ اسان جي سينيئر استادن ۾ جناب ناصر حسين صاحب هوندو هو. جيڪو ورهاڱي کان اڳ هندستان جي ڪنهن معروف اسڪول ۾ ڊرائنگ ٽيچر ٿي رهيو هو. آرٽ جي فن جي لحاظ کان هو هڪ مڃيل آرٽسٽ هجڻ سان گڏ ماهر پينٽر به هو. جنهن جي شاهدي اسان جي ڊرائنگ هال ۾ لڳل هن جي هٿ جون ٺهيل پينٽنگز هونديون هيون، جن کي ڏسندي ڏسندي اسان فطرت جي حسين منظرن ۽ خوابن جي دنيا ۾ گم ٿي ويندا هئاسين. محمد يوسف لغاري گروپ وارا ٻن پهرن جي نماز جي وقت به ڊرائنگ هال ڏانهن استاد ناصر حسين جي امامت ۾ نماز پڙهڻ لاءِ ڪنا ٿيندا هئا. بس اهي به ٽي جايون هونديون هيون جتي هلندي هلندي محمد يوسف لغاري سان منهنجي ڏيٺ ويٺ دوستيءَ ۾ تبديل ٿي وئي. ميٽرڪ پاس ڪرڻ بعد اسان هڪ ئي اسڪول جا فارغ ٿيل شاگرد جناح باغ ۾ شام جو ميٽر ڪري ڪچهريون ڪندا هئاسين، ان وقت اسان جي وچ ۾ تقريبن سينيئر ۽ جونيئر جو ليڪو ختم ٿي ويو هو. پوءِ اسين يڪ ڪالڊ يڪ جان ٿي نه رڳو هڪ ٻئي سان ميٺ محبت ۾ رهندا هئاسين بلڪه پنهنجي سٺ جي پليٽ فارم تان ادبي، علمي ۽ سوشل سرگرمين ۾ حصو وٺڻ ۾ پڻ هڪ ٻئي سان سهڪار ڪندا هئاسين. اسان دوستن جي سٺ ۽ اسان جي حلقي ۾ محمد يوسف لغاري هڪ محبوب شخصيت جي حيثيت رکندو هو. صاف دل ۽ فراغ دل جيئڙي هجڻ ڪري هن سان هر ڪو پيار ۽ محبت سان پيش ايندو هو.

ميٽرڪ جو امتحان پاس ڪري جڏهن هن آرٽس ۽ ڪامرس ڪاليج مان انٽر آرٽس ڪئي، تڏهن ستت ئي کيس گورنمينٽ اسڪول پرائمري سيڪشن ۾ پرائمري استاد جي نوڪري ملي. هو لاڙڪاڻي جي مختلف تعلقن ۽ لاڙڪاڻي جي آسپاس، بهراڙين ۾ قائم اسڪولن ۾ پنهنجا فرض ايمانداري ۽ خوش اصوليءَ سان

نپائيندو رهيو. هو جتي به ويو ۽ جتي به رهيو وڏي عزت ڪمائي اتان رخصت ٿيو. اسڪولن جي نصاب ۾ جيڪي مضمون رکيل هوندا هئا تن کي پڙهائڻ جي سلسلي ۾ هو هڪ آل رائونڊر استاد هو. ڪاليج ۽ يونورسٽي توڙي ايجوڪيشن مضمون جي هن تعليم پرائي. ڊبل ايم اي جا امتحان ڏنائين، جيڪي سمورا هن سنن گريڊن ۾ پاس ڪيا پر پرائيويت طور امتحانن ڏيڻ دوران هن کي مون ڪتاب پڙهندي تمام گهٽ ڏٺو. انٽرميڊي ايت، بي اي، بي ايڊ ۽ ڊبل ايم اي ڪيائين، انهن امتحانن جي اسٽڊي اسان گڏجي گروپ جي شڪل ۾ جناح باغ جي ٻارن ۾ رات جي پهر ۾ دير تائين ويهي ڪندا هئاسين. محمد يوسف لغاري گروپ اسٽڊي ۾ اسان سان برابر گڏ هوندو هو پر جڏهن اسان پاڻ ۾ ويهي وڏي آواز سان ڪتاب پڙهي انهن جا چيپٽر ياد ڪندا هئاسين ته هي همراهه چپر تي لپتي پوندو هو. ننڊ جو وري اهڙو انسٽنٽ هو جو هيڏانهن مٿي هيٺان ٻانهن ڏنائين ته هوڏانهن جوان جو کونگهرو شروع ٿي ويندو هو. چانهن پيئڻ جي وقت تي جاڳندو هو. جي رائل سنيما لڳ هوٽل رحمان جو بيرو چانهن آڻڻ ۾ دير ڪندو هو ته محمد يوسف وڏي شوق سان وڃي چانهن کڻي ايندو هو ۽ هر هڪ دوست کي ڪيٽلي مان ڪوپ ۾ چانهن اوتي پنهنجي هٿن سان سرو ڪندو هو.

اسان سمورا دوست سڄو سال ڪتاب پڙهي مٿو ڪپائيندا هئاسين، جڏهن امتحانن جي ڏينهن ۾ اسان وڌيڪ ڌيان ڏئي اسٽڊي ڪندا هئاسين تڏهن اسان جي وڏي آواز سان پڙهڻ دوران هي همراهه جاڳي وڏي سڌيرائپ سان پرسان ويهندو هو ۽ چيپٽر جا چيپٽر ياد ڪندو ويندو هو. رب سائين ڪيس حافظو ايڏو زبردست ڏٺو هو جو ان ٻڌل اسٽڊي جي بنياد تي امتحان ۾ ويهندو هو ۽ هو ڪاميابي سان ويندو هو ڊگريون وٺندو. حاصل ڊگري جي بنياد تي تعليم کاتي ۾ هو ترقي ڪري اپ گريڊ ٿي سيڪنڊري اسڪول

ايجوڪيشن سيڪشن ۾ آيو. محمد يوسف لغاري ضلعي جي ڪجهه تعلقن ۾ پڙهائڻ کان پوءِ ڪو وقت لاڙڪاڻي جي پائليٽ سيڪنڊري اسڪول ۾ هڪ مهربان ۽ ڪامياب استاد جي حيثت سان پڙهائيندي رٽائر ٿيو.

اسڪول، ڪاليج يا جوانيءَ واري دور ۾ اسان جون گهاڙواھ يا رائييس ڪئنال تي جيڪي تفريحي سرگرميون ٿينديون هيون يا اسان جي حلقن جي تنظيم سنڌ اسٽڊي سرڪل جون علمي ادبي سرگرميون ٿينديون هيون، انهن ۾ اسان جو هي پيارو دوست نه رڳو دل و جان سان حصو وٺندو هو پر وڏي اورچائي سان تنظيم جي هر قسم جي ڪمن جي پورائي ۽ تڪميل ۾ اول کان آخر تائين مطلب ته تڏا وڙھ تائين سرگرم رهندو هو.

لاڙڪاڻي جي عيد گاهه واري مسجد ۾ اسان جي سنڌ اسٽڊي سرڪل جي آفيس ۽ سنگت جي ڪچهري جو اڏو هو جتي شام جو هر روز اسان جي گڏجاڻي ٿيندي هئي، اتي ٿيندڙ هر قسم جي گڏجاڻين ۾ محمد يوسف لغاري هميشه تائيم سارو موجود هوندو هو، جن دوستن پنهنجي عملي ۽ علمي فيضيابي ڏيکاريندي سچل ادبي مرڪز جي قيام جي باري ۾ پياري دوست بشير احمد شاد جي خيالن جي پٺڀرائي ڪئي ۽ هن نئين ادبي اداري جي قيام ۾ عملي حصو ورتو، انهن ۾ محمد يوسف لغاري جو نالو سرفهرست آهي.

سچل ادبي مرڪز جو قيام ڪو سنهنجو ڪم نه هو ان کان اڳ به لاڙڪاڻي شهر ۾ ڪيترن سنجيده اديبن ۽ شاعرن جي سربراهي ۾ سچل سائين جي نالي پٺيان ادارا ۽ تنظيمون ادبي لحاظ کان پنهنجو سٺو پسمنظر رکنديون هيون، جن مان ڪجهه پنهنجو وقت پورو ڪري پنهنجي پڄاڻيءَ کي پهتيون، ڪي سربراهي جي اثاڻ ۽ ڪي وري پنهنجي تنظيمي اختلافن جي ور چڙهي پنهنجو تاب ۽ وٽ وڃائي وڃيئون. اهڙي صورتحال ۾ بشير احمد شاد، محمد يوسف شيخ ۽ محمد يوسف لغاري ۽ ڪجهه حلقن جي ٻين احبابن



جي جھد مسلسل جي ڪري سچل ادبي مرڪز هڪ نئين وجود ۽ نئين حيثيت سان ڪاميابي ڏانهن پنهنجو نئون سفر اختيار ڪيو. سچل ادبي مرڪز جي ڪاميابين ۾ محمد يوسف لغاري جو هٿ ۽ هڪ ڪردار رهيو آهي، ان بابت اداري جا باني ۽ ان کي ترقي جي راهن تي پهچائيندڙ عالم، اديب ۽ اداري جا سربراه ان ڳالهه جون ساڪون پري سگهن ٿا ته محمد يوسف لغاريءَ سچل ادبي مرڪز جي واڌ ويجهه لاءِ پنهنجو ڪيترو رت ست ڏنو آهي.

محمد يوسف لغاري پنهنجي دور جي هڪ بهترين استاد سان گڏ هڪ سچو سوشل ورڪر پڻ هو. ادبي علمي ۽ سماجي ادارن، انهن جي سرگرمين ۾ سرگردان رهڻ کان سواءِ هو مذهبي طور تي لاڙڪاڻي ۾ عيد ميلاد النبي ﷺ جي انعقاد جي سلسلي ۾ عملي طور سرگرم رهندڙ تنظيم سان لاڳاپيل رهندو هو. ساليانو جشن ميلاد النبي ﷺ کي شايد شان نموني ملهائڻ لاءِ هڪ گروپ شيخ روشن علي ۽ غلام مصطفيٰ شيخ جي ڪوشش سان ڌڙي محلي مان هڪ وڏو جلوس ڪڍندو هو. ان جلوس جي تياري ۾ محمد يوسف لغاري هفتن جا هفتا مختلف ڪمن ۾ روشن علي شيخ وارن سان مصروف هوندو هو. ان زماني ۾ پينافليڪس جو رواج اڃا نه هو، جلوس لاءِ وڏا وڏا بينرس پينٽر کان لڪرائي جلوسن کي سينگاريو ويندو هو. محمد يوسف لغاري ڊرائنگ ٽيچر ناصر حسين صاحب جي رهنمائي ۾ پينٽنگ جا گُر چڱي ريت سکيو هو ۽ هو هڪ پلوڙ پينٽر ٿي چڪو هو، سو جلوس جا بينر ۽ ٻيو اهڙو ڪم هو پنهنجي ذمي کڻي بخوبي پورو ڪندو هو، سچل ادبي مرڪز ۾ به جيڪي پينٽر جا ڪم نڪرندا هئا سي به لغاري صاحب ٺاهي تيار ڪري ڏيندو هو.

زندگي جي پڇاڙي وارن ڏينهن ۾ هو ڪجهه ناچاڪ رهڻ لڳو، تڏهن به سچل ادبي مرڪز ۾ روزانو شام جو ٽيندڙ محفلن ۾ اچي ڪچهري ڪري پنهنجو روح ريجهائي ويندو هو. ايتري قدر جو

شگر جي بيماري هن کي صفا ڳاري ڇڏيو، انهن ڏينهن ۾ اسان جو هي دوست پنهنجي سنگت ۽ سات سان پاڻ کڻائي به مرڪز تي ايندو هو ۽ پيرو ڪري ويندو هو.

زندگي ۾ رب سائين ڪن اهڙن موتين جهڙن ماڻهن سان ميل ميلاپ نصيب ڪري ٿو، جن کي پنهنجي زندگي ۾ ماڻهو وساري نٿو سگهي. محمد يوسف لغاري جو تعلق اسان سان اهڙو رهيو. منهنجي اڳيان هن جي زندگي هڪ کليل ڪتاب جيان رکيل آهي. جنهن ۾ هن جا گڻ جهڙوڪ وفاداري، ايتار، جفا، قرباني، سهڻو سلوڪ، پيار، محبت ۽ سڀ کان وڌيڪ سچائي ۽ ديانتداري جهڙا اڻ ڳڻيا موضوع ورقن ۾ پريا پيا آهن. هن دوست جو وڇوڙو منهنجي جيءَ کي جهوري ٿو پر موت برحق آهي، ان جو ذائقو هو چڪي ويو ۽ سياڻي اسان کي به چڪڻو آهي.

## خوابن جو صورتگر

ميجر محمد يوسف شيخ تي هن ڪتاب جي صفحن ۾ جيتوڻيڪ هن جي شخصيت تي هڪ خاصو لکيو اٿم، تڏهن به هن پياري دوست کي تربيت پيش ڪرڻ لاءِ تن پيرائڻ تي مشتمل هيءُ هڪ سچي ڪٿا پيش ڪريان ٿو.

محمد يوسف منهنجي خوابن جو صورتگر هو، محبوب دوست اسان کان وڃڙي ويو آ. جنهن جو وڇوڙو هن وقت هن عمر ۾ صفا ماري ٿو. هن پياري دوست ۽ مان پرائمري کان مسجد، مدرسي، هاءِ اسڪول، ڪاليج ۽ يونيورسٽي ليول تائين ڪلهو ڪلهي ۾ ملائي تعليم پرائي هئي. گذريل چنبر ڏينهن هن مون ڏانهن الودائي صبح جي سلام ۽ دعائن جي گلن جي ٽوڪري جي صورت ۾ پوست ڪئي هئي. محسوس ٿو ٿئي ته زندگيءَ جي پنجهڻ سالن جي سفر جي دوستي ۽ پاڻي جو وڇوڙو هاڻ اسان کي ڏکيو جيئڻ ڏيندو؟

اسان جي سموري سنگت ۽ ست جي زندگي جا انيڪ خواب هئا جن جو هو صورتگر هو. حقيقت ۾ اسان هن جي ننڍي پاءُ وانگر ته ڪونه هئاسين پر سڄي عمر سندس محبت جو انداز اهو رهيو ته هو اسان کي اهڙي شد مد ۽ انداز سان زندگي جا معملا ۽ مسئلا سلجهائيندو رهيو، صلاحون ۽ مصلحتون ڏيندو رهيو، ڄڻ اسان هن جا ڪي ننڍا ڀائر هجن ۽ اها به حقيقت آهي ته اسان به هن کان وڏي پاءُ واري حيثيت هيٺ پنهنجي حياتيءَ جا راز ۽ سچائين جي باري ۾ گهڻو ڪجهه ٻڌائيندا هئاسين ۽ ڪانئس سڪندا هئاسين. اڄ صبح جو ڪافي پئي پيتم ته محمد يوسف جي ياد آيم. اسان جو هي دوست ڪافي ٺاهڻ جو آواڻل کان ماهر هو. مان سمجهان ٿو ته ستر واري ڏهاڪي جي ڳالهه آهي. سياري جي ڏينهن ۾ لاڙڪاڻي ۾ هن سنگت کي ڪنو ڪيو ۽ پنهنجي ڪافي تيار ڪرڻ جي سڪيل

جديد ڏانءَ ۽ ڪاريگري جو مظاهرو ڪرڻ لاءِ امام بخش شيخ جي سارين چٽڙ ۽ چانورن کي پالش ڪرڻ جي ڪارخاني تي رتيديري روڊ تي نارائنداس جي سرن جي بني کان ڪجهه پريرو وٺي ويو. اها اسان جي سنگت جي هڪ قسم جي پڪنڪ هئي. همراھ پاڻ سان نيسڪيفي انسٽنٽ جو دٻو کنيو آيو هو. کير جو بندوبست اڳواٽ ئي امام بخش شيخ بهراڙيءَ مان ڪري رکيو هو. محمد يوسف پهريان کير جو ٻاٽلو گرم ڪرايو. ڪافي جي تيار ڪرڻ جي مرحلي کي شروع ڪندي اسان کي چوڻ لڳو ته ڏسو ۽ سکو ته هڪ بهترين ۽ اعليٰ فليور واري ڪافي ڪيئن تيار ڪبي آهي.

محمد يوسف هڪ خالي ڪپ ۾ اڌ کان ڪجهه گهٽ کير اوتيو ۽ ان ۾ ست اٺ چمچا ڪافي جي پاڻوڊر جا وڌائين ۽ پوءِ اچي ان کي ڦيٽڻ ۽ مهٽڻ لڳو. پندرهن ويهن منٽن جي محنت کان پوءِ جڏهن ڪافي پنهنجو سٺو رنگ ۽ فليور ڪڍيو، تڏهن همراھ ان تيار ڪيل محلول کي گرم اپريل کير جي باٽلي ۾ ملائي ڇڏيو. ان ڏينهن اسان جي هن پاءُ اهڙي ته مزيدار ۽ بهترين ڪافي تيار ڪئي هئي، جنهن جي لذت اڄ ڏينهن تائين به وسري نٿي. مان سڄي عمر سندس ڏسيل طريقي تي ڪافي ٺاهي پيئندو رهيو آهيان. هو واقعي اسان جو استاد به هو، زندگيءَ جي هي سڄي ڪهاڻي منهنجي هن جي محبت جي سلسلي ۾ هڪ پيٽا آهي. ان ۾ ڪو شڪ ناهي ته هو اسان جي زندگين جي خوابن جو هڪ صورتگر هو.

## سماجي شخصيت، لياقت علي راجپر

لياقت علي راجپر جو لاڙڪاڻي جي باشعور، ادبي ۽ سماجي شخصيتن ۾ شمار ٿئي ٿو. هو هڪ متحرڪ ۽ باخبر ايڪٽيوسٽ هو. خاص طور تي سنڌي صحافت جي دنيا ۾ هن جون ٿيل خدمتون وسارڻ جو ڳيون ناهن.

لياقت علي راجپر جو ڄم پهرين اپريل 1952ع ۾ ٿيو. پرائمري تعليم جي شروعات لاڙڪاڻي لڳ ڳوٺ بادھ کان ڪيائين. سندس والد محترم عبدالقادر راجپر آبپاشي کاتي ۾ ملازم هو، جنهن جي رهائش لاڙڪاڻي شهر جي معروف ڳاڙهي بنگلي جي ڀرسان گهٽي ۾ هئي. نون تڪن جي هن پاڙي ۾ رهائش دوران لياقت علي راجپر کي انگريزي پڙهائڻ لاءِ ڊي سي اسڪول موڪليو ويو. ان وقت هن اسڪول جو هيڊ ماستر استاد غلام رسول هوندو هو، جيڪو اسڪول جي مڙني شاگردن جي انگريزي سڌارڻ تي گهڻو زور ڏيندو هو. پاڻ به انگريزي زبان جو ماهر استاد هو. پنهنجي ڪلاس ۾ لياقت علي جو ڳاڻيٽو هوشيار شاگردن ۾ ٿيندو هو. سندس دوستي ۽ اثر ويهڻ به پاڙي جي ذهين شاگردن ۾ ٿيندو هو. منهنجي مامي جي پٽ محمد صالح سومري سان لياقت علي راجپر جي گهڻي لڳندي هئي. ٻئي ساڳي اسڪول ۾ پڙهيا هئا. انهن جي سنگت ۽ اسڪول واري گروپ جا ٻيا به شاگرد هئا. ان جڳهه جي شاگردن جي ڏينهن رات اها ڪوشش هوندي هئي ته نصاب جي مقرر مضمونن کان سواءِ جنرل ناليچ ۾ اضافو ڪري پنهنجيون صلاحيتون وڌايون وڃن.

لاڙڪاڻي ۾ اهو وقت اهڙو هو جو جن شاگردن کي ڪنهن صورت ۾ ترقي ڪرڻ ڏانهن ڌيان هوندو هو سي ٽائپنگ ۽

اسٽينوگرافي جي فن ۾ مهارت حاصل ڪرڻ لاءِ پاڻ پتوڙيندا هئا. لياقت علي کي به اعليٰ سرڪاري نوڪري حاصل ڪرڻ جو شوق هو، سو هن پنهنجي تعليمي استعداد کي وڌائڻ خاطر اسٽينوگرافي به سکي. جيتري قدر مون کي ڄاڻ آهي ته هن سنڌ جي اطلاعات کاتي ۾ پهريون اسٽينوگرافر جي حيثيت سان نوڪري ڪئي. کيس اڳتي وڌڻ جو خيال هو تنهن ڪري سخت محنت سان ڪميشن پاس ڪري ساڳئي کاتي ۾ انفارميشن آفيسر مقرر ٿيو.

لاڙڪاڻي جي ڪليڪٽري واري خوبصورت عمارت جي احاطي اندر گورنمينٽ هاءِ اسڪول کان ايندڙ روڊ لڳ ڪجهه سرڪاري ڪوارٽر نهيل هوندا هئا. انهن مان هڪ ڪوارٽر ۾ ڊي سي اسڪول ۽ گروپ جي ٻين ذهين شاگردن جي شام جي پهر ۾ گڏجاڻي ٿيندي هئي. هڪ ڀيري منهنجو به اتي ويڃڻ ٿيو، جتي مون محمد صالح سومري سان گڏ لياقت علي راجپر کي ڏٺو هو. ان ڳالهه کي گهڻا سال گذري ويا. 1973ع ۾ نوڪري سانگي آئون ڪراچي شفٽ تي ويو هئس. تن ڏينهن ۾ مان فيڊرل بي ايريا مين روڊ تي يوڪي اسڪوائر ۾ رهندو هئس، جتي شام نري اسان جي ڪچهري لڳندي هئي. مون وٽ هڪ ڀيري محمد يوسف شيخ آيل هو، اسان گهران نڪري يوسف پلازا ۾ راجا صاحب جي هوٽل تي ويهي چانهن نوش ڪري رهيا هئاسين ته هڪ نوجوان اسان جي ٽيبل جي اڳيان اچي خاموش ٿي بيهي رهيو. جنهن ڏانهن ڏسندي محمد يوسف مون کان پڇيو. ”ڪير آ؟“ مون چيومانس ”توڪي ڏسي آيو آ، شايد توسان ملڻ ٿو چاهي.“ هن ورائيو. ”مان ته ڪونه سڃاڻانس.“ تنهن تي مون چيو ”لڳي ته لاڙڪاڻي جو ٿو، سو پڇئونس ٿا.“ جيسيتائين اسان هن کان ڪجهه معلوم ڪيون هن پنهنجي خاموشي توڙيندي پاڻ ئي چيو. ”مان ويهان؟“ مان چيومانس ”پلي،“ ڪرسي تي ويهندي هن نوجوان پنهنجو تعارف ڪرائيندي چيو. ”مان لياقت راجپر آهيان. توهان کي سڃاڻان ٿو، توهان لاڙڪاڻي جا آهيو.“ محمد يوسف

چيس، ”پلي آئين، پر اهو رومال قميص جي ڪاج ۾ ڪهڙي خيال کان هنيو اٿو؟“ ان وقت ئي همراھ رومال ڪاج مان آزاد ڪري هٿ ۾ ڪيو. مون کيس چانهن جي آڇ ڪئي. ”چيائين گرمي آهي“ مون چيو مانس ”پوءِ ڪوڪو ڪولا ٿا گهرايون.“ جنهن تي چيائين ”مهرباني.“ بوتل پيئڻ دوران لياقت علي راجپر پنهنجا تفصيل ٻڌائيندي چيو ”مان اطلاعات کاتي ۾ انفارميشن آفيسر آهيان ۽ هتي يوسف پلازا ۾ دوستن سان گڏ رهندو آهيان، سو توهان کي ڏنر ته ڳوٺاڻا وينا آهن، دل ست ڏني ته توهان سان به گهڙيون ويهي ڳالهائين.“

ڳالهه آئي وئي، اسان جي ملاقات کي ڪي سال گذري ويا. اسان فيڊرل بي ايريا مان لڏي گلشن اقبال ۾ اچي ويناسين، ٿوري فاصلي تي منهنجي پيڻ جو گهر پياني هائيتس ۾ هو. هڪ ڏينهن منهنجي سوٽ محمد عمر مون کي نياپو ڪيو ته لاڙڪاڻي مان منهنجي ڄاڻ سڃاڻ واري عبدالقادر راجپر جي گهران وڌي ڏي لاءِ رشتي جي ڳالهه ڪرڻ لاءِ ڪي ماڻهو ٿا اچن، سو تون جلدي منهنجي گهر هليو آ. مان پياني هائيتس پهتس ته اوطاق ۾ مون کي رڳو هڪ ماڻهو نظر آيو. جنهن سان ڊاڪٽر عبدالڪريم راجپر جي حيثيت سان تعارف ٿيو. سلام ڪلام ٿيو، ڊاڪٽر ڪريم جي مرضي هئي ته هو مون سان ڪنهن هوٽل ۾ ويهي پنهنجي اچڻ جو احوال ڪري. مون پنهنجي سوٽ سان صلاح ڪري ان کي اعتماد ۾ وٺي ڊاڪٽر ڪريم کي ڊسڪو بيڪريءَ لڳ آغا جوس سينٽر تي وٺي ويس. تذڪار ۾ ويهي هن پنهنجي ڀاءُ لياقت علي راجپر جي رشتي جي سلسلي ۾ ڳالهون ڪيون. اهي ڳالهون نيٺ وڏن جي موجودگيءَ ۾ پنهنجي پڄاڻيءَ تي پهتيون ۽ لياقت راجپر جي شادي منهنجي ڀائيڄيءَ سان ٿي. جنهن مان کيس ٽي نياڻيون آهن، جن کي هن اعليٰ ۽ سٺي تعليم ڏياري آهي.

ڪراچي ۾ رهندي لياقت علي راڄپر پنهنجي دفتری فرض پورا ڪرڻ کان سواءِ صحافت جي ميدان ۾ فري لانسر جي حيثيت ۾ اخبارن ۽ رسالن ۾ رپورٽون، مضمون ۽ مشهور شخصيتن کان ورتل انٽرويوز شايع ڪرائيندو رهندو هو. ان ميدان جا ڪيترا ڪم هن جي فرض کان جيتوڻيڪ ٻاهر هوندا هئا پر لکڻ پڙهڻ جي سلسلي جي ڪيترن ئي اهڙن ڪمن کي هو پنهنجي هابي طور سرانجام ڏيندو هو. ايماندار، نيڪ دل انسان هو. معاوضي طور پئسي پنڄڙ جي ڪنهن کان گهر نه ڪندو هو، بس اهو سڀ ڪجهه هو سنگت ۽ دوستيون نپاڻ لاءِ ڪندو هو. گهڻو وقت ڪراچي ۾ اسان جي ويجهو رهڻ ۽ مشاهدو ڪرڻ کان پوءِ هو منهنجو ۽ منهنجي ٻارن کان گهڻو متاثر هوندو هو. منهنجا به ٻه انٽرويو ڪيا هئائين، جيڪي انگريزي ۽ سنڌي رسالن ۾ شايع ڪرايا هئائين. آئون به هن سادي طبيعت جي ڀلي انسان جي مزاج ۽ ڪيترين خوبين جي ڪري کانئس گهڻو متاثر هئس ۽ هنجي عزت ڪندو هئس. 2004ع ۾ منهنجي نياڻين ۽ منهنجي سالي جي شادي جي موقعي تي ڪينادا جي مشهور اخبار ٽورنٽو اسٽار جي رپورٽر ڪيترين ڀوڙن ۽ ان ساڻ هڪ ڪيمرامين سان هو جيڪي خاص طور منهنجي سالي جي شادي جي خوشي جي موقعن، جشن ۽ ثقافتي پاسن جي (اخبار جي پاليسي موجب) ڪوريج ڪرڻ آيا هئا. اها تيم اسان وٽ هڪ مهيني کان مٿي رهي هئي. ان موقعي تي مان ڪيترين رپورٽر کي پنهنجي دوستن سان به ملاقاتون ڪرايون هيون. کيس جڏهن لياقت علي راڄپر جي گهر ملائڻ وٺي وياسين ته هن به صحافت جي ميدان ۾ ڪيل پنهنجي پورهئي جون سموريون جهلڪيون هن کي ڏيکايون. موت تي مون ڪيترين کان معلوم ڪيم ته مسٽر لياقت ڪيئن لڳو؟ ورائيائين، ”ڏاڍو سمارٽ ماڻهو آهي.“ هتي رهندي مون کي لياقت علي راڄپر جي هڪ ٻي خوبيءَ مان واقفيت ٿي، اها هي ته ڪراچي ۾ رهي هو پهريان کان وڌيڪ



سوشل ٿي چڪو هو ۽ پنهنجي سهڻي سلوڪ ۽ سهڻي ورتاءُ ذريعي نون دوست جي فهرست ۾ ڪافي اضافو ڪري چڪو هو. انهن سان اڳواٽ پروگرام جوڙي پاڻ وڃي انهن وٽ ڪچهريون ڪندو هو. هن جي اهڙن دوستن ۾ هر قسم جي شعبي ۽ اداري سان تعلق رکندڙ ماڻهو شامل هوندا هئا. ان ڏس ۾ بئڪر، صحافي، وڪيل، تعليدان، شاعر، پينٽر، فنڪار اديب ۽ ٻين صلاحيتن جا حامل ماڻهو هئا. اهڙن دوستن مان هن جو هڪ دوست يو بي ايل بئنڪ جو مينيجر مسٽر عبدالعليم هو، جيڪو صحافي ڪالوني گلشن اقبال ۾ اسان جي گهر جي بلڪل ويجهو رهندو هو. ان وٽ هن جو ديرو هوندو هو. ٻنهي جي هڪ ٻئي کان سواءِ ڪانه سرندي هئي. ان ڏانهن ويندي يا موٽندي اسان جي گهر جو به ڦيرو ڪندو هو. جن سان هن جي بي تڪلفي هوندي هئي، تن وٽ وڃڻ کان پهريون ڪاڏي ۾ پنهنجي پسند ۽ فرمائش ٻڌائيندو هو. اهڙي بي تڪلفي سندس عليم صاحب ۽ اسان جي گهر سان هئي، جنهن جو آئون ساڪي آهيان. ڇاڪاڻ ته دل ۽ زبان جو ايترو صاف هو جو جڏهن حوالن ۾ ايندو هو ته اهي رمزون هو پاڻ کوليندو هو.

لياقت علي راڄپر ۾ هڪڙي وڏي خوبي اها هئي ته زندگي جي پڇاڙيءَ وارن ڏينهن تائين هو علمي ادبي گڏجاڻين، مجلسن، ڪانفرنسن ۽ ڪتابن جي مهورتن جي محفلن ۾ جي سڏ هوندو هئس ته گهر ۽ آفيس جا ڪم ڇڏي اتي وڃي وقت سارو پڇندو هو. صحافت ۽ ميڊيا جي دنيا جو ماڻهو هو ”سند“ پرائيويٽ چينل تي اهم عهدن تي فرض پئي انجام ڏنائين. جيڪيل اخبار ۽ ڪارونجهر ادبي رسالو به سندس پاءُ جو هو تن جي هر قسم جي سرگرمين ۾ هي همراھ رڌل رهندو هو. اهوئي سبب هو جو هن کي هر سوشل علمي ادبي ۽ ثقافتي محفلن ۾ شرڪت ڪرڻ جون جام دعوتون ملنديون هيون. مان سمجهان ٿو ته اهڙي قسم جي سرگرمين ۾ رهندي. سماجي، ثقافتي، صحافتي ۽ ادبي طور تي هن جو ڪيلبر

وڌيو هو، منهنجو خيال آهي ته سماج جي طرفان اهو سڀ ڪجهه هن جي اورچائي ۽ سچيتائپ جو قدر ۽ قيمت هو.

گذريل سال گرمين وارن ڏهاڙن ۾ لياقت علي راجپر پنهنجي والد ميان عبدالقادر راجپر جي طبيعت ناساز هجڻ جو ٻڌي لاڙڪاڻي ويل هو. پر سندس والد ساڳي ڏينهن وفات ڪري ويو، والد جي وفات جي اندوهناڪ واقعي جي اثر، دفن ڪفن جي ڪمن جي نگراني، جنازي ۾ شرڪت ڪندڙن جو خيال رکڻ ۽ ٻين مشقتن سبب لياقت علي راجپر جي پاڻ طبيعت بگڙي وئي. کيس جلد اسپتال پهچايو ويو، جتي جلد ئي ڊاڪٽرن کيس وينٽيليتري رکيو پر هو جانبر تي نه سگهيو ۽ هن 19 جون 2020ع تي پنهنجو دم ڌڻي حوالي ڪيو.

\*\*

## جمعي فقير جي مختصر جيون ڪٿا

مطالعي مان ڄاڻ ملي ٿي ته محمد جمن سومرو جنهن کي عرف عام ۾ لاڙڪاڻي جو ڏاهو جمن فقير سڏيو ويندو آهي سو اصل قمبر شهر جي ڳوٺ ڪور سليمان جو رهاڪو هو. اهي ٿاڻا به ملن ٿا ته ڪنهن سبب کان هن جا وڏا ڪور سليمان کي الوداع چئي اچي قمبر شهر جي مين روڊ لڳ پناڻ واري مسجد جي ڀرپاسي ۾ رهيا. شهر ۾ هنن جو گذر سفر چڱو پئي ٿيو. ان زماني ۾ محمد جمن جي عمر پنج ڇه سال هئي، کيس پاڙي جي پناڻ واري مسجد جي معلم وٽ جيڪو مسجد جو پيش امام پڻ هو قرآن شريف ناظران پڙهڻ لاءِ ويهاريو ويو. محترم ذوالفقار علي قادري قمبر وارو پنهنجي هڪ ليک ۾ بيان ڪري ٿو ته ”منهنجو والد محترم پنهنجي پاڙي واري مسجد ۾ مسجد جي پيش امام وٽ قرآن شريف جو درس وٺندو هو تڏهن ان سان گڏ جمن فقير قرآن پڙهڻ ۾ گڏ هوندو هو.“ مسٽر ذوالفقار قادري پنهنجي فيس بڪ شيئرنگ ۾ وڌيڪ ڄاڻايو آهي ته ڏاهو جمن فقير ڪجهه وقت ڳوٺ ڌٿل ابڙي ۾ به رهائش پذير رهيو هو. محمد جمن فقير جي باري ۾ جيڪي حوالا قادري صاحب ڏنا آهن سي صحيح ۽ پيرائتا لڳن ٿا. ان جو وڏو سبب هي آهي ته ذوالفقار قادري جو گهر به ساڳي مسجد واري گهٽي ۽ پاڙي ۾ هو. قادري صاحب پنهنجي ليک ۾ اسان کي ٻڌائي ٿو ته سندس والد محترم پناڻ جي مسجد ويجهو محمد يوسف منگي جي حجامڪي دڪان تي وڃي ويهندو هو.

زندگيءَ جي سفر ۾ ڪو وقت اهڙو به آيو جو ساڳئي دڪان تي محمد جمن سومري حجامڪو ڪم شروع ڪيو. جمن فقير جي ذاتي زندگي ۽ گهرو حالتن جي سنگينيءَ هن ۾ سنجيدگي پيدا

ڪئي. جنهن سبب هن جي مزاج مان شوق ۽ حسن پرستي وارا انگ اکر ۽ اير پير ڪافور ٿي ويا.

جمن فقير جي جيون ڪٿا جي سلسلي ۾ هن ڳالهه جي اسان کي تشنگي رهجي وڃي ٿي ته ڪنهن به طرف کان هن جي زندگي جون سربستيون ڳالهين سامهون اچي نه سگهيون آهن. جهڙوڪ هن جي اسڪولي تعليم ۽ پيو هن جي وڏن ۽ سندس خاندان جي باري ۾ اسان کي ڪا گهڻي ڄاڻ نٿي ملي. قمبر شهر ۾ هن ڪيترا سال حجامڪو پورهيو ڪيو. جڏهن هن قمبر مان بر ٿي لاڙڪاڻي شهر جو منهن ڪيو تنهن جي متعلق به اسان کي پوري معلومات ڪانهي. منهنجي نظر ۾ اهي سوال تحقيق طلب آهن. پر ٿي سگهي ٿو ته ڪيترن اهل علم دوستن پنهنجي لکڻين ۾ اهڙين ڳالهين کي سامهون آندو هجي پر منهنجي ڪم علمي ۽ ڪينادا ۾ گهڻو ڏور رهڻ ڪري گهٽ پهچ سبب مان انهن کان لاعلم آهيان.

منهنجي ذاتي مشاهدي جي روشني ۾ ۽ منهنجي اکين ڏٺي احوال مطابق محمد جمن سومرو 1960ع واري زماني ۾ لاڙڪاڻي ۾ وارد ٿيو. ان وقت مان انگريزي اسڪول ۾ پڙهندو هئس. گهاٽ واه اسان جي پاڙي ۾ هوندو هو. گرمين جي مند ۾ اسان پاڙي جا چوڪرا پاڻ کي ٿڌو ڪرڻ لاءِ اڪثر گهاٽ واه ۾ تڙڳڻ لاءِ ويندا رهنداهئاسين. مون جڏهن جمن فقير کي ڏٺو ته سندس حال نهايت غريبي هو.

منهنجي خيال موجب هن جي ڪيسي ۾ چانهه پيئڻ جيترا پئسا به ڪونه هئا. اهڙي صورتحال ۾ هو ڪٿان رلندو پئڪندو گهاٽ واه جي ڪپ تي ڪٽين جي گهاٽ تي ويڳاڻن وانگر اچي ويهي رهيو. لڳي ٿو ته هو غيرت ۽ حيا وارو ماڻهو هو. جي چاهي ها ته بهارپور ڏانهن ويندڙ سڙڪ تي عيش گهرن وٽ هوتل جي ڪنهن ڪنڊ پاسي هٿ ڊگهيڙي ويهي ها ته اتان لانگاهو ۽ ايندڙ ويندڙ کيس ايترو ڏين ها جو هو پنهنجي پيٽ پوڄا سهنجائي سان ڪري ٿي

سگهيو پر هن گهاٽ واه واري تڙ تي پنهنجي ذات وارن ڏانهن منهن ڪيو. ان وقت گهاٽ واه ڀريو تريو رهندو هو ۽ ان جو پاڻي سدائين ڪنارن کان ٻاهر پيو نڪرندو هو. گهاٽ واه جي ڪڙ تي هڪ ننڍي مسجد ٺهيل هئي جنهن جي ڀر ۾ نر جو وڻ هوندو هو. جمن فقير سهنج ڏسي نر جي وڻ جي چانو ۽ مسجد جي ديوار جي لڳ پنهنجي ميراث کي رکي گهاٽ جي پاڻي تي هڪ نظر وجهي پوءِ ڏوٻي گهاٽ جي ٽاپ تي گهمي ڦري جائزو وٺڻ لڳو. شام لڙي ڏوٻي گهاٽ خالي ٿي ويو. گهاٽ تي خاموشي چائنجي وئي تڏهن هن به وڃي مسجد جو پاسو ورتو. صبح جو تڙ کي نڪرڻ وقت مسجد مان نڪري گهاٽ واه مان ٻه لڀون پاڻي جون منهن تي هڻي ڏوٻين جي ڪپڙن ڏوٽڻ جو جائزو وٺي رهيو هو ته کيس نيرن ڪرڻ جي ڪيترن پاسن کان فقير صاحب کي صلاح ٿي. هي همراه به پيٽ بڪيو هو سو باسم الله ڪري هڪ پاءُ سان ماني کائڻ ۾ ڳنڍجي پيو. گهاٽ جي ڏوٻين جمن فقير کان حال احوال وٺي ۽ پنهنجو ذات پائي سمجهي پاڻ سان گڏجي ڪم ڪار ڪرڻ جي آڇ ڪئي. پر ان وقت هي پنهنجن کان چڱل ۽ زماني جو لهسيل شخص پنهنجي ذات ۾ گهڻو دل شڪستو هو. سندس من ڪنهن ڪم ۾ هٿ ڳنڍڻ جي نه پيو ڪريس. ڪنهن کي ڪا ورندي ڏيڻ بدران هو هيڏي هوڏي پيو واجهائي. ڏوٻين به کيس درويش سمجهي گهاٽ تي ٻه وقت ماني پئي ڪرائي. جمن فقير جو هردو گهاٽ واه جي سهڻي ۽ فطري ماحول تي ريجهي پيو. ڪجهه پنهنجي همت ڪيائين ڪجهه ذات پائين جي مدد سان مسجد جي اولاهين پاسي واري ڀت جي ڀرسان نر جي وڻ هيٺان هڪ ڪڪائين ننڍي جهوپڙي جوڙي پنهنجو آستانو اڏي ويهي رهيو.

جڏهن جمن فقير ٿانڪو ٿي مسجد جي اوڻ وٺي ويهي رهيو تڏهن هو قرار ۾ پيو نظر ايندو هو. ڪم ڪار ڪندي ڪجهه بيت هلڪي هلڪي آواز ۽ سر ۾ پيو جهونگاريندو هو. مون جمن فقير

ڪي پنهنجا ذاتي ڪم ڪار ڪندي به ڏٺو، تڙ پاڻي گهاٽا واه ۾ لهي ڪندو هو. ايترو به يادگيري ۾ آهي ته شروع وارن ڏينهن ۾ هو باهه باري پنهنجي چانهن پاڻ تيار ڪندو هو. البتہ ماني بوڙ ڪندي مون کيس ڪونه ڏٺو. باقي دوٻين جي ڦرهي تي ويهي پنهنجا ڪپڙا به پاڻ ڌوئيندو هو. وهنجڻ کان پوءِ تيل ڦٽي ڪندو هو. هڪ گوچاني ۾ وٽس تيل جي شيشي، ڦٽي سرمو سرائي، آئون، نچڪڻو ۽ ڦينچي هوندي هئي، جنهن سان هو پنهنجو وار بچ پاڻ ٺاهيندو هو. پڇاڙي وارن ڏينهن ۾ منهن کي ڪجهه تيل سرس مڪيندو هو ۽ اکين ۾ سرمو به ججهو پائيندو هو. اهي تيل قليل هو پنهنجي زندگي جي پوين ڏينهن تائين ڪندو آيو.

اها خبر ناهي ته هن کي گڏه ڪٿان هٿ آيو، منهنجو خيال آهي هن اهو گڏه قمبر مان ڪونه آندو هو. ٿي سگهي ٿو ته اهو گڏه به هن وانگر رولو هجي ۽ کيس ڪٿان هٿ آيو هجي. ايئن به ٿي سگهي ٿو ته جڏهن هو جواني لڙي ۽ غذائي قلت جي ڪري گهڻو ڪمزور ٿي پيو ۽ ڊگهي سواري ۽ پنڌ ڪرڻ جي قابل نه رهيو هجي ته مٿس ڪهل کائي ڪنهن سواري طور کيس گڏه بخش ڪيو هجي. گڏه کي هن پنهنجي زندگي جي پڇاڙي تائين سواري طور ڪتب آندو. هي عجيب و غريب قدرتي واقعو منهنجي اکين ڏٺو آهي ته جنهن نم جي وڻ جي چانوري هيٺ جمن فقير پنهنجو نڪاڻو ٺاهيو هو سا قدرتي طور پنهنجي هڪ به چانگي ڌار جي سوراخ مان اچي وهي نڪتي. ڪي ڏينهن ان نم جو بدبودار ڳوڙهو گج وارو پاڻي ريلا ڏئي گهاٽا واه جي ٽاپ تائين پئي آيو. نم جو اهو قدرتي ڳاڙ جمن فقير لاءِ نه رڳو هڪ وڏو آزار هو پر ان پاڻي تي ماڪي جي مڪين. ڪولين ۽ ماڪوڙن جي يلغار ان هنڌ تي جمن فقير جو رهڻ محال ڪري ڇڏيو. پوءِ ستت ئي هو اها جوءِ ڇڏي لاڙڪاڻي شهر جي پاسي هليو آيو.

جمن فقير گهاڙ واھ چڏڻ کان پوءِ لاڙڪاڻي جي مختلف پاڙن ۾ خاص ڪري باغن جي وٽ پاسن تي پنهنجي گڏھ سوڌو پيو گذران ڪندو هو. جنهن زماني ۾ هن جي دل ۾ جانورن خاص ڪري ڪتن ۽ انهن جي گلرن مٿان ڪهل وارو جذبو جاڳيو تنهن زماني ۾ هو گهڻو تڻو لاڙڪاڻي جي مڇي مارڪيٽ جي ارد گرد رهڻ لڳو. صبح جو نائين ڏهين بجي مارڪيٽ مان ٻاڪري گوشت جي ڪاسائين وٽان اڇليل ڇيڇڙا ڪنا ڪري مارڪيٽ جي اوسي پاسي. پراڻي گاه پڙي وٽ ۽ ميان جي ڳڙهي وارين گهٽين ۾ وڃي ڪتن ۽ انهن جي بچن کي ڪارائيندو هو.

جمن فقير هاڻي پنهنجي پيٽ پوڄا لاءِ اڪثر مارڪيٽ جي دروازي جي اڳيان بيهي بي حجاب ٿي ايندي ويندي جي اڳيان هٿ ڊگهيڙيندو هو. وڏي ڏاهه وارو سياڻو ۽ حاضر دماغ ماڻهو هو. کيس ڳالهائڻ جو ڏانءُ ۽ ڪي سهڻا سخن ۽ گفتا ايندا هئا. تنهن ڪري پنهنجي سياڻپ ۽ عقل کي استعمال ڪندي اشارن جي مام ۽ وڏي اداڪاري سان گفتا چئي ماڻهن جو ڌيان پاڻ ڏانهن ڇڪائيندو هو. ان ۾ ڪو شڪ ناهي ته جمن فقير جيڪي گفتا ماڻهن کي ٻڌائيندو هو انهن ۾ معنيٰ ۽ رمز رکيل هوندي هئي. تنهن ڪري شهر جا ماڻهو کيس ڏاهو جمن فقير سڏڻ لڳا.

جمن فقير بي شڪ وڏو سياڻو ۽ مردم شناس ماڻهو هو. پر فطري طور هن جي شخصيت اندر هڪ ماهر اداڪار واريون مڙئي خوبيون موجود هيون. اهوئي سبب هو جو هو آئي وئي ماڻهو جو اک ڇنڀ ۾ اونهو مشاهدو ڪري ان جي طبع، سڀاءُ ۽ مزاج معلوم ڪري وٺندو هو. تنهن بعد ان شخص جي آڏو پنهنجي ڊگهين آڱرين وارو هٿ ڊگهيڙي پنهنجي حاضر خيالي سان جملن ۽ لفظن جي چونڊ ڪري صدا هڻندو هو.

جمن فقير پنهنجي مزاج ۾ هڪ حسن پرست جيئڙو هو. مون کي لڳي ٿو ته جواني ۾ هو ڪنهن جي مٿان پنهنجي دل هاري

ڏڪجي چڪو هو. ٿي سگهي ٿو ته ڪنهن اهڙي سبب جي ڪري هو پنهنجي شهر قمبر، پنهنجي خاندان، سنگت ساٿ ۽ ڏنڌي ڌاڙيءَ کي تياڳي اچي ماڳن ماڳن ۽ رستن جو رولاڪ ٿيو. 1965-1970ع واري زماني ۾ جنهن وقت اسان جي جواني واري وستا هئي ان زماني ۾ مون جمن جي بيجل واري سريلي، سلوٽي انداز ۾ سهڻن ۽ خوبو ۽ نئين ٿهي جي جوانن اڳيان جادوگري سان ڀريل گفتن ۾ کين چوندي ٻڌو هو. ”رب ڏسئي ٿو... مٿان بيٺو ٿي... بس خيال ڪري هل.“ ڳالهه کي اهڙي معنيٰ خيز انداز ۾ اڻپورو ڇڏي ڏيندو هو ۽ مام کي مام ئي رهڻ ڏيندو هو. پنهنجي دل جي اڌمن کي. عشق جي اشارن کي ۽ پسند جي مامرن کي اشارن ۽ ڪنارن جي ورقن ۾ ويڙهي پنهنجي اندر جي باق ڪڍي وٺندو هو.

محترم ڪامريڊ ذوالفقار علي قادري قمبر جي تعلق ۽ قمبر شهر ۾ جمن فقير جي هڪ پاڙيسري جي هجڻ جي ناطي سان جمن فقير جي زندگي متعلق چڱي ڄاڻ ڏني آهي. سوشل ميڊيا تي جيڪو مقالو هن شيئر ڪيو هو تنهن ۾ جمن فقير ۽ محترم جناب ذوالفقار ڀٽي جي دوستي جون گهڻيون ڳالهيون ڪيون آهن، هو لکي ٿو ”لاڙڪاڻي جي مڇي گوشت مارڪيٽ وٽ جمن فقير بيٺو هوندو هو. اتي اسان هن فقير جا سالڪن وارا گفتا ٻڌا جيڪي فقيري رنگ ۾ رنگيل هوندا هئا.“ ذوالفقار علي قادري صاحب وڌيڪ ڄاڻ ڏيندي لکي ٿو ته. ”محترم ذوالفقار علي ڀٽي سان هن جي دوستي وارو تعلق اتفاقي ۽ حادثاتي طور جڙيو، جمعو فقير ڪو پاڻ سيڙجي ڀٽي صاحب ڏي نه ويو هو پر ڀٽو صاحب اڃا وزيراعظم ڪونه بڻيو هو، ته ڀٽي صاحب کي ڪنهن ٻڌايو ته شهر ۾ گڏهه تي گهمندڙ هڪ فقير جا گفتا نه صرف ٻڌڻ جوڳا آهن پر سبق آموز به آهن. ڀٽي صاحب چيو ته ان کي المرتضيٰ هائوس وٺي اچو، جڏهن ماڻهن وڃي جمعي فقير کي چيو ته توکي ڀٽي صاحب گهرايو آهي. اهو ٻڌي فقير صفا چڙي پيو. جواب ۾ کين چيائين



مان ڪو پتي جو نوڪر آهيان ڇا؟ وڃي ٻڌايوس ته مان نه ايندس. ماڻهن وڃي پتي صاحب کي ٻڌايو ته سائين جمعي فقير اچڻ کان انڪار ڪري ڇڏيو آهي. سو پتو صاحب اها ڳالهه ٻڌي پاڻ گاڏي ۾ چڙهي جمعي فقير سان ملڻ لاءِ المرتضيٰ هائوس مان نڪتو. ان وقت جمعو فقير هاڻوڪي لاڙڪاڻي جي ڪينيڊي مارڪيٽ وٽ پيل جي هڪ وڻ هيٺان پنهنجي گڏهه کي گاهه ڪرائي رهيو هو. پتي صاحب کي ڏسي جمعي فقير پتي کي چيو. ”پتا صاحب ڪيئن پلجي پيو آهين؟“ تنهن تي پتي صاحب کيس ورندي ڏني ته ”فقير حاضري ڀرڻ آيو آهيان.“ تنهن تي جمعي فقير کيس چيو ته ”ابا مان ڪهڙو ماستر آهيان جو مون وٽ حاضري ڀرڻ آيو آهين؟“ پتي صاحب چيس ته ”پلا دوستي رکون“ جمعي فقير کيس موت ۾ چيو. ”پتا صاحب دوستي رکڻ سولي آ پر نياڻ ڏکي آ“ تنهن تي پتي صاحب چيس ”پلا دوستي رکي ڏس پوءِ به مرضي جو مالڪ آهين!“ تنهن تي وڻ هيٺان گڏهه سميت ويٺل جمعي فقير پتي کي ورندي ڏني ته ”پتا صاحب، تڏي تي لنگهي آيو آهين توکي موتايان نٿو.“ اهڙي طرح لاڙڪاڻي جي رستن روڊن تي گداگري ڪندڙ جمعي فقير ۽ محترم ذوالفقار علي پتي صاحب جي پاڻ ۾ دوستي جڙي.

ڪامريڊ ذوالفقار علي قادري جا جمعي فقير جي زندگي جي باري ۾ ٻيا به ڪيترا سڀاڻپ جا سخن ۽ احوال ملن ٿا. جمعي فقير بابت لکيل هن جا احوال هڪ معتبر حوالا سمجهڻ ۾ اسان کي ڪا هٻڪ محسوس نٿي ٿئي. ڇاڪاڻ ته قادري صاحب ٻنهي جي ويجهو رهيو آهي. جمعي فقير جي ابتدائي زندگي بابت خود ذوالفقار قادري جي والد محترم جا ڪوت ٿيل حوالا هن جي پنهنجي گهر جو هڪ وڏو معتبر ذريعو آهن. هڪ جاءِ تي ذوالفقار ڪامريڊ پنهنجي مضمون ۾ لکي ٿو ته ”جمعي فقير جي گفتن ۾ ڪل، ڀوڳ ۽ مزاح سان گڏ سبق آموز درس به هوندا هئا“ وڌيڪ هو لکي ٿو ته ”جمعي فقير هڪ بروج کان خيرات گهري، جنهن کيس پنج رپيا

ڏنا. خيرات وٺي جمعي فقير آسمان ڏي نھاري چيو. ”معنيٰ ته الله سائين بروج به توکان ڊجن ٿا.“

رستي تي هر آيو ويو ۽ ڪي چرچائي ۽ پوڳائي مزاج رکندڙ ماڻهو جمن فقير سان ڪل مشڪريون ۽ ٽوڻي بازي ڪندا رهندا هئا، هو به هر هڪ سان منهن ڏيو بيٺو هوندو هو. چون ٿا ته هڪ پيري گورنمينٽ ڊگري سائنس ڪاليج جي شاگردن ڪاليج کان موت تي هڪ جاءِ تي جمن فقير کي ڏٺو ته کين روشو جاڳيو. موقعو مهل ڏسي هنن فقير سان ٽوڻي بازي ڪندي چيو. ”جمعا فقير اڃ پنهنجي زال جو نالو ته ٻڌاءِ“ جمعو فقير به حاضر دماغ هو سو کين جواب ۾ چيائين. ”ابا وضو ٿيل ناهي.“ اهو ٻڌي شاگردن چيس ته ”فقير زال جي نالي سان وضوءَ جو ڪهڙو تعلق؟“ تنهن تي کين فقير ورندي ڏني ته ”ابا زالون آهن پاڪ، سو پاڪن جا نالا بنا وضوءَ جي ناهن وٺبا.“

محترم ذوالفقار علي قادريءَ چواڻي ته جناب ذوالفقار علي ڀٽو وزيراعظم ٿيڻ کان پوءِ جمعي فقير سان مليو، کيس چيائين ”جمعا فقير دعا ته ڪر“ تنهن تي جمعي فقير چيس ”ڀٽا صاحب لڳي ٿو وزيراعظم ٿيڻ تي خوش ناهين، ڀلا هاڻي هڪڙو ڪم ٿا ڪيون. تون مون وارو گڏهه سنڀال ۽ جمعون ٿي وڃ ۽ مان وري ڀٽو ٿو بڻجان.“ تنهن تي ڀٽي صاحب چيس منظور آهي، مون کي ڏي پنهنجو گڏهه.“ ان موقعي تي اتي ڪافي وزير، مشير ۽ اعليٰ سرڪاري عملدار پڻ موجود هئا. جمعي فقير هيڏي هوڏي نھاري چيس ”نه ابا مان پنهنجو گڏهه ڪونه ڏيندس، ڀٽا صاحب هن جهڙا ته تو وٽ اڳي ئي جام بيٺا آهن. تون پهريون انهن کي ته سنڀال.“ سندس اهڙي جواب تي ڀٽي صاحب کلي ڏنو، پر ان موقعي تي موجود ڪيترن ئي ڪامورن جا منهن لهي ويا.

محترم ذوالفقار قادري جمعي ڏاهي جا ڪيترا اهڙا سخن بيان ڪيا آهن، جيڪي اسان کي جمن فقير جي حاضر دماغي جي باري

۾ گهڻو متاثر ڪن ٿا ۽ اسان انهن نقطن مان گهڻو ڪجهه پرايون ٿا ۽ حض حاصل ڪيون ٿا. ان ۾ بي راءِ ڪانهي ته جمعي فقير جهڙين هستين کان حاصل ٿيندڙ اهڙي عقلي فيضيائي تي اسان ناز ڪيون ٿا ۽ فخر محسوس ڪيون ٿا. لڳي ٿو ته مسٽر ذوالفقار قادري کي جمن فقير سان ڳوٺائي هجڻ ڪري گهڻي همدردي ۽ انس آهي. هو جتي به لاڙڪاڻي جي ڪنهن هنڌ ماڳ تي کيس ڏسي ٿو ته ساڻس وڃي ملي ٿو، قادري صاحب هڪ پيري جو ذڪر ڪري ٿو ته اسان ڪجهه ڪامريڊ ٽائپ دوست لاڙڪاڻي جي مڇي گوشت مارڪيٽ وٽ هڪ جاءِ تي ويهي ڪچهري ڪندا هئاسين. هڪ ڏينهن مون جمعي فقير کي چانهه جو پيالو وڃي پيش ڪيو. چيائين ”ابا ڪهڙي خوشيءَ ۾ ٿو هي پيالو ڏين؟“ مان چيو مانس ”فقير امام جي سبيل آ.“ تنهن تي فقير چانهن جو پيالو وٺندي چيو. ”ابا امامن سان وري ڪهڙا ليڪا.“

چون ٿا ته جمن فقير پنهنجي حياتيءَ جي آخري ايامن ۾ وڃي قبرستان جي ڀر ورتي. اتي هو هڪ ڪڪائين جهوپڙي اڏي ويهي رهيو ۽ پنهنجي باقي زندگيءَ جا ڏهاڙا هن اتي پورا ڪيا.

\*\*

## پڳڙن پوڄو ۽ داد گجراتي

دوران ايم اي پريويٽس پرائيوٽ ڪنڊيڊيٽ جي حيثيت سان مون سنڌ يونيورسٽي ۾ رجسٽريشن ڪرائي. منهنجي اهڙي ڪوشش تي والده کي ڏاڍي خوشي ٿي. دوستن ۾ سائين غلام الله. بشير احمد شاد ۽ محمد يوسف شيخ به گهڻو خوش ٿيا هئا. نور ٽيڪسٽائل ملز جو مينيجر خوجي محمد يوسف جو ننڍو ڀاءُ هو پر هو پڪو ڪميونسٽ پر اسان جي نظرن ۾ هيرو ماڻهو هو. اڳتي هلي جڏهن مون کي اها خبر پئي ته مينيجر سليم احمد سنڌي ادب جو عالم ۽ اديب آهي ته آئون هن جي دل سان عزت ڪرڻ لڳو هئس. هو ان وقت چڙوچانڊ هو ۽ هن پنهنجي رهائش مل ۾ ئي رڪي هئي. شام جو ٺهي سنڀري سائيڪل تي چڙهي پاڪستان چوڪ تي ڪيفي المدينه ۾ چانهه پيئڻ ويندو هو.

ڪيفي المدينه جيتوڻيڪ شهر جي مصروف جاءِ پاڪستان چوڪ تي هو ۽ هتي عالمن، اديبن ۽ سماجي شخصيتن جي اچي ويهڻ ڪري شام جي پهر ۾ وڏي رونق لڳندي هئي. هن ڪيفي ۾ ڪي سياسي ۽ واپاري مزاج جا ماڻهو به ملڪ روز ۽ چانهه جون چسڪيون اچي وٺندا هئا. اهڙين شخصيتن لاءِ جو ڪيفي جي مالڪ جنهن کي شهر جا ماڻهو ميان صاحب ڪوٺيندا هئا. اڪثر ٻاهر ڪرسيون ۽ ٽيبل رکائي ڏيندو هو. انهن ماڻهن جي انهن آرامده ڪرسي تي ڪلاڪن جا ڪلاڪ محفل ۽ ڪچهري ٿيندي رهندي هئي. ڪيفي جا بيرا وارث ۽ غلام سرور انهن جو خاص خيال رکندا هئا. هٽل جو مالڪ ميان صاحب هندوستان کان لڏي آيلن جي نسل مان هئو پر هن جي سپاءِ، آداب ۽ اخلاق مان معلوم ٿيندو هو ته ماڻهو وڏو مردم شناس آهي ۽ وڏو خانداني آهي. سندس هٽل

جي چانهن، ملڪ روز ۽ شاهي ٽڪرا وغيره جن شوقينن کاڌا هوندا منهنجي خيال ۾ انهن کان وسريا نه هوندا. سواءِ ازين پراڻي ڪيفي المدينه جي ماني جون لذتون، معياري ڪراڪري ۽ صفائي سترائي جيڪا هن ننڍي ڪيفي ۾ هوندي هئي، تنهن جو ڪو جواب ڪونه هوندو هو. چانهن شربت کان سواءِ هن ڪيفي ۾ ماني پاڇي به لاجواب تيار ڪئي ويندي هئي. ٻاڪري گوشت ۾ اهڙو ته لذت آستو تيار ڪيو ويندو هو جو چئي ڪٿي بس ڪر. ماڻهو متن استو گهر به پارسل ڪرائي ڪڍي ويندا هئا. اسان جو استاد سائين غلام الله به ان ڪيفي تي ڪچهري ڪندڙن مان هڪ هئو. بشير احمد شاد، محمد يوسف شيخ، غلام سرور شيخ، محمد يوسف لغاري عبدالخالق شيخ ۽ مان به روزانو شام جو ڪيفي تي پوڻيا چانهن پيئڻ لاءِ گڏ ٿيندا هئاسين.

ڳالهه نڪتي آ پراڻي ڪيفي المدينه تي ڪچهري ڪندڙ شوقينن جي، هونئن ته اتي ايندڙ سڀئي ماڻهو سهڻي سڀاءِ جا هوندا هئا پر هوندو هرڪو پنهنجي پنهنجي خيال جو هئو پر جيڪي شوقين بنا ناغي چانهن پيئڻ ايندا هئا تن ۾ ڪي شخصتون ته نرالي طبيعت ۽ نرالي رنگ روپ ۾ نظر اينديون هيون. جن کي ڏسي ايئن لڳندو هو جڻ هو ڪنهن فينسي شو ۾ شرڪت ڪرڻ آيا آهن. اهڙن مان به ماڻهو قابل ذڪر آهن جن جي آمد جيلس بازار کان ٿيندي هئي. جتان هو ايمپائر روڊ تي اچي نگار ۽ ايمپائر سنيمائن کان ٿيندا مڇي مارڪيٽ لتاڙي اچي پاڪستان چوڪ ڪٽندا هئا. ٻئي جدا جدا نسل جا هوندا هئا پر انهن مان هڪ ايئن لڳندو هو جڻ همراھ بريلي جي بازار مان تازو لڏي آيو آهي. ان ڪاڪي جو ڪم ڪاروبار پگڙن ڪپاڻڻ جو هو. آئون کيس تڏهن کان سڃاڻندو هئس جڏهن هو صحت ۽ جوت ۾ چڱو ڀلو هوندو هو. هو جنهن وقت پگڙا پيچندو هو تنهن مهل کيس سڃاڻڻ مشڪل ٿي پوندو هو، ته هي ماڻهو اهو ساڳيو آهي، جيڪو شام جو ڪيفي المدينه تي چانهن

پيئڻ ايندو آهي. هو جيلس بازار جو مشهور پوڄو ۽ پڳڙن جو واپاري هو، جنهن جا پڳڙا لاڙڪاڻي جي پسگردائي وارن ڳوٺن ۽ بهائين جا دڪاندار وٺي ويندا هئا. ورهين جا ورهيه مون کيس ڳڙ بازار ۾ پير جي مزار لڳ پڳڙن پيڇڻ وقت ڏٺو هو. ڪم دوران وات ۾ پاڻ هوندو هئس، هيٺ تي پٽايتي گوڏ ٻڌندو هو ۽ مٿي تي تنگن واري چپي واري ٽوپي پائيندو هو ۽ بدن تي اهڙي بندي پائيندو هو جهڙي گاه لڻڻ وقت بهراڙي جا ماڻهو پائيندا آهن. پر جڏهن ڪيفي المدينه تي چانهن پيئڻ لاءِ گهران نڪرندو هو تڏهن سندس روپ، رنگ ۽ ڏاه نرالا هوندا هئا. ايمپائر روڊ تي هن جي چال ڏسي اسان پارا محو حيرت هوندا هئا. پيرن ۾ بهترين پالشڊ بوت پائيندو هو، هيٺي سفيد رنگ جو پائجامو هوندو هئس ۽ ڳچي کان گوڏن تائين اچي رنگ جو سادو پهراڻ پائيندو هو، وات ۾ پاڻ مٿي تي اها ساڳي تنگن واري چپي ٽوپي هوندي هئس. همراھ گهران نڪرندو هو ته شايد ڳچي کي ڪلف هڻي نڪرندو هو. اڪثر روڊ جو هڪڙو پاسو وٺي هلندو هو ڪنهن به حالت ۾ پنهنجو تريڪ نه مٽائيندو هو. ڏسندو به رڳو سامهون هو. هلندو به خرامان خرامان ۽ خالص روبروتي چال ۾ هو. اڪثر ڪيفي ۾ اندر ويهندو هو ڏاڍي مزي ۽ اطمينان سان چانهه جون چسڪيون پريندو هو. وري واپسي ۾ سيٽو بازار کان لوهرن واري مسجد وارو پاسو وٺي هليو ويندو هو.

ٻيو همراھ گجراتي هو، شهر جا ڪاٺياواڙي ۽ گجراتي ماڻهو کيس داد سڏيندا هئا. اهو به ايمپائر روڊ تي اچڻ لاءِ شاهه محمد اسڪول کان پنهنجي اينٽري ڏيندو هو. هلڻ ۾ ان جي چال بلڪل سڌي هوندي هئي، ايئن لڳندو هو جڻ هيڏي هوڏي ڏسڻ جي همراھ کي ڪنهن پير فقير کان منع ٿيل آهي. پيرن ۾ پالش ٿيل آڪسفورڊ اسٽائل وارو اچي ۽ ڳاڙهي رنگ جو بوت پائي نڪرندو هو. اهو به هيٺ تي اچي رنگ جو پر چوڙيدار تنگ پائجامو پائيندو

هو. بدن تي سفيد پهراڻ ۽ مٿي تي ڳاڙهي رنگ جي ڪاري ڦٽندڙ واري ترڪي ٽوپي پائي ڳچي ۾ اڇو ڳاڙهي رنگ وارو پشمي مفلر ويڙهي هلندو هو، جيڪو هن جي شخصيت جي خاص نشاني هوندو هو، جنهن کي سياري توڙي سانوڻ هو پنهنجي ڳچي ۾ پائي رکندو هئو. لاڙڪاڻي جو هي گجراتي دادا به ايمپائر روڊ لتاڙي مڇي مارڪيٽ کان ٿيندو ڪيفي المدينه پهچندو هو ۽ ڪيفي جي ٻاهران رکيل ڪرسي تي ويهي پنهنجي دوستن جو انتظار ڪندو هو. ايمپائر سنيما سامهون جڏهن ميراثين برف جو ڪارخانو نيڪي تي ڪنيو هو تڏهن ميراثي برادرز جو وڏو ڀاءُ محمد بچل پڻ ڪيفي المدينه جي ٻاهر رکيل ڪرسي تي اچي دادا گجراتي سان ڪچهري ڪندو هو. ڪچهري دوران هو سيپريٽ چانهه گهرائي پيئندا هئا. ٻئي واپاري خيالن جا هئا، سو ٻنهي جي پاڻ ۾ ڏاڍي لڳندي هئي.

ڪيفي المدينه تي اسان جي مل جو مئنيجر سليم احمد به اچي روزانو سيپريٽ چانهه پيئندو هو پر شهر ۾ نوارد هئو ۽ کيس پنهنجي پسند جي ماڻهن جي ڳولا رهندي هئي، هونئن به حد درجي جو لبرل ماڻهو هو، تنهن ڪري ڪنهن سان بي تڪلف ٿيڻ ۾ ڪجهه وقت لڳس پر هئو وڏي سنگت وارو، هن جي سنگت جا گهڻا ساٿي حيدرآباد ۽ ڪراچي ۾ رهندا هئا. وٽس دعوت تي رسول بخش پليجو، نسيم ڪرل، ڀڳوانداس چاولا، روشن علي کهاوڙ ۽ ٻيا اهڙا مارڪسوادي ۽ لبرل خيالن جا پوئلڳ اديب ۽ دانشور ايندا رهندا هئا.

\*\*

## محبت جا رشتا

چندران ماءُ مذهب جي هندو هئي پر رشتي ۾ ڄڻ منهنجي ماءُ هئي، اسان جا گهر ٿوري فرق سان هڪ ٻئي جي آمهون سامهون هئا. حال سڀ جو غربت جي ليڪ تي هو، هر هڪ جي مٿان ورهاڱي جا گاتي پڳا وار ٿي چڪا هئا. گذريل 10، 15 سالن کان ڏکڻ ايشيا عظيم جنگ جي تباهڪارين جي ڪري ڪاري ڏڪار جي ور چڙهيل هو. هند پاڪ جي 90 سيڪڙو آبادي دال روٽي تي پئي پلجي. سنڌ جي آبادي جو معمولي طبقو سک جو ساهه کڻڻ جي قابل هو. پاڙي ۾ چندران ماءُ ۽ اسان جي گهر جو شمار اهڙن گهرن ۾ هو، جن ۾ ڪڏهن دال روٽي ته ڪڏهن ڏاڻن، مرچن ۽ قودني جي چٽڻي تي گذر سفر پيو هلندو هو.

چندران ماءُ سامڻين جي گهرن مان ونڊ جي لسي ۽ پنهنجي هٿن جا پڇايل ڦلڪا ڦٽي مڪڻ جي وٽي ۾ رکي مٿان ديسي کنڊ وجهي پنهنجي مڙس بلند مل جي اڳيان رکندي هئي. باقي وڏي پٽ ناريمل تنهن کان بعد انند مل ۽ پنهنجي ڌيءُ چندران جي اڳيان به ڦلڪا ڪاڪي قادن جي تيار ڪيل مڱن جي گهوٽيل دال چٽڻي سان رکندي هئي. ڇاڪاڻ جو چندران جيڪا واقعي چنڊ جهڙو ڏيک ڏيندي هئي تنهن کي روزانو لسي ڪا نه وڻندي هئي. چندران ماءُ کي اسان انند ماءُ به سڏيندا هئاسين ۽ ان نالي پٺيان پاڙي ۾ هوءَ گهڻو مشهور هئي.

انند ماءُ جي گهر جو اهو نيرن پاڻي وارو لقاءُ مون کي ان ڪري ڏسڻ لاءِ ملندو هو جو مان سوير اٿي چانهن توسٽ کائي انندمل کي اسڪول وٺڻ لاءِ سندس گهر ويندو هئس. انند ۽ مان



1950ع ڌاري علي گوهر آباد واري ملان مسلم اسڪول ۾ پهريون پرائمري پڙهندا هئاسين. انند جو پيءُ بلند مل صبح جو گهر ۾ هوندو هو. سندس وڏو ڀاءُ ناري مل سيئو بازار لاڙڪاڻي ۾ ٽانگا اسٽينڊ لڳ نيٽو مل جي مشهور هوٽل تي (جيڪو پوءِ ٻڳهي جتوئي خريد ڪئي، ان جي هيٺان دڪان ۽ مٿان ايئرڪنڊيشن هوٽل ٺاهي). وڃي ماني پچائيندو هو ۽ شام جو نيٽو مل کي پٽائن جي چاڀن تيار ڪرڻ ۾ هٿ وٺائيندو هو. بلند مل جو ڏندو شام جو شروع ٿيندو هو. هو پنهنجي وقت جو منائي ٺاهڻ جو پڙ ڪاريگر هو. هاڻي به هو پنهنجي منائي ٺاهي کپائيندو هو ۽ شادين مرادين جا آرڊر الڳ ملندا هئس. هي گهراڻو سڪي زندگي گذاريندا هو پر ورهاڱي سبب جوان پٽ رام بنا ٻڌائڻ جي پيءُ ماءُ ۽ گهر ڇڏي بمبئي پڇي ويو. جنهن ڪري بلند مل جي جوان پٽ جي ايئن ڇڏي وڃڻ سبب چيلهه پڇي پئي. جنهن سبب هو جلد ڪمزور ۽ ڪراڙو ٿي پيو. تنهن هوندي به بهترين مائو ٺاهي موڙو ڪچ ۾ ڪري مائي جو ٿالهه مٿي تي رکي پاڙي جي چوڪ چوڪ تي مائو کپائيندو هو. سانوڻ جي مند ۾ چولن جو ٿالهه کڻندو هو. سندس ليمي ۽ ٻارهن مصالحن وارا چولا ايترا ته مزيدار هوندا هئا جو سندس ٻن اڍائي ڪلاڪن ۾ ٿالهه خالي ٿي ويندو هو. بلند مل جو مقابلو پاڙي جي ڪاڪي قادن سان هو، جنهن جو مائو ۽ چولا پڻ نهايت لذت هوندا هئا. ٻنهي جي مال ۾ ڪمي يا ڪو مقابلو ڪونه هو. ٻئي پاڙي جا باعزت، باروزگار ۽ باوقار ماڻهو هئا، بس ٻنهي جي شخصيت ۾ فرق هو.

ڪاڪو قادن اڍائي مڻ وزن جو هو ته ڪاڪو بلند مل پنجاهه سیرن جي وزن جو مس هو. بلند مل نفاست پسند هو، ململ جي اڇي رنگ جي ڪالر واري قميص پائيندو هو ۽ هيٺ تي ڌوئي ٻڌندو هو ۽ ڪاڪو قادن نيري يا ڪاري رنگ جي قميص پائيندو هو ۽ هيٺ تي پٽا پٽي گوڏ ٻڌندو هو ۽ پنهنجي وڏي پيٽ هجڻ

ڪري سڄي پاڙي ۾ قادن پيٽي جي نالي سان مشهور هوندو هو. اسان جي پاڙي علي گوهر آباد جا اهي انمول ڪردار هئا جيڪي وسريو نٿا وسرن.

انند جي ماءُ جو ڪم شروع ٿيندو هو صبح جو ڏهين بجي ڌاران. هو هٿ ۾ تغاري کڻي گهران نڪرندي هئي. پاڙي ۾ جيڪي سامتين، اٺڙن، پيرزادن ۽ علي خان سومري وان جي گهران مينهنون جهنگ چرڻ نڪرنديون هيون ته انهن جا رستي ۾ لائڻل چيڻا ميڙي پنهنجي گهر اڳيان ويندي هئي سٽيندي. سندس ڌيءُ چنڊران اهي چيڻان کڻي گهر اندر ڪندي ويندي هئي ۽ گهر جي هڪ پاسي جي پٽ تي ٿڌيندي ويندي هئي. جڏهن چيڻا سڪي ويندا هئا ته انهن کي ڪرپي سان لاهي گهر جي چله لڳ گهر جي ڏاڪڻ هيٺان هڪ ننڍي هريءَ ۾ جمع ڪندي ويندي هئي. علي گوهر آباد ۾ غلام علي سامتيني جي والده جي نگراني هيٺ چوڪرين جو سرڪاري اسڪول تعليم لاءِ کليل هو پر انهن مسلم اسڪولن ۾ 50 ع واري ڏهاڪي ۾ هندو ڀائي بند پنهنجي نياڻن کي پڙهڻ لاءِ ڪونه موڪليندا هئا. تنهن ڪري چنڊران باقي وقت گهر ۾ ويٺي ويهائڻ جي چون ۽ چادرن تي هر مڇو پريندي رهندي هئي. جنهن مان انند ماءُ کي چار پئسا اڳڙي پوندا هئا.

منهنجي والده ۽ انند جي ماءُ جي پاڻ ۾ گهري دوستي هئي، نه رڳو ڏکي سڪي وقت ۾ هڪ ٻئي کي پئسي پنجهڙ ۾ مدد ڪنديون هيون پر روز مره ڪم ايندڙ گهرو شين جي مٽ سٽ به ڪنديون هيون. خوشي جي خاص ڏڻن ۽ عيد برات تي گهر ۾ پڪل کاڌا وغيره به هڪ ٻئي ڏي منجنديون هيون. هڪ ڀيري جو ذڪر آهي ته اسان جي گهر ۾ ڪنهن ٻار کي منهن تي ٻه چار ڪڻا ماتا جا نڪتا. بس پوءِ امڙ کان وڌيڪ بيقرار انند جي ماءُ هئي. اسان جي گهر ۾ پينگهو هوندو هو. ڏينهن ۾ ٽي چار پيرا ڪري ٻار کي لوڏي ويٺي لولي ڏيندي هئي. اسان جو ٻار ته ڏٺي سائين جي باجهه سان نوبنو

ٿيو پر اندم ماءُ جي پاڻوهه، پيار ۽ سندس منڙي لولي جو آواز اڃا دل تي نقش آهي.

تاريخ جي ڪن پاسن کي ڏسجي ٿو ته پاڪستان هندستان جي ورهاڱي نه رڳو سرحدن جا ليڪا ڪڍيا هئا پر ان ورهاڱي سبب سنڌ جي هندو مسلم آبادي جي دلين ۾ روايتي سنڌي سماج واري ايڪتا ۽ پائڄاري جي وچ ۾ وڏا ويڇا وجهي ڇڏيا هئا. اهڙي ماحول جي برپا ٿيڻ ڪري ٻنهي ڪميونٽيز جي وچ ۾ اڻ ڳڻيا شبا ۽ شڪ پيدا ٿي پيا هئا. اسان جي گهر هندن جي ڏڻن تي جيڪا منائي، مڪڻ ۽ ولايتي ڪنڊ لڳل منا ڍوڍا، مال پڙا، پوريون ۽ آچار جا وٽا پرڃي ايندا هئا، تن سان وڏو حشر ٿيندو هو. امان اهي سموريون شيون وٺي بورچي خاني جي نعمت خاني ۾ رکي ڪرف هڻي ڇڏيندي هئي. رات جو وڳڙو ٿيندو هو ته خبر ناهي ته انهن کي ڪيئن تلف ڪري ڇڏيندي هئي ۽ اهو پتو به ناهي ته اسان پنهنجي عيد تي جيڪو حلوو اندم ماءُ، پمي ماءُ ۽ سدارنگ جي ماءُ کي سهڻين چيني جي بسين ۾ سينگاري ڏئي ايندا هئاسين ان جو ڪهڙو حال ٿيندو هو؟

هڪ پيري اندم ماءُ منا ڍوڍا امڙ کي اچي هٿ ۾ ڏنا، امڙ اهي بورچي خاني جي تخطي تي رکي بيٺي اندم ماءُ سان هيڏانهن هوڏانهن جون ڳالهيون پئي ڪيون، مان بورچي خاني مان ٽالهي مان هڪ ڍوڍو کڻي وڃي ڪمري ۾ ڪٽ جي پيراندي وٽ رکيل سوڙن ۾ لڪائي ڇڏيو. به ٿي ڏينهن لڪي چيبي ان مٺي ماني کي پئي ڪرتي کاڌو. ان ڪم ۾ ڪيترو مٿان ڏوهه چڙهيو، رب ٿو بهتر ڄاڻي. جنهن گهٽي جي لنگهه سامهون اسان جو گهر هو، ان جي سامهون واري گهٽي ۾ 1950ع ۾ هندن جا ڏهاڪو ڪن گهر هئا. هندن جا ٻار ۽ اسان اسڪولن ۾ گڏ پڙهندا هئاسين. پاڻ ۾ دوستيون به هيون. هڪ ٻئي کي عام طور تي شيون ڏيندا وٺندا ۽ کائيندا پيئندا هئاسي. اندم مل گهر سان لڳ هجڻ ڪري ۽ اسڪول ميت

هجن هجن ڪري ٻين هندو دوستن کان منهنجي گهڻو ويجهو هو. ايتري قدر جو اسڪول کان موت تي هو ڪڏهن ڪڏهن اسان جي گهران ماني کائي پوءِ پنهنجي گهر ويندو هو. هو مون سان اڪثر گهاٽا واه تي وهنجڻ لاءِ گڏ هلندو هو، بس ايئن سمجهو ته مون جهڙو رولاڪ ٿي ويو هو.

هڪ پيري پاڙي جي ناري خان ڪهاوڙ پنهنجي واڙي تي جيڪو ورهاڱي کان اڳ ڪنهن هندو سيٺ جي ان چيڙ جو ڪارخانو هو، ان تي مڪمل قبضي کان پوءِ ڪنهن خوشي جي موقعي تي به قنڊران ڪهي پاڙي جي عام ۽ خاص جي لاءِ هڪ وڏي خيرات ڪئي هئي. منجهند جو اسڪول کان موت تي انند مل ۽ مان به ان دعوت تي وياسين. ان زماني ۾ واڙي جي ڏکڻ پاسي کان ننڍن ننڍن ڪمرن جي قطار هئي، جنهن ۾ زمين تي پلال وڇائي اسان جهڙن پاڙيسرين کي لٽ پٽ کائڻ لاءِ ويهاريو ويو. انندمل منهنجي ڀر ۾ موسان لڳ سوڙهو ٿي ويٺو رهيو. جڏهن ڊيگ جي پٽ جا گرم گرم پاڻوڙا اڳيان آيا ۽ منجهن وڏا وڏا ٻوٽ به پئي ظاهر ٿيا ته ماحول ۾ انهن جي پڪڙيل خوشبو محسوس ڪندي انند مل جي دل ست ڏني ته اڄ ماس کائي ڪو مزو ڪجي. هن آهستي سس پس ڪندي چيو ”چانورن سان گڏ هڪ اڌ ٻوٽي به کائون؟“ ”مون چيو مانس تنهنجي مرضي.“ همراه مڙسي ڪري به ٿي ٻوٽيون کائي ته ويو پر ڏينهن ٻن تائين پيو مون کان پڇندو رهيو ته ”مان ناستڪ ته نه ٿي ويو آهيان؟“ مان کيس آٿت ڏيندو رهيس ته ”هاڻي به تون انند مل آهين، ڪنهن قسم جي ڳڻتي نه ڪر.“

ٻن ٽن سالن اندر نهرو لياقت ميثاق جي ڀڃ ڪڙين سبب سنڌ جي ڊيموگرافي ۾ وڏي ڦير ڦار اچي وئي، سنڌ مان هندو قطار در قطار ويا هندوستان لاڏاڻو ڪندا ۽ انهن جي جاين تي ميواتين، ناگورين، ڀوڄ پورين ۽ دهلي وارن اچي سنڌ ۾ پنهنجا خيما کوڙيا. پر انند ماءُ ۽ ان جو خاندان اتي سنڌ ۾ ئي رهي مري ڪپي ويو.

ڪنهن پاسي کان ايتري سڌ پئي اٿم ته چنڊران پنهنجي بچڻ سان ساڳي پاڙي ۾ حال حيات آهي، ناري مل ۽ انند مل ديهانت ڪري ويا آهن. باقي انند مل جا ٻار جيلس بازار ۾ ريوڙين ۽ ڪٽ منڙن جي ڪارخاني تي ڪم ڪار ڪري پنهنجي زندگي لاڙڪاڻي ۾ گذارين ٿا.

\*\*

## محمد حسن سولنگي (رونڊو)

لاڙڪاڻي جي جنهن لوڪيشن تي اسان جا گهر ۽ اسان جو پاڙو هو، اهو بيشڪ جنت النظير هو. لاڙڪاڻي جي گول واري حد کان علي گوهر آباد تائين رڳو ميون جا باغ ئي باغ هئا. زميني حقيقتون ۽ مطالعو ٻڌائين ٿا ته لاڙڪاڻي جو قديم ماڳ جتي ڪلهوڙن جي دور حڪومت ۾ پهريون ڀيرو ڪڪائين جهوپڙن جا اجها ۽ جهوپڙا اڏيا. اهو هند ماڳ بهارپور وارو ڳوٺ هو. بهارپور ۾ سرڪار وقت جو اڏيل ڪچو قلعو هوندو هو، جنهن جا آثار شايد هن وقت به موجود هجن. اسان پنهنجي ٻالڪ پڻي کان ويندي جوانيءَ واري دور تائين ان فوجي مقصد پٺيان اڏيل قلعي جون ٺهيل اوڌڪيون ديوارون، مارنگ ۽ مورچا ڏٺاسين. ڪڏهن ڪڏهن انهن جي مٿان چڙهي پري پري تائين ماحول جو نظارو به ڪندا هئاسين.

ڳوٺ بهارپور ۾ به ساڳين ڌنڌن ۽ ذاتين جا ماڻهو رهندا هئا. جيڪي قافلي سراءِ کان بندرگاهه واري علاقي ۾ لاڙڪاڻي جي اڏجڻ وقت رهندا هئا. يعني ميربحر، ميرائي، ملاح ۽ قلعي جي سامهون ڳوٺ دريش واهڻ ۾ لاڙڪه قوم جا ماڻهو، بهارپور جي چوڌاري جي ننڍن ننڍن ڳوٺن کي پڻ بهارپور جا پاڙا ۽ واهڻ سمجڻ گهرجي. جڏهن ته گهاڙواھ جي بندرگاهه واري علاقي وڌي ويجهي اوج، ترقي ۽ ڪمال حاصل ڪيو. تڏهن اردگرد جي واهڻن، ننڍين وستين ۽ خود بهارپور جي ڪيترن ماڻهن بندرگاهه واري پاسي نقل مڪاني ڪئي هوندي.

قافلي سراءِ تاريخي اهڃاڻن موجب لاڙڪاڻي جو هڪ قديم پاڙو هو پر علي گوهرآباد جنهن جي آبادڪاري ورهاڱي کان ٿورو اڳ ۾ ٿي هئي، تنهن جي سرحدي گهٽي ۾ سولنگي ذات جي برادري جا ڳچ ڪن گهر هئا. ڪيترائي سولنگي به پاڪستان ٺهڻ کان

اڳ ماڃي سڏبا هئا، انهن سولنگين مان جنهن سان منهنجو قرب جو ڳانڍاپو ٿيو، سو هو هڪ غريب ماڻهو، محمد حسن سولنگي (روندو) هو. آئون وڏي ڏک ۽ درد وچان اهو عيبتو لفظ سندس نالي پٺيان جوڙيان ٿو، نه ته اهڙن باوقار ماڻهن جو نالو وڏي عزت سان کڻڻ گهرجي.

پاڙي جي زميندار ۽ امير ماڻهن جي مقابلي ۾ حسن سولنگي جي ڪا حيثيت ڪا نه هئي، ڏسجي ته پنهنجي ڀر ۽ گهر ۾ هو مسڪين مڇي ماني لائق مس هو. قافلي سراءِ ۽ علي گوهر آباد جي سامهون مقاطعي تي ڪچندڙ زمينون هيون، تن مان ڪو پنجن اٺن جرين جو ٽڪرو حسن به نيڪي تي ڪڍي ڪمند يا واڙي ڪندو هو. پٽ جو اولاد اڃا پٺي ڀاري جي ڪم جي لائق ڪونه هئس. تنهن هوندي به هو ان کي هر ڏياري پوءِ پاڻ اڪيلو هڪ هٿ سان ڪاٺ جي وڏاڻ سان ڪٽڙا پيچي زمين کي سڌو ڪري واڙي جي لائق بڻائيندو هو. مدي جي بخار جو ڪريل هو، هڪ ٻانهن ته ڪم کان وينل هئس پر هڪ پير ۾ به ٿورو لنگ هئس، جنهن ڪري پنڌ کي چڱي طرح اڪلائي نه سگهندو هو. پٺي جي ڪمڪار مان هٿ ڪڍي گهر وڃي مانجهاندو ڪري شام جو تڙ پاڻي ڪري اڪثر زمين تان ڦيرو ڏئي ايمپائر سنيما واري علاقي، گادن ۽ سرائين جي هوٽلن تي مثل رونق کي وڃي ڏسندو هو. انسان هو ڪڏهن روح ست ڏيندو هئس ته هوٽل جي ٻاهران بئنج تي ويهي چانهن چُڪو پيئندو هو.

همراه طبيعت جو ٽڪو هو، ٿوري گهڻي تي بد شد ڳالهائيندڙ ۽ بي ريا ماڻهو هو، تنهن ڪري نه ٻئي ڪنهن جي هن سان لڳندي هئي ۽ نه وري هو ڪنهن سان ڪا ڊيگهه ڪندو هو. اهو زمانو 1969ع جو هو ۽ مان پرائيويٽ طور ايم اي پهرين سال جو امتحان ڏئي رهيو هئس. جنهن هفتي ڪارخاني ۾ رات جي ڊيوٽي هوندي هئي، ان جي ٻئي ڏينهن صبح جو نائين وڳي ٽٽڪار واري وقت ڪتاب ڪڍي حسن جي پٺي جي وچ ۾ ٺهيل ڪڪائين جهوپڙي ۾

وڃي استبدادي ڪندو هئس. هي همراھ به نيرن پاڻي ڪري ڏهين وڳي ڌاران ٻني جو چڪر لڳائيندو هو. بس مون سان به به ٽي لفظ ڳالهائيندو هو. ”غلام رسول آيو آهين؟“ مان کيس ورائيندو هئس ”جي ها،“ ”پڙه، پڙه.“ بس ايترو چئي هو پاڻي جي واهين جي پاسي پاڻي جي وهڪري کي ڏسڻ لاءِ هليو ويندو هو.

جڏهن سندس واڙي تيار ٿيندي هئي ته پنهنجي هڪ هٿ سان واڱڻ، پينڊيون ۽ ساوا بصر وغيره پتي ويندو هو ۽ توڪرن ۾ وجهندو هو. جيلس بازار مال پڄاڻ لاءِ ماڻهو مزدوريءَ تي رکندو هو. ڪيتي واڙي جو ايئن ڌنڌو ڪري هو پنهنجا ٻچا محنت ۽ رزق حلال سان پاليندو هو. آئون سندس جهوپڙي ۾ جيستائين وينو پڙهندو هئس تيستائين هو اس جي تائيءَ کان بچڻ لاءِ واهي جي ڪڙتي ليسوڙي جي چانو ۾ وينو هوندو هو. ڪڏهن ڪڏهن ڀاڙي جي ڪجين مان جيڪي وڻ پڪل ڪارڪون هٿ اينديون هئس ته اچي منهنجي اڳيان رکي چوندو هو. ”غلام رسول ڪاءُ“ وري چوندو هو ”ڪيسيتائين پڙهندين؟“ ورائيندو هومانس ”بس ڪلاڪ ڪن پيو ويهندس.“ ڪڏهن ڪڏهن دل جي ڳالهه ڪندي چوندو هو. ”مون وارو پٽ وڏو ٿئي ته توکان پڙهائيندس.“ مان کيس چوندو هئس. ”مون کي ڇاڻو اچي ادا حسن تو وارو مائٽ رضا محمد سولنگي مون کان گهڻو هوشيار اٿئي. صلاح تو ڏيانءِ ته هاڻي ئي ان کان پڙهائڻ شروع ڪرينس.“

حسن رونڊو اسان جي ڀاڙي جو هڪ اهڙو ڪارائتو سماجي ڪردار هو، صحيح ۽ باڪردار ماڻهو کي هو نه رڳو پسند ڪندو هو، پر دل سان ان جي عزت ڪندو هو. جيتوڻيڪ پاڻ هڪ جنگهه ۽ هڪ هٿ کان معذور هو پوءِ به پتي يا نيڪي تي زمين جو ٽڪرو ڪڍي عزت جي روتي پاڻ به کائيندو هو ۽ پنهنجن ٻچڙن کي به ڪارائيندو هو. بيشڪ هو جسماني طور عيبدار هو پر سماجي طور هو هڪ ڪارائتو، ڪمائو، باعزت ۽ بلند ڪردار ماڻهو هو.



## لاڙڪاڻي جي سماجي تاريخ جا اُمُلهه ڪردار فجر علي ۽ بشير مسيحي

پاڪستان کي ٺهي ڏهاڪو سال کن ٿيا هئا، لاڙڪاڻي جي قديم پاڙي قافلي سراءِ ۾ هندوستان کان ڪجهه سقہ ذات جا ماڻهو اچي آباد ٿيا هئا، جن جي روزگار جو ذريعو ماڻهن جي گهرن ۾ پاڻي ڀرڻ هئو. فجر علي به ذات جو سقہ هو. بشير مسيح سنڌ ۾ آڳاٽو آيل سيالڪوٽ جي عيسائي خاڪروبن مان هو، جيڪي لاڙڪاڻي جي ڪليڪٽري بلڊنگ جي سامهون اوڀر پاسي روڊ تي پنهنجو جدا پاڙو ٻڌي وينا هئا. مذڪوره ٻنهي همراهن جي هڪ خوش جيئڙن انسانن جي جوڙي هئي. هن جوڙي جي تعيناتي ميونسپل آفيس لاڙڪاڻي جي سينيٽيشن کاتي ۾ ٿيل هئي. خوش قسمتيءَ سان 60ع واري ڏهاڪي ۾ هنن کي علي گوهر آباد جي سامتيه روڊ جي هڪ حد جي نالين کي ڏوئي صاف سٿري رکڻ جي ديوتِي لڳي.

فجر علي نيڪ نمازي ماڻهو هو ۽ ايمپائر سنيما جي سامهون قافلي سراءِ ۾ رهندو هو. صبح جو بهشتي مسجد ۾ رب سائين جي سجدي سجود کان پوءِ نيرن پاڻي ڪري پخال ڪلهي ۾ وجهي پنهنجي روزي سان لڳندو هو. اول پنهنجي ۽ پاڙي جي گهرن جو پاڻي ڀري، سامتيه روڊ جي چيڙي تي جليل جي چانهه جي دڪان وٽ رکيل بئنج تي اچي ويهندو هو. ايتري ۾ بشير مسيح به نالين کي صاف ڪرڻ وارو خاص تيلن وارو بهارو کڻي اچي فجر علي سان ملندو هو. جليل جي دڪان جي سامهون ڪنڊ تي سرڪاري برمو

لڳل هوندو هو، جتي پاڙي جا ماڻهو پڻ تڙ پاڻي ڪري سگهندا هئا. فجر علي قد بت جو هلڪو ماڻهو هو پر هن جي چال چلت ۾ خفيف قسم جي نسواني جهلڪ نظر ايندي هئي. نلڪي مان مشڪ پريندي ۽ مشڪ کي ڪلهي تي چاڙهيندي ٻانهن ۽ چيلهه کي اهڙا چٻ ڏئي نات ڪري اٿندو ۽ جهڪندو هو جو ماڻهو کيس ڏيان سان ڏسڻ بنا رهي نه سگهندا هئا.

فجر علي رب جو نالو وٺي ۽ بشير يسوع مسيح جو منڍڻو منهن اڳيان ٺاهي نالي صاف ڪرڻ کي لڳي ويندا هئا. فجر علي ڊانس جون ڪي جهلڪيون، ڦيرا ۽ روپ ڏيکاريندي مشڪ جو منهن کولي نالي ۾ پاڻي وجهندو ويندو هو ۽ بشير پنهنجي هٿن جي هڪ خاص ردم سان ويندو هو نالي کي صاف ڪندو.

عبدالقيوم ۽ عبدالحڪي صديقين جي گهر واري چوڪ تائين پنهنجي نالين جي حد پوري طرح صاف ڪري وري عبدالغني سومري ۽ ڊپٽي اله ڏٽي سامڻي مرحوم جي بنگلي اڳيان ناليون ڏوٽي جڏهن اسان جي گهر واري چوواڻي تي پهچندا هئا ته کين ڏينهن جا ٻارهن وڃي ويندا هئا. اتي اچي همراهن کي چانهن جي باڙ لڳندي هئي.

بشير پنهنجي جهاڙو کي نالي جي وٽ تي سمهاري رکندو هو. باقي فجر علي به ڦيرا ڏئي پنهنجي مشڪ پنهنجي ڪلهي تي کنيو جليل چانهه واري جي دڪان تي اچي ڪارن بسڪٽن ۽ چانهن جو آرڊر ڪري هڪ پاسي ويهي رهندو هو. هن مزاحيه جوڙي جي چانهن پيئڻ وارا ڪوپ ساسر جدا رکيل هوندا هئا. جليل کين چانهن هٿن ۾ ڏئي ايندو هو. چانهن نوش ڪري وري هي جوان اسان جي گهر واري چوڪ کان پنهنجو ڪم شروع ڪندا هئا. هي ٻئي پنهنجو ڪم وڏي ايمانداريءَ سان ڪندا هئا جڏهن ته ڪم جي نوعيت کان هو هڪ ڪريائتي قسم جي ڪم تي مامور هئا پر انسان جي پنهنجي پورهيو کي پوءِ اهو ڪٿي ڪهڙي به قسم جو

ڇو نه هجي ان کي سڃاڻي واري جذبي سان انجام ڏيڻ فرض آهي ۽ حقيقت ۾ اهو به عبادت جو هڪ روپ آهي. منهنجي نظر ۾ فجر علي ۽ بشير پنهنجو ڪم وڏي دلچسپي ۽ سڃاڻي سان ڪندا هئا. اهوئي خاص سبب هو جو پاڙي جا ماڻهو انهن کي عزت جي نگاهه سان ڏسندا هئا ۽ آئون انهن کي سچن ماڻهن ۽ سماج جي سچن ڪردارن ۾ شامل ڪندو هئس. ٻئي پاسي جيڪڏهن ڪو ويهين گريڊ جو آفيسر پنهنجي فرض جي بجا آوري ڪندي ڪمي، ڪوتاهي ۽ ڪوٽ ڪري ٿو يا ڏوڪر کائي ٿو ته اهو چڱو سڏاڻ جي قابل ته ڇا پر ماڻهو سڏاڻ جي قابل به ناهي.

ڪم جي سرانجامي واري پوئين حصي ۾ هي ٻئي مڙس پنهنجو ڪم ڪندي ڪندي اهڙي ته ترنگ ۾ ايندا هئا جو بشير پنهنجن هٿن جي فنڪاري سان تبلي جي وچت تڪ ڏنا ڏن... ۽ ڀر چڪ... ڀر چڪ جا آواز ڪڍندو هو. فجر علي ان کان به ٻه هٿ مٿي پنهنجي پخال سوڌو بشير جي چيٽيل گاني جي ڏن ”جيا ٻه قرار ۽، ڇهال ٻه ۽، آڄامور ٻه، تير ۱۱ انتظار ۽.“ تي اهڙي ته ڊانس ڪندو گهٽي جي هڪ پاسي کان ٻئي پاسي هليو ويندو هو. وري جڏهن موت کائيندو هو تڏهن سندن اهڙي قسم جي نت ڪٽ ۽ سر سنگيت واري مڇايل ڊرامائي انداز کي ڏسڻ لاءِ پاڙي جون مايون، ٻار ۽ ايندو ويندو ڏسي پيو خوش ٿيندو هو. ماڻهن جي چهرن تي جڏهن زماني جا اهڙا زخم خورده ڏکائيل ۽ ستايل ڪردار، مسڪراهٽون ونديندا آهن ته مون کي اهي سماج جا املھ ۽ امر ماڻهو لڳندا آهن.

فجر علي ۽ بشير مسيحي ڀر چڪ ڀر چڪ... ڌم چڪ ڌم چڪ ۽ نات نخرن سان پنهنجي روح کي قرار وٺائي ۽ ٻين جو من به ريجھائي آخر ۾ نالين جي وٿين تي چوٽو هاري پنهنجي ڊيوٽي پوري ڪري فقير محمد اثر جي اوطاق لڳ باغيچي ۾ ميونسپل جي جمعدار جي رجسٽر ۾ حاضري پرائي گهر روانا ٿي ويندا هئا.

\*\*

## هڪ دلبر ماڻهو، خوشي محمد

سيپٽيمبر 65ع واري جنگ کارخانيداري جي لحاظ کان ملڪ ۾ منڊي جي صورتحال پيدا ڪري ڇڏي هئي. جيتوڻيڪ جنگ کان پوءِ کارخانن ۾ پيداواري عمل تڪو ٿي چڪو هو ۽ ٻين سماجي حالتن سان گڏ ملڪ جون واپاري حالتون به نارمل ٿي چڪيون هيون. اهڙين حالتن ۾ مل جي مزدورن جي گهرج هئي ته گهڻي وقت کان هڪ جاءِ تي بيٺل پگهارن ۾ اضافو ڪيو وڃي ۽ عيدن جي ڏهاڙن تي مزدورن کي بونس وغيره ڏنو وڃي پر ملين جا مالڪان ۽ انتظاميه طرفان ان ڏس ۾ ڪو جوڳو قدم نٿي کنيو ويو ۽ نه ئي وري لوڪل مزدورن کي ڪنهن قسم جون سهولتون پئي مليون. وجهه وٺي مون پنهنجي پگهار وڌائڻ جي سلسلي ۾ مئنيجر قلندر بخش بدوي کي گذارش ڪئي ته منهنجي پگهار ۾ گهٽ ۾ گهٽ 25 رپين جو اضافو ڪيو وڃي. هن صاحب منهنجو ڪيس مل جي مالڪ مظفر حسين صاحب ڏانهن رجوع ڪيو. مون ذاتي طور مظفر حسين صاحب کي پڻ ساڳي گذارش ڪئي، جنهن ڪجهه وقت انتظار ڪرڻ جو چئي ڳالهه آئي وئي ڪري ڇڏي. مون پنهنجي پر ۾ حجتون پوريون ڪري پنهنجي لاءِ فيصلو ورتو ۽ علي ٽيڪسٽائل کي الوداع ڪري 1966ع ۾ پنهنجي قسمت کي آزمائيندي ڪراچي جو رخ ڪيو.

شير شاهه جي اردو بازار واري علاقي ۾ ماسٽر ولي محمد جو پيءُ خوشي محمد رهندو هو. تنهن سان اچي مون ملاقات ڪري پنهنجي روزگار جي سلسلي جي روداد بيان ڪئي. مسٽر خوشي محمد هڪ لکيل پڙهيل نوجوان هو ۽ ان وقت ڪامرس ۾ گريجو ايشن ڪري ڪنهن پرائيويت اداري ۾ اڪائونٽس سيڪشن

۾ فرض انجام ڏئي رهيو هو، تنهن وڏي خوش دليءَ سان مون کي پاڻ وٽ رهايو. ٻن ڏينهن جي ڪوشش سان منهنجي ڪراچي انڊسٽريل ايريا ۾ ايڇ ايم سلڪ ملز جي وارپ تننگ سيڪشن ۾ مشين آپريٽر جي پوسٽ تي تعيناتي ٿي ۽ ماهوار هڪ سو پنجاھ رپيا پگهار مقرر ٿي. شير شاهه واري ڪواٽر ۾ مسٽر خوشي محمد سان سندس ڳوٺ جو هڪ نوجوان بشير احمد رهندو هو، جيڪو ڪراچي ۾ ڪم ڪرڻ جي غرض سان آيو هو پر جيستائين کيس ڪا نوڪري ملي تيستائين گهر جو ڪم ڪار ۽ ماني ٽڪي ڪندو هو. هڪ ڏينهن بشير احمد مون کي ٻڌايو ته پاڻي خوشي محمد کي لاڙڪاڻي مان وڏي پاءُ ولي محمد جا خط اچن ٿا ته غلام رسول کي توهان پاڻ وٽ ڇاڪاڻ رهايو آهي؟ مون وجهه وٺي خوشي محمد کي معذرت ڪئي ته منهنجي ڪري توهان کي پنهنجي پاءُ کان ڪجهه ٻڌڻو پيو آهي. هن ورائيو ته اهو منهنجو ۽ منهنجي پاءُ جو مسئلو آهي. تون سٺو نوجوان آهين ۽ پنهنجي سٺي زندگي لاءِ ڪوشش ڪري رهيو آهين ۽ ان سان گڏ تعليم به حاصل ڪري رهيو آهين مون کي تو جهڙن ماڻهن جو قدر ۽ عزت آهي، تنهن ڪري تون ڪنهن قسم جي ڳڻتي نه ڪر ۽ مون وٽ رهيو پيو هج، اهو منهنجي لاءِ ڪو مسئلو ناهي. زندگي ۾ جن بهترين انسانن سان منهنجي ملاقات ٿي آهي، انهن ۾ خوشي محمد پنجابي هڪ آهي، جنهن جي اجري ڪردار کي مان ڪڏهن وساري نه سگهيو آهيان.

ڳهڻن سالن کان پوءِ جڏهن آئون تعليم کاتي ۾ نوڪري ڪري رهيو هئس ۽ ڪراچي کان لاڙڪاڻي ريل تي سفر ڪري رهيو هئس ته قسمت سانگي ريل جي مرداڻي گاڏي ۾ خوشي محمد سان ملاقات ٿي. جيڪو پنهنجي گهرواري سان ۽ پنهنجي ننڍي ٻار سان سيوهڻ شريف واري اسٽيشن تان چڙهيو هو. انهن ڏينهن هو سعودي عرب جي دمام شهر ۾ ڪنهن ڪارخاني ۾ اڪائونٽنٽ جي

حيثيت ۾ ڪم ڪري رهيو هو ۽ گرمين جي سيزن ۾ ملندڙ موڪلون گذارڻ لاءِ پنهنجي پيءُ ولي محمد وٽ لاڙڪاڻي ۾ آيل هو. مون تي هن دلبر انسان جا وڏا احسان هئا. مون کيس ان وقت ئي لاڙڪاڻي ۾ ملڻ جي ۽ ٻه ٽي گرهه گڏجي کائڻ جي آڇ ڪري ڇڏي. مقرر ڏينهن تي مون پنهنجي دوست بشير احمد شاد سان ملائڻ ۽ گڏجي ماني کائڻ لاءِ کيس سمبارا ۾ وٺي آيس ۽ هن جي مهمان داري ڪري دلي خوشي حاصل ڪئي. وري اچي ٿو پنهنجي ڪهاڻي تي ته شير شاهه ڪراچي ۾ خوشي محمد بي شڪ مونسان وڏا وڙ ڪري رهيو هو پر مٿانئس وڏي پاءُ جو زور ڏسي مون پنهنجو ارادو ڪيم ته سڄڻ ڏي سڄي ٻانهن ته ان جي سڄي ٻانهن نه چڪجي، تنهن ڪري خوشي محمد وٽان موڪلائي مان ڪراچي جي سائيٽ ايريا حبيب بينڪ چورنگي ڀرسان آيس اُءِ ٿي وارن فليٽن ۾ پنهنجي عزيزن جي عزيز محمد بخش آريجي وٽ اچي رهيس. سندس فليٽ ايڇ ايم سلڪ ملز کان بلڪل سڌ پند تي هو. ڪراچي ۾ اٺ مهينا کن ڪم ڪري مان وارپ نٽنگ جي ڪم جو سٺو تجربو حاصل ڪري لاڙڪاڻي موٽي آيس. لاڙڪاڻي اچي مون نوڪري لاءِ خوجي شيخ محمد يوسف جي نور ٽيڪسٽائل ملز ۾ ماسٽر شفيع محمد کي انٽرويو ڏئي ڪراچي واري پگهار کان به پنجهتر رپيا وڌيڪ پنهنجي شهر ۾ نوڪري حاصل ڪرڻ ۾ ڪاميابي حاصل ڪئي. زندگي جي هن موڙ تي مون کي ڪجهه نوان تجربا حاصل ٿيا.

\*\*

## تعليم، تربيت، خيال ۽ تجربا

1965ع وارو زمانو جيتوڻيڪ اسان جي جواني جو دور هو ۽ حقيقت ۾ اسان جي ذهني اوسر جو زمانو اهوئي هو. وڏا ويچار، گهڻا خيال. تڪڙا ۽ ابھرا فيصلا ۽ وري پنهنجن خيالن ۽ فيصلن تي ڪمال درجي جو اطمینان ۽ ٻلھار ٻلھار ٿيڻ، منهنجي فطرت ۾ داخل ٿي چڪو هو. ان زماني ۾ منهنجي پياري دوست بشير احمد شاد کي سندس دوست مسٽر رضوان عمراڻي لبنان جي روماتڪ تخليقڪار خليل جبران جا اردو زبان ۾ ترجمو ڪيل ٻه ڪتاب مطالعو ڪرڻ لاءِ ڏنا. اسان انهن ڪتابن جو واري وٽي سان مطالعو ڪيوسين. اها ڳالھ پنهنجي جاءِ تي بنا شڪ جي چئي سگهجي ٿي ته خليل جبران جو فڪر ۽ تازا خيال مطالعو ڪندڙ نئين ٽھي جي ذهن تي طلاطم پيدا ڪري ان جي مٿان سحر طاري ڪري ڇڏيندا هئا پر ان ڳالھ کان به انڪار ڪري نٿو سگهجي ته هن جو فڪر، فقرا ۽ انهن جو اظهار هر پڙهندڙ کي نه رڳو سحر ۾ مبتلا ڪندو هو پر نوجوانن کي ڪيترين سماجي حقيقتن جي ويجهو پڻ ڪري ڇڏيندو هو. ايئن ئي راهه ويندي خليل جبران جي زندگيءَ جي باري ۾ ڏنل صلاحن تي مون پنهنجي زندگي ۾ ڪنهن قدر عمل ڪيو. پنهنجي ڪنهن نشست ۾ خليل جبران پنهنجي خيالن ذريعي اولاد جي تعليم ۽ تربيت جي سلسلي ۾ فرمايو هو ته، اوهان پنهنجا خيال پنهنجي اولاد کي نه ڏيو. ٿي سگهي ٿو ته قدرت جي طرفان هو پنهنجا تازا خيال وٺي آيا هجن. خليل جبران جي ان فڪري ڳالھ مان مون کي جيڪا اپٽڪار ملي سا هئي ته بيشڪ اسان وٽ پنهنجا تجربا ۽ خيال گهڻا هوندا، جن مان اسان کي پنهنجي زندگيءَ ۾ گهڻا فائدا رسيا هوندا پر جڳ جهان جي سماجي وهنوار کي اڳتي

وڌائڻ ۽ جمود کان بچائڻ لاءِ ضروري آهي ته پنهنجي ٻارن کي پنهنجن خيالن ۽ تجربن سان گڏ انهن جي ذهنن ۾ پيدا ٿيندڙ نون خيالن ۽ تجربن جي آڌار تي زندگيءَ ۾ اڳتي وڌڻ ڏجي.

مون ان ڳالهه کي ڳنڍ ڏئي ڇڏي هئي، جڏهن رب سائين مون کي اولاد سان نوازيو ۽ مون انهن جي تعليم ۽ تربيت جو خيال ڪندي پنهنجي رفيق حيات جي خيال ۽ سهڪار سان سهڻي تربيت ڪئي، پر هنن کي پنهنجي زندگي جي باري ۾ سوچ ۽ سمجهه رکڻ جي آزادي پڻ ڏني ته جيئن هو پنهنجي ذهن، طبيعت ۽ خيال موجب ڀل هلن ۽ پنهنجي ارادي موجب جنهن قسم جي تعليم پرائڻ گهرن ته ان جي مناسبت سان مضمونن جي چونڊ ڪري اڳتي هلن.

اسڪول جي تعليمي مرحلن مان نڪري جڏهن ٻار ڪاليج جي منزل تي پهتا ته رب سائين مون کي ان لائق بڻايو هو ته هنن جي من پسند مضمونن ۾ پڙ ٿيڻ لاءِ ڪاليج جي حدن کان ٻاهر ايڪسٽرا ٽيوشن حاصل ڪرڻ لاءِ به هنن جي مدد ڪري سگهان. منهنجي وڏي ڌيءُ جو رجحان اسلامي تعليم حاصل ڪرڻ ڏانهن رهيو آهي. تنهن ڪري ڪاليج مان امتيازي گريجوئيشن کان پوءِ هن يونيورسٽي آف ڪراچي ۾ اسلامڪ لرننگ فيڪلٽي ۾ داخلا ورتي ۽ پوسٽ گريجوئيشن ڊگري حاصل ڪيائين.

وڏي پٽ امجد رسول جو ننڍي ڄمار کان مان تجزيو ڪندو رهندو هئس. هن جي سڀاءُ، ذهني ۽ طبعي لاڙن مان مون کي جيڪي نتيجا ملندا هئا تن جي آڌار تي مان سمجهندو هئس ته هو سليڇڻو، نهٺو ۽ هر ڪم ۽ ڳالهه ۾ گهڻو سهڪاري آهي ۽ پڪين ۽ جانورن سان رحمدلي سان پيش اچي ٿو، تنهن ڪري اهو ضرور ڊاڪٽر ٿيندو، ڪاليج ايجوڪيشن شروع ٿي ته معلوم ٿيو ته هو پنهنجي آئيندي جي تعليمي چونڊ ۾ پاڻ کي انجنيئر ڏسڻ پسند ڪري ٿو. توڙي جو سندس ان قسم جي خواهش منهنجي مرضيءَ موجب نه هئي پوءِ به کيس آزادي هئي ته هو پنهنجي لاءِ جيڪي



بهتر سمجھي اهو ڪري. وڏي کان پوءِ ٻيون نمبر ننڍي پٽ فرحان رسول بابت خيال هوندو هو ته هو اڳتي هلي هو ميڪينيڪل نه ته اليڪٽرانڪس جو شعبو چونڊي انجنيئر ضرور ٿيندو. ان خيال پٺيان گهڻا سبب هئا، هو اڪثر گهر جون ٽٽل ڀڳل شيون ٺاهي جوڙي ڪارآمد بڻائيندو رهندو هو. ريڊيو، ٽيپ رڪارڊر، ٽيليويزن ۽ اليڪٽرانس توڙي بجلي تي هلندڙ شين جي انسٽاليشن ۽ مرمت سرمت ڪندو رهندو هو. ذهني طور گهڻي ڀاڱي سندس لاڙو ٽيڪنيڪل ڪمن ۾ هو پر انٽرميڊيئيٽ ۾ هن پنهنجي لاءِ بائيولاجي جا مضمون ڪنيا ۽ پنهنجي زندگي جي ڊوڙ ۾ هو ڊاڪٽر ٿي ويو ۽ اهڙي طرح اسان جون اميدون اسان جا خيال ۽ اسان جا تجربا اسان وٽ ئي رهجي ويا.

وڃين پٽ کان پوءِ وارو آيو ننڍي ڌيءُ جو، جنهن جي بالڪيٽي کان عادت هئي ٻارن کي ڪنٽرول ۾ ڪري، انهن کي شڪشا ڏيڻ. ننڍي هوندي هن پنهنجي گهر جي گيلرين کي هڪ درسگاه جي شڪل ڏني هئي. اسڪول کان موٽي اچڻ کان پوءِ گهر وارن سان ماني ٽڪي کائي جڏهن گهر جا سمورا ڀاتي منجهند جو سوپو ننڍ ڪرڻ لاءِ ڪمرن ۾ هليا ويندا هئا ته هوءَ پنهنجي شاگردن کي سبق ڏيڻ لاءِ پنهنجي ڪلاس روم ۾ پهچي شاگردن کي سڌو ڪري پنهنجي اڳيان ويهاري ڏيندي هئي. سندس شاگردن ۾ گيلري ۾ رکيل گلن جون ڪونڊيون، بورچيخاني ۽ واش روم جون صندليون ۽ گهر ۾ رکيل ننڍا پاڻي جا ڊرم هوندا هئا. بس شام جو پنجين وڳي تائين انهن کي سبق پڙهائي پڪا ڪرائي ڪپڙن ڌوئڻ واري سوئي سان انهن جي چنچري لاهيندي رهندي هئي پر پڙهائيندي ايڏو انهماڪ سان هئي جو سامهون فليٽن ۾ رهڻ واريون مايون به مڃينديون هيون ته اسان جي چوڪر اڳتي هلي ضرور ماستريائي ٿيندي.

اسڪول ايجوڪيشن ختم ڪرڻ کان پوءِ اسان هن کي پنهنجي مرضي تي سر سيد ڪاليج ۾ بائيولاجي پڙهڻ تي ويهاريو. هن جيئن تيئن ڪري سائنس ۾ انٽر پاس ته ڪئي پر اڳتي سائنس پڙهڻ کان انڪار ڪري ويني. پنهنجي اميدن کي دفن ٿيندو ڏسي سندس مرضي معلوم ڪئي سين ته ”پلا تنهنجي مرضي ڇا آهي؟“ وراثيائين ته: ”مان ڪمپيوٽر جي تعليم حاصل ڪرڻ چاهيان ٿي.“ تنهن پوءِ اسان به هن جي مرضي موجب کيس تعليم ڏياري. ان کان پوءِ وارو آيو سڀ کان ننڍي پٽ عمير جو، جنهن کي اسان ننڍي هوندي ئي ڪنڊر ڪارٽن سسٽم آف ايجوڪيشن ۾ پڙهڻ لاءِ ويهاريوسين. هو قدرتي طور ننڍي هوندي کان منهنجي فطرت ڏانهن لاڙو رکندڙ هو. اسان جي زماني 55-1950ع واري ۾ انهن ٻارن کي جيڪي اسڪول ڪيپائي ويندا هئا ۽ ڪڏهن ڪڏهن وڃڻ کان نابري واري ويهندا هئا تن کي اسڪول طرفان آيل ٻار تنگو ٿالي ڪري ڪڍي ويندا هئا. اسان جو هي ٻار اسڪول ڏکيو ويندو هو، کيس مان پاڻ وڃي اسڪول جي در اندر ڪري ايندو هئس. سيڪنڊري ۾ جنهن اسڪول ۾ کيس داخل ڪيوسين ته سندس والده کي هن جو خاص خيال رکڻ لاءِ ان اسڪول ۾ ماستري ڪرڻي پئي. جڏهن ميٽرڪ پاس ڪري اتان نڪتو ته اسان ڪانئس اڳتي پڙهڻ جي مرضي پيچي ته هن پنهنجي خواهش ٻڌائي ته هو سائنس نه پر ڪامرس پڙهندو. اسان به باسم الله ڪري سندس مرضيءَ موجب کيس ڪامرس پڙهائي. ماشاءُ الله ڪراچي يونيورسٽي مان ڪامرس ۾ گريجوئيشن ڪري ڪجهه تجارتي ادارن ۾ ڪم ڪرڻ کان پوءِ آءِ بيڪس انٽرنيشنل ۾ سني پوزيشن تي فرض انجام ڏئي رهيو آهي. منهنجي ٻارن جون تعليمي ميدان ۾ ڪاميابيون حاصل ڪرڻ ۽ رب سائين جي مهربانين سان پنهنجي سني زندگي گذارڻ پٺيان رڳو اهو راز ڪارفرما آهي ته اسان انهن کي انهن جي خيالن ۽ انهن جي مرضيءَ مطابق زندگيءَ جا مقصد حاصل ڪرڻ جا موقعا

فراهم ڪياسين. باقي ساٿ ته سڀئي والدين پنهنجي ٻارن جو ڏيندا آهن، جيڪا هڪ عام ڳالهه آهي. ڏاهي خليل جبران جا قول اسان جي معاشري ۾ ٿورو ڪي گهڻو پڙهيل لکيل ماڻهن کي معلوم هوندا، جيڪي ڪاليج ۾ انٽرميڊيئيٽ تائين پڙهيل هوندا. ڇاڪاڻ ته انٽر جي نصاب ۾ موجود هڪ مضمون ۾ خليل جبران جي اهڙن سماجي ۽ فيلسوفياڻن خيالن جو پليءَ پٽ اظهار موجود آهي.

1989ع وارو زمانو اهڙو هو جنهن ۾ اسان گهر جا سڀ ڀاتي زير تعليم هئاسين. ننڍا ٻار پرائمري ۾ هئا، وڏن ٻارن مان ڪي سيڪنڊري ۾ زير تعليم هئا، ته ڪي ڪاليج ۾. منهنجي گهر واري يونيورسٽي آف ڪراچي مان بطور پرائيويٽ اسٽوڊينٽ ماسٽرس جي امتحانن جي تياري ۾ مصروف هئي ۽ مان بحیثیت اسکالر جي ڪراچي يونيورسٽي ۾ پي ايڇ ڊي جي ڊگري حاصل ڪرڻ لاءِ پنهنجي رٿابندي ٿي جاکوڙي رهيو هئس. اهو زمانو اسان جي زندگيءَ جو مصروف ترين زمانو هو. ڪاليج جون ڊيوٽيون، گهر سنڀالڻ، بيماري بڙي کي منهن ڏيڻ، آئي وئي جو خيال. مهمان داريون مطلب ته گهر جون سڀ ذميواريون اسان نڀائي رهيا هئاسين. انهن ڏينهن ۾ منهنجي والده جي فطري پيس ميڪر جي خراب هجڻ ڪري منهنجي والده جي صحت مسلسل فڪر جوڳي رهندي هئي. ڪجهه وقت اڳ مون پنهنجي ننڍي ڀاءُ غلام اڪبر جي شادي سکر جي ڳوٺ چڪ مان پنهنجي ماسٽر جي گهران ڪرائي هئي. تنهن ڪري شاديءَ کان پوءِ اهو به لاڙڪاڻي لڏي هليو ويو هو، جتان وري هن وڃي دادو ضلعو وسايو ۽ پنهنجي زندگي گذارڻ ۽ پنهنجن ٻچڙن کي پڙهائڻ ۾ مصروف ٿي ويو. خير سان منهنجي گهر واري پوليٽيڪل سائنس ماسٽرس پرائيويٽ امتحان ۾ ڪامياب ٿي. ان ڪاميابيءَ کان پوءِ هو يڪسوئي سان پنهنجي گهرو معاملن ۽ مصروفين کي منهن ڏيڻ ۾ لڳي وئي پر والده جي سيريس ڪنڊيشن جي هجڻ ڪري اسان گهر جا سڀ ڀاتي گهڻو فڪر مند

رهندا هئاسين. آئون پنهنجي والده کي علاج لاءِ نيشنل ڪارڊيو ويسڪيولر اسپتال وٺي ويندو هئس، جتي ڪارڊيو ۾ پيس ميڪر جو اسپيشلسٽ ڊاڪٽر حق کيس ڏسندو ۽ علاج ڪندو هو. جڏهن والده جي طبيعت لاڳيتو ڪرندي وئي ۽ هن جو بظاهر جيئن مشڪل ٿي پيو ته ڊاڪٽر حق هن جي پيس ميڪر تبديل ڪرڻ جو اشارو ڏنو.

اسان ڊاڪٽر سان سهمت ٿي سندس آپريشن ڪرائي لائف ٽائم پيس ميڪر لڳرايو. تنهن کان پوءِ ڪو وقت والده صاحبہ خوش هئي پر هڪ مرض چٽو هو ته کيس وري ٻئي مرض اچي ورايو. جنهن جي شدت هن جي زندگي جا ڏهاڙا پورا ڪري ڇڏيا ۽ هوءَ هميشه لاءِ اسان کي داغ مفارقت ڏئي هي جهان ڇڏي وئي. اِنَاللهُ وَ اِنَا عَلَيْهِ راجِعُونَ.

مون پنهنجي ٽيسز مڪمل ڪري ڊاڪٽر اياز حسين قادري کي پيش ڪئي، ڪجهه ڏيهن مطالعو ڪري مون کي چيائين ته هاڻي تنهنجو ڪم ميچوئر ٿي چڪو آ، بس ٽائپ ڪرائي اڃ ته جمع ڪرايون. ٽيسز جي ٽائپ ڪرائڻ ۾ ڊاڪٽر درمحمد پناڻ جي مدد ورتي، جنهن سنڌ يونيورسٽي جي سنڌي ٽائپسٽ سان ملايو ۽ کيس ڀارت کيائين ته جيستائين سائين جي ٽيسز مڪمل نه ڪرين، تيئن ٻئي ڪنهن جي ٽيسز جو ڪم نه وٺجانءِ، هن همراھ مهنجو ڪم خاص ڌيان سان ڪري تن مهينن ۾ مڪمل ڪري ڏنو ۽ مون ڪراچي يونيورسٽي مان جلد بندي ڪرائي ڊاڪٽر اياز حسين وٽ شاھ عبدالطيف چيئر ڪٽي ويس. ٽيسز کي مجلد ڏسي ڏاڍو خوش ٿيو ۽ چوڻ لڳو هاڻي وڌيڪ ڪم منهنجو آ، تون وڃي رلي پائي سمهي پئو.

تعليم جي وڏن مرڪزن، وڏن ايوانن ۽ اعليٰ ترين ادارن يونيورسٽين ۾ جيڪي ڪجهه هلي ٿو، وهي واپري ٿو تنهنجي ذري ڪڏهن ظاهر ٿي ته روح ڪنبي ٿو وڃي. پاڪستان ٽيليويزن تي

منهنجي عزيز دوست بشير احمد سان هڪ واقعو پيش آيو. هو پنهنجي شعر ۽ شاعري جو پروگرام ڪري اچي پروگرام پروڊيوسر وٽ ويٺو ۽ مس هو ته هڪ اسڪالر آفيس ۾ داخل ٿيندي پروڊيوسر کي چيو ته ”شاد“ صاحب کي ان پروگرام جو ڪو معاوضو نه ملڻ گهرجي، ڇاڪاڻ ته هن جيڪو شعر پڙهيو آهي اهو منهنجو لکيل آهي.

”شاد“ صاحب جون هيٺيون هيٺ ۽ مٿيون مٿي. مون کي سٺو سيڪڙو پڪ هئي ته ”شاد“ ايئن ڪري نٿو سگهي. ههڙا هاجا ٿين بري هن پنيور ۾؟ مون کي ٽيسز جمع ڪرائڻ کان پوءِ ڪيترا وسوسا ۽ خطرا لاحق ٿيڻ لڳا. يونيورسٽيون وڏي مان مريادي وارا ادارا جن ۾ ملڪ جا اعليٰ تعليم يافته پروفيسر اسڪالر ڊاڪٽر ڊين ويٺا آهن پوءِ به ڌڙا، گروپ، ذاتيات، ذاتي ويري بازيون اهو سڀ ڪجهه اتي موجود آهي، جيڪو عام ادارن ۾ آهي. مهيني اڌ گذرڻ کان پوءِ قادري صاحب سان ملاقات لاءِ ويندو هئس ته يونيورسٽي جي هوائن ۾ اهي هاڻاڻا پيا ٻڌجڻ ۾ ايندا هئا ته، سومري لاڙڪاڻي جي ادبي تاريخ لکي آ پر لاڙڪاڻي جو هڪ اسڪالر ته اڳ ۾ لکي چڪو آهي. بس اهڙي قسم جا شبهات پڪيڙيا پئي ويا. ڪجهه اهڙيون ٻيون ڳالهيون منظر تي پڪڙجڻ لڳيون. يونيورسٽين ۾ به ”ٽيءَ ٽيءَ پراسرار بندے“ رهن ٿا، جن جون ڳجهون پراسرار سرگرميون انهن جا پڙاڏا ۽ پاڇولا در و ديوارن ۽ ڪاريڊورس جي وراڪن ۾ لهر ڏيندا وتن ٿا. اهڙي قسم جي حملن کان مون کي سدائين خوف رهندو هو. بهرحال انڌوڪار لٿو ته خبر پئي ته وڏي مار جي جاءِ تي ننڍي مار ملي آ. اسان شاگردن غريبن کي پنهنجي ڪن ڪرتوتن جي سزا نٿي ملي پر اها جنگ، جهيڙو اصل ۾ سانن جي وچ ۾ هوندو آهي، جن جي ڍنگا مستي ۾ اسان جهڙا ٻوڙا پئجي زمين تي ڪرڻ ٿا. منهنجي ٽيسز ايوبلشن لاءِ هڪ اهڙي فقرائن جي فقرا صوفين جي سردار ڏي موڪلي وئي جنهن سنڌي ڊپارٽمينٽ

جي ڪيترن اسڪالرس کي پنهنجي شعبي ۾ پير ڪوڙڻ مشڪل سان ڏنا هئا.

جهه مهينا رڪي سينڊيڪيٽ نوٽس جاري ڪيو ته جنهن ممتحن ڏي ٿيسز موڪلي وئي هئي تنهن وٽ وقت ڪونهي. تنهن ڪري هاڻي ايندڙ ميٽنگ ۾ ڪنهن بي پير ڏي تنهنجي ٿيسز موڪلي ويندي. سينڊيڪيٽ جي اجلاس ۽ اجلاس جي ڪاررواين کي جهه جهه مهينا لڳي ويندا آهن. اهڙي طرح 1990ع ۾ جمع ڪيل ٿيسز اهڙي رولٽي واري پروسيس ۾ اچي وئي جو ان جي ٻئي امتحان جو وارو 1992ع ۾ آيو ۽ خير سان ساڳي سال مون کي ڊگري ايوارڊ ٿي.

# سنڌ سلامت

www.sindhsalamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سنڌ سلامت پڻ پنهنجي ٻوليءَ جي بقاءَ خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڊائونلوڊ ڪرڻ آسان هجي ۽ ايندڙ ائيڊ سميت آئي فون يا ونڊوز آپريٽنگ سسٽم سميت هر قسم جي ڊوائيس تي آسانيءَ سان آن لائين پڻ پڙهي سگهجي.

۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

[books.sindhsalamat.com](http://books.sindhsalamat.com)

سنڌ سلامت ڪتاب گهر جي ايندڙ ائيڊ اپليڪيشن پلي اسٽور جي هن لنڪ تان ڊائونلوڊ ڪريو:

<https://play.google.com/store/apps/details?id=com.sindh.salamat.book>



ڊاڪٽر غلام رسول سومري صاحب جو 2020ع ۾ ڇپيل ڪتاب ’ضلعي لاڙڪاڻي جي ادبي تاريخ ورهاڱي کان اڳ‘ جيڪو اصل ۾ سندس پي ايڇ ڊي جو مقالو آهي. اهو مون ويهارو ورهيه کن اڳ مسودي جي صورت ۾ سنڌي ٻوليءَ جي با اختيار اداري حيدرآباد جي لائبريريءَ ۾ پڙهيو هو ته جيئن ڊاڪٽر محبت اڪيڊمي قنبر پاران 2002ع ۾ منعقد ٿيندڙ ’قنبر سيمينار‘ ۾ پنهنجي مقالي لاءِ مددي مواد حاصل ڪري سگهان. ڊاڪٽر غلام رسول سومري جو اهو هڪ بهترين تحقيقي ڪتاب آهي. مون کي حيرت ٿيندي آهي ته ايترو وقت گذري وڃڻ باوجود منهنجي ڊاڪٽر غلام رسول سومري صاحب سان روبرو ملاقات ٿاڻي ئي. جيتوڻيڪ لڳندو آهي ته اسان جون اٺيڪ ملاقاتون ۽ ڪجهه رڻ ٿيل آهن. گهڻو ڪري ته ايئن سڳ ۽ قرب سبب ٿي ٿيندو آهي. جيڪو اسان هڪ ٻئي لاءِ محسوس ڪندا آهيون. هڪ وڏيڪ سبب اهو به ٿي سگهي ٿو ته اسان بنجي سان تمام گهڻو ساڳاڙيل ۽ سڳ جي سڳي ۾ پوئيل سائين ڊاڪٽر بشير احمد شاه ۽ پيارو ڊاڪٽر احسان دانش به آهن. جن محبت پرڻي پل جيان اسان کي لڙڪاڻي ٿي ملائي رکيو آهي. اميد ته هڪ ڏينهن ضرور اسان جي ملاقات ٿيندي!

ڊاڪٽر غلام رسول سومري گذريل ٻن ٽن سالن ۾ مسلسل سان پنهنجن سارو ٿين پاڻ سان واسطي ۾ آيل شخصيتن ۽ بين سماجي ۽ ثقافتي موضوعن بابت لکيو آهي. ان سلسلي ۾ سندس ٻه ڪتاب ’سنڌوءَ ڪناري سارو ٿيون‘ ۽ ’ڳالهائون ڪٿائون جي وڻ وڻڪار جون‘ پڻ ڇپيل آهن. پهرئين ڪتاب ۾ هن پنهنجي جيون ڪٿا جا ورق ورتائيندي يادگيريون لکيون آهن ۽ ٻيو ڪتاب ڪٿائون ۽ گهاريل ڏينهن جي واقعن ۽ مشاهدين تي مشتمل آهي. ٻئي ڪتاب پڙهندڙن لاءِ معلومات ۽ دلچسپيءَ جو باعث آهن. ڊاڪٽر سومري جو لکيل نئون ڪتاب ’جيءُ جياريو جن‘ سندس سارو ٿين سميت خاص طور انهن شخصيتن بابت آهي جن جو سندس زندگيءَ ۾ اهم ڪردار رهيو آهي يا جن سان سندس گهڻي ويجهڙائي ۽ قربت رهي آهي. جڏهن ته ڪن بين عوامي ڪردارن جون وڻندڙ ڳالهيون پڻ هن ڪتاب ۾ محفوظ بڻايون ويون آهن. انهن سمورين شخصيتن جي حياتين جي احوالن ۽ مختلف واقعن مان ويجهي دور جو تاريخي احوال پڻ معلوم ٿئي ٿو. جنهن سان هن ڪتاب جي اهميت گهڻي وڌي وڃي ٿي. ڊاڪٽر صاحب جي لکڻ جو انداز منفرده، سنجو ۽ وڻندڙ آهي. مان ڊاڪٽر غلام رسول صاحب کي هن ادبي پوري ٿي دلي مبارڪون پيش ڪريان ٿو.

- ڊاڪٽر رياضت پرزو

ISBN# 978-969-7958-64-1

RS. 450/-